

കേരളകത്തോലിക്കാ സഭാനവീകരണപ്രസ്ഥാനം ഒരുക്കുന്ന സ്വതന്ത്രചർച്ചാവേദി

നവംബർ 2012

സത്യജ്ഞാപനം

മാസിക



യേശുവിന്റെ അന്ത്യഅത്താഴമേശ
- അർത്ഥവും ദൗത്യവും

സഭയിലെ
സ്ത്രീവിവേചനം
ഏദനിലെ പാതിരിപ്പാപ്പ്

കവർസ്റ്റോറി

പുരോഹിത മാഫിയയ്ക്കെതിരെ
മോണിക്കയെന്ന ത്യാഗ്സിറാണി



സത്യജ്വാല മാസിക

കേരളകത്തോലിക്കാ സഭാനവീകരണപ്രസ്ഥാനം -KCRM- ഒരുക്കുന്ന സ്വതന്ത്ര ചർച്ചാവേദി
(For Private Circulation Only)

നവംബർ 2012

പുസ്തകം 1

ലക്കം 8

എഡിറ്റർ

ജോർജ്ജ് മുലേച്ചാലിൽ
വള്ളിച്ചിറ പി.ഒ. കോട്ടയം-686574
ഫോൺ: 9497088904
e- mail: geomoole@gmail.com

സംഭാവന അയയ്ക്കേണ്ട വിലാസം:

സർക്കുലേഷൻ മാനേജർ, 'സത്യജ്വാല'
പാലാ പി.ഒ., കോട്ടയം- 686575
ഫോൺ: 9495188610
E -mail: mtharakunnel@gmail.com

ബാങ്ക് : S B T, Pala Branch

A/c No. 67117548175

A/c Name: Kerala Catholic Church
Reformation Movement

IFSC Code: SBTR0000120

അൽമായസബ്ദം ബ്ലോഗ്: www.almayasabdam.blogspot.com

ഈ ലക്കത്തിൽ

സഭയിലെ പ്രശ്നങ്ങളും പരിഹാരമാർഗ്ഗവും

മുഖക്കുറി

Necessity of Church Act:

Joseph Pulikunnel

പൂലി

ഇപ്പൻ

പുരോഹിതമാഫിയയ്ക്കെതിരെ മോണിക്കയെന്ന
ത്യാൻസിനാണി

നിർത്തു, ഈ കൊന്തയുരുട്ടലും

മന്ത്രാലാപനങ്ങളും

രവീന്ദ്രനാഥ ടാഗോർ

യേശുവിന്റെ അന്ത്യഅത്താഴമേര

- അർത്ഥവും ദൗത്യവും

ജോസഫ് കെ.കുളിരാണി

അധികാരനവീകരണം

സഭയിൽ നടപ്പിലാക്കപ്പെടുമോ?

ഫാ.ഡേവിഡ് കാച്ചപ്പിള്ളി

ഏദനിലെ പാതിരിപ്പാമ്പ്

സാമുവൽ കുടൽ

സഭയിലെ സ്ത്രീവിവേചനം

മരിയാ തോമസ്, പീടികയ്ക്കൽ

മെത്രാന്മാർ പൊന്നുരുക്കുന്നിടത്ത്

അൽമായനെന്നു കാറും?

അൽഫോൻസാമ്മ

കാൽ അടുപ്പിൽവെച്ച് പൊള്ളിച്ചോ?

ഭക്തിയും പ്രവൃത്തിയും

സാരാംശം - പ്രകാശത്തിന്റെ കഥ

ജോസഫ് മറ്റപ്പള്ളി

മാർ ജോർജ്ജ് ആലഞ്ചേരിക്ക്

'ജോയിന്റ് ക്രിസ്ത്യൻ കൗൺസിൽ'

അയച്ചുകൊടുത്ത നിവേദനം

ഓസ്ട്രേലിയയിൽ വൈദികർ കുട്ടികളെ

പീഡിപ്പിച്ചതിനെപ്പറ്റി ദേശീയഅന്വേഷണം

ഇളങ്ങും നൽകുന്ന പാഠം

മലയാളി വൈദികന്റെ നേതൃത്വത്തിൽ

ഇറ്റലിയിൽ പഞ്ചനക്ഷത്രവേശ്യാലയം

ബെഞ്ചമിൻ ഉഴവൂർ

'സഭാനവീകരണത്തിലേക്ക് ഒരു വഴി'

ശ്രേയയുടെ ദുരുഹമരണം: കേസിൽനിന്ന്

പിന്മാറാൻ പത്തലക്ഷം രൂപാ കോഴ്!

ശ്രീ ചാക്കോ കളരിക്കലിന്റെ

'സഭാനവീകരണത്തിലേക്ക് ഒരു വഴി'

നിങ്ങൾക്കും ആകാം യോഗീശ്വരൻ

റോഷൻ പ്രാൻസിസ്

സത്യജ്വാല മാസിക

സംഭാവന

ഇൻഡ്യയിൽ

വിദേശത്ത്

ഒറ്റപ്രതി

15 രൂപാ

70 രൂപാ

ഒരു വർഷം

150 രൂപാ

750 രൂപാ

5 വർഷം

600 രൂപാ

3000 രൂപാ



11



14



22

[പേരുവയ്ക്കാത്ത രചനകൾ എഡിറ്ററുടേത്] [രചനകളിലെ അഭിപ്രായങ്ങൾ അതാത് രചയിതാക്കളുടേത്]

സത്യജ്ഞാപ

മുഖക്കുറി

സഭയിലെ പ്രശ്നങ്ങളും പരിഹാര മാർഗ്ഗവും

സഭയിന് പ്രശ്നഭരിതമാണ്. നൂറായിരം തരത്തിലുള്ള പ്രശ്നങ്ങളിൽപ്പെട്ട്, ആഗോളതലത്തിൽത്തന്നെ ഉഴലുകയാണ് സഭ. യൂറോപ്പും അമേരിക്കയും കത്തോലിക്കാസഭയെ ഏതാണ്ടു കൈയൊഴിഞ്ഞുകഴിഞ്ഞു. ഈ യാഥാർത്ഥ്യമാണ്, ഈയിടെ അന്തരിച്ച കർദ്ദിനാൾ മർത്തീനി ഇങ്ങനെ പ്രകടിപ്പിച്ചത്: “സമൂഹത്തിന്റെ നാടു കളായ യൂറോപ്പിലും അമേരിക്കയിലും സഭ ക്ഷയിക്കുന്നു. നമ്മുടെ സംസ്കാരം പഴഞ്ചൊലി. നമ്മുടെ വിസ്തൃതമായ പള്ളികളും സന്ന്യാസമന്ദിരങ്ങളും ഒഴിഞ്ഞുകിടക്കുന്നു. നമ്മുടെ ആരാധനക്രമങ്ങളും അതിനായുള്ള വസ്ത്രാദികളും ആഡംബരത്തിന്റേതാണ്. നമ്മുടെ അധികാരശൃംഖലകളിലെവിടെയും അഴിയാക്കുരുക്കുകളാണ്. നമ്മളെന്തായിത്തീർന്നിരിക്കുന്നുവെന്ന് ഇവയൊക്കെ സൂചിപ്പിക്കുന്നു. സുഖലോലുപതം നമ്മെ നെരുക്കുന്നു. തന്നെ അനുഗമിക്കാൻ വിളിച്ചപ്പോൾ, യേശുവിനെ വിട്ടിട്ട് ദുഃഖിതനായി തിരിഞ്ഞുനടന്ന മുതലാളിയുവാവിനെപ്പോലെയാണ് ഇന്നു നമ്മൾ.” (കാണുക, ‘സത്യജ്ഞാപ’ സെപ്തംബർ ലക്കം). കണ്ണൂരുറന്നൊന്നു നോക്കാൻ ധൈര്യപ്പെടുന്ന ആർക്കും കാണാവുന്ന യാഥാർത്ഥ്യമാണിത്. എന്നാൽ, സഭാധികാരശൃംഗങ്ങളിലുള്ളവരിലേറെയും കണ്ണടച്ച് മണലിൽ തലപൂർത്തി നിൽക്കുന്ന ഒട്ടകപ്പക്ഷിയെപ്പോലെയാണ്. കണ്ണടച്ചിരുട്ടാക്കിക്കൊണ്ട്, ‘പത്രോസിന്റെ പാറമേൽ പണിത സഭ’ എന്നും ‘മുടിച്ചുടി നിൽക്കുന്ന സഭ’ എന്നും അപ്രമാദിത്വഭാവത്തോടെ പ്രഖ്യാപിച്ചുകൊണ്ടിരിക്കാനാണ് അവർക്കിഷ്ടം. മഹാനായ കർദ്ദിനാൾ മർത്തീനിയുടെ ആത്മവിമർശനപരമായ വാക്കുകൾക്കുപോലും അവരുടെ കാതു തുറക്കാൻ കഴിഞ്ഞതായി യാതൊരു സൂചനയുമില്ല.

അന്ധതയും ബധിരതയും ബാധിച്ച ഒരു സഭാധികാരശൃംഗത്തിന് എങ്ങനെയാണ് പ്രശ്നങ്ങളെ കാണാനും പരിഹരിക്കാനും കഴിയുക? ഓരോ മനുഷ്യഹൃദയത്തിലുമുള്ള ആത്മീയതയുടെ കനലുകളെ ഊതിക്കത്തിച്ച് സ്നേഹത്തിന്റെ അഗ്നിജ്വാലകൾ പടർത്താൻ, അങ്ങനെ സ്നേഹസമൂഹമെന്ന ദൈവരാജ്യം ഈ ലോകത്തിൽ പടുത്തുയർത്താൻ, നിയോഗിക്കപ്പെട്ട

“സ്വാതന്ത്ര്യത്തിലേക്കാണ് ക്രിസ്തു നമ്മെ മോചിപ്പിച്ചിരിക്കുന്നത്. അതിനാൽ ഉറച്ചു നിൽക്കുക. അടിമത്തത്തിന്റെ നുകത്തിനു കീഴിൽ വീണ്ടും നിങ്ങൾ അമരരുത്” (ഗലാ. 5:1).

അപ്പോസ്തലരുടെ പിൻഗാമികൾക്കുതന്നെ അന്ധത ബാധിച്ചാൽ സഭയ്ക്കെങ്ങനെ മുന്നോട്ടു പോകാനാകും? അന്ധന്മാർ നയിക്കുന്ന സഭയിലെങ്ങനെ പ്രശ്നങ്ങളുണ്ടാകാതിരിക്കും?

ആദ്ധ്യാത്മികതയുടെ കനലിനു മേൽ പ്രമാണിത്തത്തിന്റെ ചാരം വീഴ്ത്തി സഭാധികാരം നിലകൊള്ളുമ്പോൾ വിശ്വാസികളിലെ സഹജമായ ആത്മീയാവബോധംപോലും കെട്ടുപോകുന്നു. “കനലിനു മീതെ കൂടിക്കിടക്കുന്ന ചാരംകണ്ട് ഞാൻ വിവശനാകുന്നു” എന്ന കർദ്ദിനാൾ മർത്തീനിയുടെ വിലാപം സഭാധികാരം എന്ന തിന്മയിലേക്കുതന്നെയല്ലേ വിരൽചൂണ്ടുന്നത്? അദ്ദേഹത്തിന്റെ തുടർന്നുള്ള വാക്കുകൾ ആ സംശയത്തെ ബലപ്പെടുത്തുന്നുണ്ട്. “ചാവേലിനടിയിൽനിന്നു കനലിനെ പുറത്തുകൊണ്ടുവന്ന് സ്നേഹത്തിന്റെ തീനാളത്തെ ജ്വലിപ്പിക്കാൻ നാം എന്തു ചെയ്യേണ്ടൂ” എന്നു വേപഥുപുണ്ടിട്ട് അദ്ദേഹം പറയുന്ന വാക്കുകളിൽ, ഈ ജ്വലനപ്രക്രിയയ്ക്കാവശ്യമായ ആർജ്ജവം നിലവിലുള്ള സഭാധികാരത്തിനില്ല എന്ന സൂചനയാണുള്ളത്. അദ്ദേഹം പറയുന്നു: “പോപ്പിനോടും മെത്രാന്മാരോടും ഞാൻ പറയുന്നു, ദരിദ്രരോട് അനുകമ്പയും യുവജനങ്ങളോട് അടുപ്പവും പുതിയവയെ പരീക്ഷിക്കാൻ ഉത്സാഹവുമുള്ള പന്ത്രണ്ടുപേരെ സഭയുടെ ചട്ടകുട്ടിനു വെളിയിൽനിന്നു കണ്ടെത്തുക. എല്ലായിടത്തേക്കും ആത്മീയോർജം പ്രസരിപ്പിക്കുന്ന ഉൾക്കാവുമുള്ളവരുമായി നാം അടുക്കേണ്ടിയിരിക്കുന്നു”. സഭയുടെ ചട്ടക്കൂടിനെ അദ്ദേഹം ഇവിടെ അവിശ്വസിക്കുകയാണ്. പകരം, ആ ചട്ടക്കൂടിനു പുറത്ത് ആത്മീയോർജം പ്രസരിപ്പിക്കുന്നവരിൽ അദ്ദേഹം പ്രതീക്ഷയർപ്പിക്കുകയുമാണ്. അങ്ങനെയുള്ളവരുമായി ബന്ധപ്പെട്ടും സംവദിച്ചും സഹകരിച്ചുമല്ലാതെ സഭയെ രക്ഷിക്കാൻ മറ്റു വഴിയൊന്നുമില്ലെന്ന് പറയുകയാണദ്ദേഹം.

തനിമയാർന്ന വൈവിധ്യങ്ങളെ അംഗീകരിച്ചും സ്നേഹസംവാദങ്ങൾ നടത്തിയും പരസ്പരം സഹകരിച്ചും മുന്നോട്ടുപോകാനുള്ള മാർഗ്ഗനിർദ്ദേശങ്ങളായിരുന്നുവല്ലോ രണ്ടാം വത്തിക്കാൻ കൗൺസിലും മുന്നോട്ടുവച്ചത്. എല്ലാ മെത്രാന്മാരും മാർപ്പാപ്പായും ഒത്തുകൂടി ചർച്ച ചെയ്ത് കൂട്ടായ വിവേകത്തോടെയെടുത്ത ഏറ്റം ആധികാരികമായ തീരുമാനങ്ങൾക്കും പ്രഖ്യാപനങ്ങൾക്കുമില്ലാത്ത അപ്രമാദിത്വം ഭാവിച്ചാണ്, തുടർന്നുവന്ന മാർപ്പാപ്പാമാർ, ക്രിസ്തീയതയിലേക്കു വലിയൊരു വഴിമാറ്റമാകുമായിരുന്ന ആ മാർഗ്ഗനിർദ്ദേശങ്ങളെ അട്ടിമറിച്ച്. അങ്ങനെയുള്ള വർക്കെങ്ങനെ, ഒരു കർദ്ദിനാൾ മർത്തീനിയുടെ വാക്കുകൾക്കു ചെവികൊടുക്കാനാകും?

സ്നേഹത്തിന്റെ മതമാണു ക്രിസ്തുമതം. സ്നേഹമുള്ളിടത്ത് അനുരഞ്ജനവും രമ്യതയുമുണ്ട്. സ്നേഹത്തിലേക്കും അനുരഞ്ജനമനോഭാവത്തിലേക്കുമുള്ള മനുഷ്യന്റെ മാനസാന്തരമാണ് യേശു പ്രസംഗിച്ചത്. അതിന് ഓരോ മനുഷ്യനും 'ഞാൻഭാവ' (ego) അതിൽനിന്നു സ്വയം വിമോചിപ്പിക്കേണ്ടതുണ്ട്; സ്വന്തം കാര്യങ്ങളിൽമാത്രം താല്പര്യം എന്ന അവസ്ഥയെ, സ്വകാര്യമാത്രപരതയെ, മറികടക്കേണ്ടതുണ്ട്. തന്നെപ്പോലെതന്നെ മറ്റുള്ളവരെയും അവരുടെ കാര്യങ്ങളെയും കാണേണ്ടതുണ്ട്; ശത്രുവിനെ പോലും സ്നേഹിക്കേണ്ടതുണ്ട്. പരസ്പരരമ്യതയ്ക്കു പരമപ്രാധാന്യം നൽകേണ്ടതുണ്ട്. മറ്റൊരാളെയും വലിയവരായിക്കണ്ട് അവർക്കു പാദശുശ്രൂഷ ചെയ്യേണ്ടതുമാണ്.

“ഒരു പുതിയ കല്പന നിങ്ങൾക്കു ഞാൻ തരുന്നു; ഞാൻ നിങ്ങളെ സ്നേഹിച്ചതു പോലെ നിങ്ങളും പരസ്പരം സ്നേഹിക്കുക. നിങ്ങൾ പരസ്പരം സ്നേഹിക്കുന്നെങ്കിൽ, അതുകൊണ്ട്, നിങ്ങൾ എന്റെ ശിഷ്യന്മാരാണെന്ന് എല്ലാവരും മനസ്സിലാക്കും” (യോഹ.13:34-35) എന്നു പറഞ്ഞുകൊണ്ട്, അവിടുത്തെ ശിഷ്യരെ, ക്രിസ്ത്യാനികളെ, തിരിച്ചറിയാനുള്ള മുഖ്യലക്ഷണം യേശു പ്രഖ്യാപിക്കുകയുണ്ടായി. ഈ ശിഷ്യത്വത്തിലേക്ക് മനുഷ്യരെ മാനസ്സാന്തരപ്പെടുത്താൻ തന്റെ ശിഷ്യപ്രമുഖരെ, അപ്പോസ്തലരെ, അദ്ദേഹം ചുമതലപ്പെടുത്തുകയും ചെയ്തു.

സ്നേഹ-അനുരഞ്ജന-ശുശ്രൂഷാമനോഭാവത്തിലേക്കു മനുഷ്യരെ രൂപാന്തരപ്പെടുത്താൻ സ്ഥാപിച്ച ഈ അപ്പോസ്തലസംവിധാനത്തിനത്രെന്ന, ഈ ക്രൈസ്തവമനോഭാവങ്ങൾ നഷ്ടപ്പെട്ടാലോ? സ്നേഹം കല്പിച്ചും, അനുരഞ്ജനശ്രമങ്ങൾക്കെതിരെ മുഖംതിരിച്ചും, മറ്റുള്ളവരുടെ പാദസേവ ആവശ്യപ്പെട്ടും നിലകൊള്ളുന്ന ഒന്നായി അതു (സഭാസംവിധാനം) മാറിയാലോ? സാഹോദര്യവും സമഭാവനയും അസാധ്യമാക്കുംവിധം അവരെ വിവിധ തട്ടുകളിലാക്കുന്ന ഒരധികാരവ്യവസ്ഥയായി അതു മാറിയാലോ? സഭാസംവിധാനം ഉറക്കെട്ടുപോയ ഉപ്പുപോലെ, സ്നേഹം കെട്ടുപോയ ഒരു സംവിധാനമായാലോ? അത്തരമൊരു സംവിധാനത്തെ, മനസ്സിലാക്കാൻ, ‘നിങ്ങൾ പരസ്പരം സ്നേഹിക്കുന്നില്ലെങ്കിൽ, അതുകൊണ്ട്, നിങ്ങൾ എന്റെ ശിഷ്യരല്ലെന്ന് എല്ലാവരും മനസ്സിലാക്കും’ എന്ന് യേശുവിന്റെ വാക്കുകളെ തിരിച്ചിട്ടുനോക്കിയാൽ മതിയാകും. അതെ, ഇന്നത്തെ സഭാസംവിധാനം യേശുശിഷ്യത്വത്തിൽനിന്നു മുഖംതിരിച്ചുനിൽക്കുന്ന, അക്രൈസ്തവമായ, ഒന്നായിരിക്കുന്നു. പരസ്പരസ്നേഹത്തിന്റെയും സമഭാവനയുടെയും അലകുംപിടിയും സഭാസംവിധാനത്തിലേക്ക് ഉൾപ്രവേശിപ്പിച്ചുകൊണ്ടുമാത്രമേ സഭയെ യേശുവിന്റേതാക്കിമാറ്റാൻ, ക്രിസ്തീയമാക്കാൻ, സാധിക്കൂ. അതിന് ക്രിസ്തീയത

യുടെ ഉത്ഭവസ്രോതസ്സായ യേശുവചസ്സുകളിലേക്കും ആദിമസഭകളുടെ രൂപമാതൃകകളിലേക്കും നാം തിരിയേണ്ടിയിരിക്കുന്നു.

ആദിമസഭയുടെ ക്രൈസ്തവരൂപമാതൃകയ്ക്ക് മറ്റൊരല്ലാതെയും മൂന്നു നൂറ്റാണ്ടിന്റെ ആയുസ്സേ ഉണ്ടായിരുന്നുള്ളുവെങ്കിൽ, കേരള നസ്രാണിസഭയ്ക്കത് 16 നൂറ്റാണ്ടുകാലം നിലനിർത്താൻ കഴിഞ്ഞു. സഭയുടെ ആദ്ധ്യാത്മികവും ഭൗതികവുമായ എല്ലാകാര്യങ്ങളും അപ്പപ്പോൾ ചർച്ചചെയ്തു തീരുമാനിക്കാനും നടപ്പാക്കാനുമുള്ള പള്ളിയോഗസമ്പ്രദായമായിരുന്നത്. പോർട്ടുഗീസുകാർ ഇവിടെയെത്തി റോമൻ അധികാരഘടന ഈ സഭയിൽ അടിച്ചേല്പിക്കുവരെ, ഒരു പ്രശ്നവുമില്ലാതെ, അല്ലെങ്കിൽ ഉണ്ടാകുന്ന പ്രശ്നങ്ങളെല്ലാം അപ്പപ്പോൾ പരിഹരിച്ച്, മുന്നോട്ടുപോകാൻ നസ്രാണിസഭയ്ക്കു കഴിഞ്ഞത്, വിശ്വാസി സമൂഹത്തിന്റേതായി ഇങ്ങനെയൊരു വേദി ഇടവകകൾതോറും ഉണ്ടായിരുന്നതിനാലാണ്; പല ഇടവകകൾ കൂട്ടുചേർന്നുള്ളതും നസ്രാണിസഭയ്ക്കാകമാനമായുള്ളതുമായ സഭാവേദികൾ ഉണ്ടായിരുന്നതിനാലാണ്. അവിടെയെങ്ങും പുരോഹിതർ (കത്തനാർമാർ) അധികാരികളായിരുന്നില്ല, ഉപദേശകർ മാത്രമായിരുന്നു.

‘മാർത്തോമ്മായുടെ മാർഗ്ഗവും വഴിപാടും’ എന്നറിയപ്പെടുന്ന ഈ രൂപമാതൃക വീണ്ടെടുക്കാത്തീടത്തോളംകാലം കേരളസഭയുടെ പ്രശ്നങ്ങൾ കൊടുമ്പിരിക്കൊള്ളുകയേയുള്ളൂ. മറിച്ച്, പള്ളിയോഗങ്ങൾ പുനഃസ്ഥാപിക്കാൻ കഴിഞ്ഞാൽ, ഒറ്റദിവസംകൊണ്ടുതന്നെ നിലവിലുള്ള എല്ലാ പ്രശ്നങ്ങളും, സൂര്യപ്രഭയിൽ മഞ്ഞുന്നപോലെ, അപ്രത്യക്ഷമായിക്കൊള്ളും. നിക്ഷിപ്തതാല്പര്യങ്ങൾ മാറ്റിവച്ച് സൗഹൃദപൂർവ്വം ചർച്ച ചെയ്താൽ ഏതു പ്രശ്നത്തിനാണ് നിലനില്ക്കാനാവുക. അതുപോലെതന്നെ, റോമൻ സാമ്രാജ്യത്തിൽനിന്നു കടംകൊണ്ട ഇന്നത്തെ അധികാരഘടനയിൽനിന്നും, കൂട്ടായ്മയുടേതായ ആദിമസഭാരൂപമാതൃകയിലേക്കു പദംവച്ചാൽമാത്രമേ, ആഗോളസഭയ്ക്കും നിലനില്പുണ്ടാകൂ.

അതിന്, സഭാധികാരഘടന വീഴ്ത്തിയിരിക്കുന്ന ചാരക്കുമ്പാരത്തിനടിയിൽനിന്ന് ആദ്ധ്യാത്മികതയുടെ കനലിനെ പുറത്തുകൊണ്ടുവന്ന് സ്നേഹത്തിന്റെയും അനുരഞ്ജനത്തിന്റെയും ശുശ്രൂഷയുടെയും തീനാളത്തെ ജ്വലിപ്പിക്കാൻ, സഭയുടെ ചട്ടക്കൂടിനു പുറത്ത് യേശുവിന് ‘12 ശിഷ്യന്മാർ’, ഒരു പുതിയ അപ്പോസ്തലവൃന്ദം, ഇനിയും ഉണ്ടാകേണ്ടിയിരിക്കുന്നു. അതിനായി, ക്രൈസ്തവലോകത്തിന്റെ പൊതുബോധത്തെ ക്രിസ്തീയതയിലേക്ക് ഊതിയുണർത്തേണ്ടിയിരിക്കുന്നു, നാം.

എഡിറ്റർ

CHURCH ACT

NECESSITY OF A LAW FOR THE ADMINISTRATION OF THE PROPERTIES OF THE CHURCHES IN INDIA

(തുടർച്ച)



ജോസഫ് പുലിക്കുന്നേൽ

[ചർച്ച് ആക്ടിന്റെ ആവശ്യകതയെക്കുറിച്ചുള്ള അവബോധം ഇന്ത്യയിലാകമാനമുള്ള ക്രൈസ്തവരിൽ വ്യാപിക്കുകയാണ്. ഈ പ്രക്രിയയെ സഹായിക്കുന്നതിനും ഉത്തേജിപ്പിക്കുന്നതിനും ലക്ഷ്യമിട്ടാണ്, 'ചർച്ച് ആക്ടിന്റെ അനിവാര്യത ഭരണഘടനാപരമായും സുവിശേഷപരമായും ചരിത്രപരമായും സമർത്ഥിച്ചുകൊണ്ട്, ഇംഗ്ലീഷിൽത്തന്നെ ഇത്തരമൊരു രചന ശ്രീ. ജോസഫ് പുലിക്കുന്നേലിൽ നിർവ്വഹിച്ചിരിക്കുന്നത്. ആധികാരികരേഖകളുടെ ഒരു സമാഹാരവും കൂടിയായ ഈ ചെറുഗ്രന്ഥം, ഈ വിഷയത്തിൽ എക്കാലത്തെയും ഒരു റഫറൻസ് ഗ്രന്ഥമായിരിക്കുമെന്ന കാര്യം തീർച്ചയാണ്. ഈ ലക്കത്തിൽ, 'What the historians say about the Indian church' എന്ന അധ്യായം തുടരുന്നു- എഡിറ്റർ]

Spiritual Services in the Church

Rev Dr. Joseph Thekedath: *"Up to the time of that synod all the priests attached to Church had the same rights and duties. Hence in the sixteenth century there was no question of any one of them being considered the pastor or parish priest of the place with the rest functioning as his assistance. Nevertheless the senior most priest was held in greater reverence"* (History of Christianity in India)

Arch Bishop Mar Andrews Thazhath: *"Priests were generally ordained for a parish and were called **Desattu Pattakkar**. Outside the church they were not much different from laymen in their dress.....*

The Priests were from respectable

*families and were generally married. They were ordained for a parish after getting **desakkuri** or the approval of the parish Assembly called **Yogam**"* (The Law of Thomas, P-39).

Powers of the Bishops

Bishops and the priests have no temporal authority over the Churches. **Rev Dr. Jose Kuriyedath** writes:

"To the question whether the bishops were involved in the temporal administration of the community, historians almost unanimously say that the bishops experienced no such powers except perhaps in rare and unusual situations, and that the actual administration of the socio-temporal matters of the community was normally in the hands of an Archdeacon and Yogam" (Authority in the Catholic Community in Kerala, P-86).

Even while the church became a department of The Roman Empire in 4th Century, our fore fathers in India preserved the original ecclesial system. The Portugese destroyed the original system in the 16th century.

Mar Joseph Powathil: *"The sum total of their particular theological heritage was expressed by the phrase 'Law of Thomas' (Thommayude Margam) which implied their Christian heritage specifically expressed in the entire life style of their Church. Thommayude Margam was a dynamic expression of a living theology"* (Acts of the Synod of Bishops of the Syro-Malabar church, P-71).

Mar Andrews Thazhath: *"The Law of Thomas: The Thomas Christians always cherished with pride the idea that they had 'the See of Thomas' and that their Church was governed by the 'Law of Thomas'. This idea grew stronger when they came into contact with the western Christian way of life (Latin customs and laws). By the term 'Law of Thomas' they meant the customs and laws (consuetudines) which they received through tradition since the time of their Apostle Thomas"* (The Juridical Sources of the Syro-Malabar Church, P-6).

Rev. Dr. Xavier Koodapuzha: *"The existence*

of the church of the Thomas Christians outside the Graeco-Roman world prepared the background to develop her own ecclesial style which is generally called the 'Law of Thomas' (Ecclesial Identity of the Thomas Christians, P-65).

Rev. Dr. Placid Podipara: "The Individuality of the Malabar Church as expressed in its autonomy mentioned above, the East Syriac Liturgy, the Christianised Hindu customs etc. were all **The Law of Thomas** for malabarians. This **The Law of Thomas** made the Malabar Church fully home in the Indian soil from both the religious and cultural points of view. The peculiar characteristics of the individuality of the Malabar Church was entirely Indo-Oriental.

It is to be regretted that by the end of the 16th and the beginning of the 17th century the Individuality of the Malabar Church was 'de jure' suppressed and disfigured. The Portuguese policy towards the Malabar Church was responsible for this.

The Portuguese began their commercial and missionary activities in Malabar in the 16th century. Goa, which was a Portuguese bishopric since 1534, became an archbishopric in 1558. Cochin in Malabar, erected in 1558 as Portuguese bishopric, was Goa's suffragan crown.

In the eyes of the Portuguese **The Law of Thomas** of the Malabar Church and all that it comprised were heresy and superstition. Their policy was to make the Malabarians Latin in Rite and to put them under their Padroado Latin jurisdiction. Some of the East Syrian bishops who were in Malabar in the 16th century were treated by the Portuguese as Catholics and some others as heretics. The Malabarians stood against the Latinisation of their Rite and even against their own children whom the Portuguese had ordained priests in the Latin Rite. Even before Goa became an archdiocese the Portuguese contented that the bishop of Goa was the bishop of Malabar and of the whole of India" (The Malabar Christians, P-3, 4).

(തുടരും)



ഇപ്പൻ

പുലി



പാലാ കോളേജിലാണ് ഇപ്പൻ പഠിച്ചത്.


ഹോസ്റ്റലിൽ വിരുതന്മാരുടെ തലയിണയ്ക്കടിയിൽ 'കൊച്ചു പുസ്തകങ്ങൾ' എന്ന ഓമനപ്പേരുള്ള അശ്ശീലപുസ്തകങ്ങൾ ഉണ്ടാകും. ആരോടും പറയരുത്. കുറച്ചൊക്കെ ഇപ്പനും വായിച്ചിട്ടില്ലെന്നില്ല. അതൊരു കുറ്റമാണെങ്കിൽ ഈ കുറ്റസമ്മതം നടത്തുന്നത് മനപ്പൂർവ്വമാണ്. ഞാൻ വിമർശിക്കുന്ന പുരോഹിതന്മാരെക്കാളൊന്നും ഏറെ ലൈംഗികസദാചാരമഹിമ എനിക്കുമില്ല. കല്യാണം കഴിക്കാൻ അനുവാദം കിട്ടാത്ത സാഹചര്യത്തിൽ നിശ്ചയമായും ഞാൻ വേലി ചാടിയേനെ.

ഹോസ്റ്റലിൽ വിജ്ഞാനകുതുകികളായ വിദ്യാർത്ഥികളുടെ തലയിണയ്ക്കടിയിൽ മറ്റൊരു 'കൊച്ചുപുസ്തകം'കൂടി ഉണ്ടായിരുന്നു- ജോസഫ് പുലിക്കുന്നേലിന്റെ 'ഓശാന' മാസിക. വാർഡനച്ചൻ മഞ്ഞപ്പുസ്തകം കണ്ടെത്തിയാൽ വീട്ടിൽ വിടും. ചുരുങ്ങിയത് രണ്ടാഴ്ചയെങ്കിലും പുറത്തു താമസിക്കേണ്ടിവരും. 'ഓശാന' കണ്ടുപിടിച്ചാൽ പെട്ടിയും കിടക്കയും മായി വിടും. പിന്നെ തിരിച്ചുവരൽ ഉണ്ടായില്ലെന്നും വരാം. അച്ചന്മാർക്ക് അന്നൊക്കെ

‘ഓശാന’ കാണുന്നത് ചെങ്കുത്താൻ കുരിശുകാണുന്നതുപോലെയാണെന്നു. മഞ്ഞപ്പുസ്തകം വായിക്കുന്നതിന്റെ പാപം ഇപ്പൻ പോക്കിയിരുന്നത് ‘ഓശാന’ വായിച്ചാണ്.

ആയിടയ്ക്കാണ് മത്സ്യത്തൊഴിലാളി നേതാക്കളായ അച്ചന്മാർ പാലാ മിൽക്ക് ബാറിൽ ഒരു സെമിനാറിന് വരുന്നെന്നു കേട്ടത്. പുലിക്കുന്നതും വരുന്നുണ്ടത്രേ! ഈ അത്ഭുത പുരുഷനെ ഒന്നു കാണണമെന്നു കരുതി ഞാനും ചെന്നു. എനിക്കെന്നു 16 വയസേ പ്രായമുള്ളൂ. ചില വ്യക്തിത്വങ്ങൾ ഇരുമ്പും കാന്തവും പോലെ ആകർഷിക്കപ്പെടുന്നു. സത്യം പറയട്ടെ, ആ മനുഷ്യന്റെ മുഷ്കും തന്റേടവും ആവേശവും എനിക്കു നന്നേ പിടിച്ചു. കോച്ചേരിയച്ചന്റെ പ്രസംഗം ഭക്തിഭ്രാന്തനായിരുന്ന എനിക്ക് ഒരു ഷോക്ക് ട്രീന്റ് മെന്റായി. യേശു ഒരു വിപ്ലവകാരിയായിരുന്നു എന്ന അച്ചന്റെ നിരീക്ഷണം, മധുരതമമായ ഒരു വെള്ളിടിയെ സങ്കല്പിക്കാമെങ്കിൽ, അതിന്റെ ആഘാതം എന്റെ ഹൃദയത്തിൽ ഏല്പിച്ചു. ബൈബിളിന്റെ മാനുഷികതലത്തിലേക്കു പ്രവേശിക്കാനുള്ള താക്കോൽ വാചകങ്ങളായിരുന്നു അച്ചന്റെ പ്രസംഗത്തിലുടനീളം മുഴങ്ങിക്കേട്ടത്. വിപ്ലവത്തിന്റെ അഗ്നി ഏറ്റുവാങ്ങിയാണ് ഞാനെന്ന് ആ സെമിനാർ ഹാൾ വിട്ടത്. ഒരു സെമിനാറുകൊണ്ട് ഒരാളുടെയെങ്കിലും ഹൃദയത്തിൽ വിപ്ലവത്തിന്റെ അഗ്നി കൊളുത്താനായാൽ ആ സെമിനാർ സഫലമായി. അവൻ ഹനുമാനാണെങ്കിൽ ലങ്ക മുഴുവൻ ഭസ്മമാക്കിക്കൊള്ളും.

എന്റെ കൊച്ചമ്മാവന്റെ സുഹൃത്താണു പുലിക്കുന്നത്. ഒന്നു രണ്ടു കൊല്ലങ്ങൾക്കു ശേഷം അദ്ദേഹത്തോടൊപ്പം പുലിക്കുന്നന്റെ കാറിൽ യാത്ര ചെയ്യാനിടയായി. പലതിന്റെയും കൂട്ടത്തിൽ അദ്ദേഹം പറഞ്ഞ ഒരു വാചകം എന്റെ ഹൃദയത്തിലുടക്കി. ‘മൂത്രശങ്കയുണ്ടായാൽ ഞാൻ തെങ്ങിന്റെ ചുവട്ടിലേ മൂത്രമൊഴിക്കൂ. അത്രേം യുറിയാ തെങ്ങിനു കിട്ടട്ടെ.’ അതിനുശേഷം ഞാനും നിവൃത്തിയുണ്ടെങ്കിൽ തെങ്ങിന്റെ ചുവട്ടിലേ മൂത്രമൊഴിക്കൂ. കോട്ടയം കളക്ട്രേറ്റിനു താഴെ ഇലയിട്ടു വിളമ്പുന്ന ഒരു ഹോട്ടലിൽനിന്നാണു ഞങ്ങളന് ഉണ്ടത്. ആ പുരുഷശാർദ്ദൂലം കൈനിറച്ചും വാരി, മീൻ വറുത്തതും കൂട്ടി കലാപരമായി ഉണ്ണുന്നത് ഇടയ്ക്കിടയ്ക്ക് ഞാൻ കൗതുകത്തോടെ നോക്കുന്നുണ്ടായിരുന്നു. കാര്യങ്ങൾ ഭംഗിയായി ചെയ്യുന്നവർക്ക് ഭംഗിയായി ഭക്ഷിക്കാനും അറിയാം. പിന്നീടൊരിക്കൽ ഒരു കല്യാണസദ്യയ്ക്ക് ഐസ്ക്രീം തിന്നുകൊണ്ടുനിന്ന അദ്ദേഹത്തിന്റെ അടുത്ത് ഐസ്ക്രീമുമായി ഞാനും



ചെന്നുനിന്നു. ഗുരുവിൽനിന്ന് എന്തെങ്കിലും കിട്ടുമല്ലോ. അത്യന്താധരണമായ വലുപ്പമുള്ള ഐസ്ക്രീം. പെട്ടെന്നു വന്നു അദ്ദേഹത്തിന്റെ അമർഷഭരിതമായ കമന്റ്. ‘മണ്ട്! തിന്നിട്ടും തിന്നിട്ടും തീരുന്നില്ലല്ലോ’. ആ അമർഷം അരവയർ നിറയാതെ കീറപ്പായിൽ കിടന്നു പിച്ചും പേയും പറയുന്ന കുഞ്ഞുമക്കളോടുള്ള സഹതാപത്തിൽനിന്നു ജ്വലിക്കുന്നതാണ്. പലരും സദ്യ നടത്തുന്നത് മനുഷ്യർക്കു ഭക്ഷണം കൊടുക്കാനല്ല, സ്വന്തം മുഴുപ്പുകാട്ടാനാണ്. ചെറിയ ഐസ്ക്രീം വെച്ചിട്ട് കൊതിയന്മാർക്ക് ഒന്നോ രണ്ടോകൂടി കൂടുതൽ കൊടുത്താൽ മതിയല്ലോ.

ഞാൻ മതവിമർശനഗ്രന്ഥമെഴുതിയതിന്റെ പരിണതഫലമായി ഇന്ദുലേഖയെ അരുവിത്തുറകോളേജിൽ നിന്ന് ആട്ടിപ്പുറത്താക്കി. സ്വാഭാവികമായും എന്റെ മനസ്സിലാദ്യം തെളിഞ്ഞ രക്ഷകരുപം പുലിക്കുന്നന്റേതായിരുന്നു. ഇവിടെയും വായനക്കാർ മനസ്സിലാക്കേണ്ട ഒരു കാര്യം ഉള്ളതുകൊണ്ട് ലേശം കാടുകയറുകയാണ്. പലരും ചോദിക്കാറുണ്ട് പുലിക്കുന്നൻ

എന്ന ഞാഞ്ഞുലു കിടന്നു പിടിച്ചാൽ കത്തോലിക്കാസഭയെന്ന കരിങ്കൽക്കോട്ടയ്ക്കെന്തു പറ്റാനാണെന്ന്. എന്നോടും ഇതേ ചോദ്യം പലരും ചോദിച്ചിട്ടുണ്ട്. ചോദിക്കാനും പറയാനും ആരുമില്ലാത്ത അവസ്ഥ ഭയാനകമാണ്. ഒരച്ചൻതന്നെ എന്നോടൊരിക്കൽ പറഞ്ഞു 'ഈ പുലിക്കുന്നെന്നൊന്നും ഇല്ലായിരുന്നെങ്കിൽ ഇവന്മാർ എന്തു കളികളിച്ചേനേ എന്നു സാറു ചിന്തിച്ചിട്ടുണ്ടോ?' പണ്ട് ഒരു പുലിയെ മാത്രമേ കത്തോലിക്കാ മാഫിയയ്ക്കു പേടിക്കാനുണ്ടായിരുന്നുള്ളൂ. ഇന്ന് പുലി പെറ്റ നിരവധി പുപ്പുലികൾ കേരളസഭാതരീക്ഷത്തിൽ മുറുമ്മിയും മുരണ്ടും ഗർജ്ജിച്ചും വിലസുന്നു. ഞങ്ങളെയൊക്കെ കത്തോലിക്കാമാഫിയ ശത്രുക്കളായാണു പരിഗണിക്കുന്നത്. പക്ഷേ, ഞങ്ങളുടെ സാന്നിധ്യം പാവം കുഞ്ഞാടുകളോട് കുറേക്കൂടി സൗമ്യമായി ഇടപെടുവാൻ പുരോഹിതദുഷ്പ്രഭുക്കന്മാരെ പ്രേരിപ്പിക്കും. കുഞ്ഞാടുകളോടുള്ള വാത്സല്യം കൊണ്ടാണു മല്ല. അവർ ശത്രുക്കളായ ഞങ്ങളുടെ കൂടിയാലോ? ഒരു ബദൽ പ്രസ്ഥാനത്തിന്റെ അഭാവത്തിൽ ഏതു നന്മ നിറഞ്ഞ പ്രസ്ഥാനവും ജീർണ്ണിക്കും. ഭരണപക്ഷത്തെക്കാൾ അത്യാവശ്യമാണ് പ്രതിപക്ഷം.

പുലിക്കുന്നേൽ സാർ ഇന്റലേഖയ്ക്കു വേണ്ടി നാലു ലഘുലേഖകൾ പുറത്തിറക്കി. തന്റെ സ്ഥിരം പ്രചാരണസംവിധാനങ്ങളുപയോഗിച്ച് അതു നാട്ടിലെമ്പാടും എത്തിക്കുകയും ചെയ്തു. അവളും അമ്മയും അനുജത്തിയുംകൂടി മഹാത്മാഗാന്ധി യൂണിവേഴ്സിറ്റിക്കു മുമ്പിൽ നടത്തിയ സത്യഗ്രഹം ഉദ്ഘാടനം ചെയ്തത് അദ്ദേഹമായിരുന്നു. ഞങ്ങൾക്കുവേണ്ടി ഏഴായിരം രൂപയെങ്കിലും അദ്ദേഹം പൊടിച്ചുകാണും. ലേശം ദുരഭിമാനം എന്റെ കൂടെപ്പിറപ്പാണ്. ഏഴായിരം രൂപയും പോക്കറ്റിലിട്ടുകൊണ്ട് ഞാനദ്ദേഹത്തെ പോയി കണ്ട് കടം വീട്ടാൻ ശ്രമിച്ചു. 'നിങ്ങളെന്നോട് ആവശ്യപ്പെട്ടിട്ടല്ലല്ലോ ഞാനൊന്നും ചെയ്തത്. ഞാനെന്റെ സാമൂഹ്യമായ ബാധ്യത നിർവഹിക്കുകയായിരുന്നു. അതിനു പ്രതിഫലമൊന്നും ആവശ്യമില്ല', അദ്ദേഹം പറഞ്ഞു. വിദേശപ്പണം മോഹിച്ചാണ് പുലിക്കുന്നത് ഈ കളിയൊക്കെ കളിക്കുന്നതെന്ന് ഞാൻ മുപ്പത്താറു വർഷമായി കേൾക്കുന്നു. എന്നെക്കുറിച്ചും ആളുകൾ ഇങ്ങനെതന്നെ പറഞ്ഞു തുടങ്ങിയിട്ടുണ്ട്. ഏതു സർക്കാർ ഏജൻസിയുടെയും സാമൂഹ്യസംഘടനയുടെയും അന്വേഷണത്തെ ഞാൻ സഹർഷം സ്വാഗതം ചെയ്യുന്നു. എന്റെ അനുഭവസാക്ഷ്യം ഞാനിവിടെ രേഖപ്പെടുത്തി

യെന്നേയുള്ളൂ.

ഇന്റലേഖ പ്രശ്നമുണ്ടായപ്പോൾ ഞാൻ കുടുംബസഹിതമാണ് പുലിക്കുന്നനെക്കാണാൻ പോയത്. എവിടേക്കാണെന്നു ഭാര്യ ചോദിച്ചു. ഭരണങ്ങാനംവരെ ഒരു തീർത്ഥയാത്രയ്ക്കാണെന്നു ഞാൻ പറഞ്ഞു.

'അൽഫോൻസാമ്മയുടെ അടുത്തേക്കോ?' അവൾ ചോദിച്ചു. 'അല്ല, ഒരു പുലിയുടെ മടയിലേക്ക്' ഞാൻ പറഞ്ഞു. കാറ് ഓശാനാ മൗണ്ട് കയറുമ്പോൾ ഞാൻ അമ്മയോടും മക്കളോടും പറഞ്ഞു, 'നമ്മൾ കാണാൻ പോകുന്ന മനുഷ്യനെക്കുറിച്ച് നിങ്ങൾ നിഷ്പക്ഷമായ ഒരഭിപ്രായം തിരിച്ചു വരുമ്പോൾ പറയണം'.

മടങ്ങിവരവേ ഞാൻ മൂന്നു ചോദ്യങ്ങൾ അവരോടു ചോദിച്ചു. (1) ഈ മനുഷ്യൻ കൃഷി നടത്തിയിരുന്നെങ്കിൽ, കാവാലം മുരിക്കനെക്കാൾ വലിയ കൃഷിക്കാരനാകുമായിരുന്നില്ലേ?

(2) ഇയാൾ അബ്കാരി ബിസിനസു തുടങ്ങിയിരുന്നെങ്കിൽ, മണർകാട്ടു പാപ്പൻ ചേട്ടനെക്കാൾ വലിയ കോൺട്രാക്ടർ ആകുമായിരുന്നില്ലേ?

(3) ഇങ്ങേർ മെത്രാന്മാരുടെ മോതിരം മുത്താൻ തലകുനിച്ചിരുന്നെങ്കിൽ, മാണിസാറിന് കുട്ടിയമ്മച്ചേച്ചിയുടെ കുറെക്കൂടി നല്ല ഭർത്താവായി, ജോസുമോന്റെ കുറേക്കൂടി നല്ല അപ്പനായി, കേസുള്ള പാലാ കോടതിയിലെ ഫീസുള്ള

ഇന്റലേഖ പ്രശ്നമുണ്ടായപ്പോൾ ഞാൻ കുടുംബസഹിതമാണ് പുലിക്കുന്നനെക്കാണാൻ പോയത്. എവിടേക്കാണെന്നു ഭാര്യ ചോദിച്ചു. ഭരണങ്ങാനംവരെ ഒരു തീർത്ഥയാത്രയ്ക്കാണെന്നു ഞാൻ പറഞ്ഞു. 'അൽഫോൻസാമ്മയുടെ അടുത്തേക്കോ?' അവൾ ചോദിച്ചു. 'അല്ല, ഒരു പുലിയുടെ മടയിലേക്ക്' ഞാൻ പറഞ്ഞു. കാറ് ഓശാനാ മൗണ്ട് കയറുമ്പോൾ.....

വക്കീലായി, കാലം കഴിച്ചുകൂട്ടേണ്ടി വരില്ലായിരുന്നോ? മൂന്നുചോദ്യങ്ങൾക്കും അമ്മയും മക്കളും, 'അതേ, തീർച്ചയായും' എന്നാണ് ഉത്തരം തന്നത്.

കത്തോലിക്കാസഭയുടെ ഔദ്യോഗിക വക്താവായ തേലക്കാട്ടച്ചൻ എന്ന കത്തോലിക്കാസഭയുടെ ഒന്നാം നമ്പർ ശത്രുവായി പ്രഖ്യാപിച്ചപ്പോൾ എനിക്കൊരു നോബെൽ സമ്മാനം കിട്ടിയാലെത്തിയെന്നൊക്കെ നിഗമനം തോന്നിയെങ്കിലും, ആ അർഹിക്കാത്ത ബഹുമതി ഉത്തര ക്ഷണത്തിൽ എന്നെ ലജ്ജിതനാക്കി. രണ്ടാം സ്ഥാനം ജോമോൻ പുത്തൻപുരയ്ക്കലിനാണു ട്രേഫം കൊടുത്തിരിക്കുന്നത്. ശത്രുക്കളോട് നായ പുലിക്കുന്നതെ അച്ചൻ വിട്ടുകൊടുത്തിരിക്കുന്നു! ജോസഫ് പുലിക്കുന്നേൽ, ജോമോൻ പുത്തൻപുരയ്ക്കൽ, ജോസഫ് വർഗീസ് (ഇപ്പൻ) ഇങ്ങനെ ആയിരിക്കേണ്ടിയിരുന്നു ക്രമം. അങ്ങനെയൊരു മൂന്നാം സ്ഥാനം എനിക്കു തന്നാൽ ഞാൻ സന്തുഷ്ടനാണ്. എനിക്കറിയാം, പുലിക്കുന്നതും ജോമോനും ഞങ്ങളുടെ തട്ടകത്തിൽനിന്നു കല്ലും മുളയും പെറുക്കിക്കളഞ്ഞുകൊണ്ടാണ് എനിക്കും എന്നെപ്പോലുള്ളവർക്കും കാലംപരിചു ചാടാനാകുന്നതെന്ന്. ഇന്ന് പാലാപ്പട്ടണത്തിലൂടെ അർദ്ധരാത്രിക്ക് ഒറ്റയ്ക്കു നടന്ന് മെത്രാന്മാരുടെ ആർത്തിക്കും ധൂർത്തിനുമെതിരെ പോസ്റ്ററൊട്ടിക്കാൻ എനിക്കു ലവലേശം ഭയമില്ല. 36 കൊല്ലം മുമ്പായിരുന്നെങ്കിൽ എന്റെ ശവം മീനച്ചിലാറ്റിലൂടെ തലയില്ലാതെ ഒഴുകിയേനെ. പുലിക്കുന്നതും ജോമോനും ഞാനും ഇന്നത്തെ സഭയുടെ ഏറ്റവും വലിയ ശത്രുക്കളാണ്; അന്നത്തെ യേശുവിന്റെ ഏറ്റവും വലിയ മിത്രങ്ങളും.

ലോകനവോത്ഥാനകഥാകാരന്മാരിൽ ഗോഗോളിന്റെ 'ഓവർക്കോട്ട്' എന്ന ചെറുകഥ ചെലുത്തിയ അത്യന്താധാരണമായ സാധിനികൾ ആനന്ദതുന്ദിലനായി ഒരു നിരൂപകൻ എഴുതി, "നവോത്ഥാന കഥാകാരന്മാരെല്ലാം ഗോഗോളിന്റെ 'ഓവർക്കോട്ടിൽ' നിന്നു വന്നവരാണ്." ഞാനും സാക്ഷ്യപ്പെടുത്തുന്നു. 'ജോയിന്റ് ക്രിസ്ത്യൻ കൗൺസിൽ' കേരളത്തിന്റെ വിവിധ ഭാഗങ്ങളിൽ നിന്നുള്ള പത്രങ്ങളോളം കത്തോലിക്കാ മതപരിഷ്കരണപ്രസ്ഥാനങ്ങളുടെ കൂട്ടുകെട്ടാണ്. അതിന്റെ അംഗങ്ങളെയെല്ലാം പുലിക്കുന്നതന്റെ ഓശാന പ്രസവിച്ചതാണ്. നാല്പത്തിരണ്ടു വർഷം നീണ്ട ആ ഒറ്റയാൾ പോരാട്ടത്തെ ചരിത്രം നെഞ്ചേറ്റി ലാളിക്കുകതന്നെ ചെയ്യും. ജോമോനും ഒറ്റയാൾ പോരാളിയാണ്. 1994 -ലെ ശിശുദിനത്തിൽ ഇന്ദുലേഖ പാർലിമെന്റിനു മുമ്പിൽ നൃത്തം

ചവിട്ടി പ്രതിഷേധിച്ചപ്പോൾ ഒരാളെനിക്കെഴുതി, 'ഇന്ത്യ കണ്ട ഏറ്റവും വലിയ ഒറ്റയാൾ പോരാളിയാണ് നിങ്ങൾ'. ഒറ്റയാൾ പോരാളികളാരും - പ്രത്യേകിച്ചു ഞാൻ - ഒറ്റയ്ക്കു പോരാടാൻ ഇഷ്ടപ്പെടുന്നില്ലെന്നുള്ളതാണു സത്യം. കൂടെക്കൂടെ ആരുമില്ലെങ്കിൽപ്പിന്നെ എന്തുചെയ്യും? ഒറ്റയാൾ പോരാട്ടങ്ങളും സഫലമാണെന്നുള്ളതിനുദാഹരണങ്ങളാണ് പുലിക്കുന്നതന്റെയും ജോമോന്റെയും മറ്റും ജീവിതങ്ങൾ. ചിലപ്പോൾ തോന്നും പലരുകൂടിയാൽ പാമ്പുചാകില്ലെന്ന പഴഞ്ചൊല്ലിൽ പതിരില്ലെന്ന്. നമ്മൾ മുന്നോട്ടുവയ്ക്കുന്ന പല സാഹസികമായ ആശയങ്ങളും സംഘടന നിർദ്ദാക്ഷിണ്യം തള്ളിക്കളഞ്ഞെ നിരിക്കും.

പലരും എന്നോടു ചോദിച്ചിട്ടുണ്ട് പുലിക്കുന്നൻ എന്തു നേടിയെന്ന്? ഇതിനെനിക്ക് വ്യക്തമായ ഉത്തരമുണ്ട്. അതുകൊണ്ടാണല്ലോ ഞാൻ പുലിപ്പാത തിരഞ്ഞെടുത്തത്. ഈ ചോദ്യത്തിന് അദ്ദേഹം എന്തുത്തരം പറയുമെന്നറിയാൻ എനിക്കു കൗതുകം തോന്നിയതു കൊണ്ട് ഞാനൊരിക്കലിതു ചോദിക്കുകതന്നെ ചെയ്തു. പെട്ടെന്നു വന്നു മറുപടി. 'കൂട്ടനാട്ടിൽ നെല്ലുവിതച്ചാൽ മൂന്നാം മാസം കൊയ്യാം. മീനച്ചിൽ താലൂക്കിൽ റബ്ബർ വെച്ചാൽ ഏഴാം കൊല്ലം വെട്ടാം, തേക്കുവെച്ചാൽ അമ്പതാം കൊല്ലം, ചന്ദനം നട്ടാൽ നൂറാം കൊല്ലം. ഞാൻ ആശയങ്ങളുടെ വിത്തു വിതയ്ക്കുന്നവനാണ്. അതു മുളയ്ക്കാൻ അതിന്റേതായ സമയം എടുത്തേക്കാം'. മുപ്പത്താറു വർഷം മുമ്പ് ഈ മഹാത്മാവ് ഇപ്പന്റെ ഹൃദയത്തിലൊരു റോസാ ചെടി നട്ടു. അതിൽ വിടർന്ന വില്ലവത്തിന്റെ വിശുദ്ധ പൂഷ്പമാണ് ഇന്ദുലേഖ. ചരിത്രം അദ്ദേഹത്തെ ഏൽപ്പിച്ച മതപരിഷ്കരണത്തിന്റെ ദീപശിഖ ഞങ്ങളിലൂടെ, ഇന്ദുലേഖമാരിലൂടെ, അനന്തരതലമുറകൾ ഏറ്റുവാങ്ങുകതന്നെ ചെയ്യും.

ഒരു പുലിസ്തവം തയ്യാറാക്കൽ എന്റെ ജോലിയല്ല. ഇന്ദുലേഖയ്ക്കുവേണ്ടി തയ്യാറാക്കിയ ലഘുലേഖകളിൽ ഒന്നുരണ്ടു സത്യങ്ങൾകൂടി ഉൾപ്പെടുത്തണമെന്ന് ഞാനദ്ദേഹത്തോട് ഒരിക്കൽ അപേക്ഷിച്ചു. ഇന്ദുലേഖ കോളേജിൽ സത്യഗ്രഹമിരുന്നത്, വൈസ് ചെയർപേഴ്സൺ ആയിരുന്ന അവളെ മാനേജ്മെന്റ് അവഗണിച്ചതുമൂലമായിരുന്നു എന്നാണ് പൊതുവെ എല്ലാവരും ധരിച്ചിരിക്കുന്നത്. അതായിരുന്നില്ല, കാരണം. അധികൃതർ രണ്ടു വ്യാജവാർത്തകൾ സൃഷ്ടിച്ചു പ്രചരിപ്പിച്ചു. 1. കോളേജ് ഡേ, ഇന്ദുലേഖയുടെ അമ്മ ഹൈക്കോടതിയെ സമീപിച്ചു



സ്റ്റേ ചെയ്തു. 2. ഇന്റലേഖ ഒരു വിദ്യാർത്ഥി ക്കെതിരെ സ്ത്രീപീഡനക്കേസ് കൊടുത്തു. 20000 രൂപയുടെ അടിപൊളി ഗാനമേള കൊതി ചിരുന്ന വിദ്യാർത്ഥികൾ അവളെ ഒരു എയ്ഡ്സരോഗിയെപ്പോലെ വെറുത്തു. ഉണ്ണാൻ കൂടെച്ചെന്നിരിക്കുമ്പോൾ, ഉറകുട്ടുകാരികൾവരെ എഴുന്നേറ്റുമാറാൻ തുടങ്ങി. 'പീഡനക്കേസ്'ലെ 'പ്രതി'യെ മാനേജ്മെന്റ് കൈയിലെടുത്തു. അയാൾ അവളെ പരസ്യമായി ഭീഷണിപ്പെടുത്തി. നിസ്സഹായതയിൽ ഹൃദയം തകർന്ന്, ആത്മഹത്യചെയ്യാൻവരെ തോന്നിപ്പോയ ആ സാഹചര്യത്തിലാണ് അവൾ സത്യഗ്രഹത്തിനു മുതിർന്നത്. ഇക്കാര്യംകൂടി സൂചിപ്പിച്ചെഴുതണമെന്നായിരുന്നു എന്റെ അപേക്ഷ. പക്ഷെ, അദ്ദേഹത്തിന്റെ മറുപടി ഇതായിരുന്നു: 'എനിക്കു തോന്നുന്നതേ ഞാൻ എഴുതൂ. നിങ്ങൾക്കുവേണ്ട കാര്യങ്ങൾ നിങ്ങൾ എഴുതിക്കൊള്ളണം.' അതിന്റെ വ്യംഗ്യാർത്ഥം ഞാൻ ശരിയായി തിരിച്ചറിഞ്ഞു. 'ഇപ്പോ, എടാ ശപ്പാ, ഞാൻ നിന്റെ കുലിയെഴുത്തുകാരനല്ല'. ഇതു ഞാനെഴുതിയത്, വ്യക്തിപരമായി ഉണ്ടായിട്ടുള്ള ഇഷ്ടത്തിന്റെയോ ഇഷ്ടക്കേടിന്റെയോ ഒന്നും അടിസ്ഥാനത്തിലല്ല, അദ്ദേഹത്തെ ഞാൻ വിലയിരുത്തുന്നത് എന്നു ചൂണ്ടിക്കാണിക്കാനാണ്.

പലരും അദ്ദേഹത്തെ വിമർശിക്കുന്നു. ഒന്നോർക്കുക. ചിന്തിക്കുകയും പറയുകയും പ്രവർത്തിക്കുകയും ചെയ്യാതെ ചുമ്മാ കാൽക്കുട്ടിൽ കയ്യും തിരുകി മുടിപ്പുതച്ചു കിടക്കുന്നവനെ ആരും വിമർശിക്കില്ല. ആളുകൾ നിങ്ങളെ വിമർശിക്കുന്നുണ്ടെങ്കിൽ ഒന്നോർത്തു നിങ്ങൾക്കു സന്തോഷിക്കാം. നിങ്ങളെന്തെങ്കിലുംമൊക്കെ ചെയ്യുന്നുണ്ട്.

ഇവിടെ ഞാനൊരു മുൻകൂർ ജാമ്യമെടുക്കുകയാണ്. പുലിക്കുന്നന്റെ ശത്രുക്കളുടെ വിമർശനങ്ങളും ആരോപണങ്ങളുമെല്ലാം നൂറു ശതമാനവും ശരിയാണെന്ന് നാളെ തെളിഞ്ഞുവെന്നിരിക്കട്ടെ. അപ്പോഴും ഈ എഴുതിയതിൽനിന്ന് ഒരക്ഷരംപോലും വെട്ടിക്കളയാൻ ഞാൻ തയ്യാറല്ല. ഞാനദ്ദേഹത്തെ ബഹുമാനിക്കുന്നത് അദ്ദേഹം സമൂഹത്തിനു സമർപ്പിച്ച ആശയങ്ങളുടെ പേരിലും അവ പ്രചരിപ്പിക്കുന്നതിനുവേണ്ടി ആ ദീർഘായുസ് സമർപ്പിച്ചതിന്റെ പേരിലുമാണ്. ഐൻസ്റ്റീനും ന്യൂട്ടനും കള്ളന്മാരും കൊലപാതകികളുമായി രുന്നെങ്കിൽപ്പോലും, അവരുടെ ശാസ്ത്രീയസിദ്ധാന്തങ്ങളും ആശയങ്ങളും തെറ്റാണെന്നു വരുന്നില്ല. അവർ സൽസ്വഭാവികളായിരുന്നെങ്കിൽ സ്വർണ്ണത്തിനു സുഗന്ധമെന്ന പോലെ അതവർക്കു ഭുഷണമായിരുന്നേനെ

പുലിക്കുന്നന്റെ ശത്രുക്കളുടെ വിമർശനങ്ങളും ആരോപണങ്ങളുമെല്ലാം നൂറുശതമാനവും ശരിയാണെന്ന് നാളെ തെളിഞ്ഞുവെന്നിരിക്കട്ടെ. അപ്പോഴും ഈ എഴുതിയതിൽനിന്ന് ഒരക്ഷരംപോലും വെട്ടിക്കളയാൻ ഞാൻ തയ്യാറല്ല. ഞാനദ്ദേഹത്തെ ബഹുമാനിക്കുന്നത് അദ്ദേഹം സമൂഹത്തിനു സമർപ്പിച്ച ആശയങ്ങളുടെ പേരിലും അവ പ്രചരിപ്പിക്കുന്നതിനുവേണ്ടി ആ ദീർഘായുസ് സമർപ്പിച്ചതിന്റെ പേരിലുമാണ്.

എന്നുമാത്രം.

പുലിക്കുന്നൻ എന്റെ ഗുരുവും വഴികാട്ടിയുമാണ്. സ്വതന്ത്രമായ ചിന്ത, തുറന്ന സംസാരം, ധീരമായ പ്രവർത്തനം -ഗുരുവിൽനിന്നു ഞാനുൾക്കൊണ്ട മൂന്നു ജീവിതപാഠങ്ങളാണിവ. ശക്തമായ അഭിപ്രായങ്ങളും ഉറച്ച നിലപാടുകളും അദ്ദേഹത്തിനുണ്ട്. ഞങ്ങൾ തമ്മിലും അഭിപ്രായവ്യത്യാസങ്ങളുണ്ടായിട്ടുണ്ട്. പക്ഷെ ഞാനെന്റെ നിലപാടില്ലാറുചുനിന്നു. ഞാൻ പുലിക്കുന്നന്റെ ശിഷ്യനാണല്ലോ. എന്റെ ഉദ്ദേശശുദ്ധി ബോധ്യപ്പെട്ടപ്പോൾ അദ്ദേഹം എന്നെ പ്രോത്സാഹിപ്പിക്കുകയേ ചെയ്തിട്ടുള്ളൂ. അനുസരണയല്ല, ബുദ്ധിപരമായ അനുസരണക്കേടാണ് ഉത്തമശിഷ്യന്റെ ഏറ്റവും വലിയ യോഗ്യത. പുരോഗമിക്കാനും അറിവിന്റെ അതിരുകൾ വികസിക്കാനും അനുസരണയെക്കാൾ പ്രയോജനപ്പെടുന്നത് നിഷേധമാണ്. ഇതാണു ഞാൻ പുലിക്കുന്നനിൽ നിന്നു പഠിച്ച ഒന്നാംപാഠം.



ഒരു തിരുത്ത്

'വിശുദ്ധ മറിയക്കുട്ടി' എന്ന പേരിലുള്ള ഇപ്പന്റെ ലേഖനപരമ്പരയുടെ ഒക്ടോ. ലക്കം ശീർഷകം 'ദുഷ്ടമാന ദുഷ്ടത' എന്നായിരുന്നു വരേണ്ടിയിരുന്നത്. അതു തെറ്റായി, സെപ്തം. ലക്കത്തിലെ ശീർഷകമായിരുന്ന 'ശുദ്ധമാന ദുഷ്ടത' എന്നു ചേർത്തുപോയതിൽ ഖേദിക്കുന്നു. 'വി.മറിയക്കുട്ടി' അടുത്തലക്കത്തിൽ തുടരും. -എഡിറ്റർ

പുരോഹിത മാഫിയയ്ക്കെതിരെ പോരാട്ടത്തിനുറച്ച് മോനിക്കയെന്ന ത്യാൻസിറാണി

**‘ലോലമാം ക്ഷണമേ വേണ്ടു
ബോധമുള്ളിൽ ജ്വലിപ്പാനും
മാലനയ്ക്കും തമസ്സാകെ
മാഞ്ഞുപോകാനും’**

(കരുണ-കുമാരനാശാൻ)

ചില ദുരന്തങ്ങളിൽ അനുഗ്രഹം ഒളിഞ്ഞിരിക്കാറുണ്ടാകും. ജീവിതം മൃതപ്രായമായി, അബോധമായി, വെറുതെ ഒഴുകുമ്പോൾ പെട്ടെന്നൊരു വെള്ളിടി വെട്ടിയാൽ, ചിലരിൽ അതുവരെ മരവിച്ചുറഞ്ഞുകിടന്നിരുന്ന ജീവചൈതന്യം ചുരമാന്തിയുണർന്ന് പുതുജീവൻ പകരും. അന്ധതയുടെ പിളകെട്ടി അടഞ്ഞുകിടന്നിരുന്ന കണ്ണുകൾ തെളിഞ്ഞുറന്ന് പുതുദർശനത്തിന്റെ പ്രകാശധാരണി ഏറ്റുവാങ്ങും.

മോണിക്കാ തോമസിന്റെ ജീവിതത്തിൽ നിറച്ചിരിക്കാത്ത സമയത്ത് ഒരു വെള്ളിടി വെട്ടി. ദീർഘകാലം വിദേശത്ത് കഠിനമായി ജോലി ചെയ്തുണ്ടാക്കിയ തുകകൊണ്ടു വാങ്ങിയ 5 ഏക്കറിലേറെ സ്ഥലം ഏതാനും കൾമലപുരോഹിതർ, കബളിപ്പിച്ചു തട്ടിയെടുത്തു. അതുവരെ തികഞ്ഞ പള്ളിഭക്തയും പുരോഹിതഭക്തയുമായിരുന്ന അവരെ സംബന്ധിച്ച് അതൊരു വെള്ളിടിയോ ഇരുട്ടടിയോ ഒക്കെയായിരുന്നു. ആ ഷോക്കിൽ പെട്ടെന്നാണ് സ്തബ്ധയായി നിന്നുപോയെങ്കിലും മോണിക്കയുടെ കണ്ണുകൾ അപ്പോൾ തുറക്കപ്പെടുകയായിരുന്നു. അതുവരെ ജോഹ്വാരികളെയെല്ലാം ദൈവത്തിന്റെ പ്രതിപുരുഷന്മാരായി കണ്ടിരുന്ന അവരുടെ കണ്ണുകളിലെ തിമിരബാധ അലിഞ്ഞുപോവുകയും, അവരിലും പൈശാചികത ആൾരൂപം പുണ്ടവരുണ്ടെന്നുള്ള ബോധോദയമുണ്ടാവുകയും ചെയ്തു. തുടർന്ന്, തിരിച്ചറിവുകളുടെ ഒരു പരമ്പരതന്നെ മോണിക്കയെ അനുഗ്രഹിച്ചു. അതിന്റെയൊക്കെ ഫലമായി, ആലസ്യത്തിൽ പുതഞ്ഞുകിടന്നിരുന്ന അവരിന് സടകുടഞ്ഞണിറ്റ ഒരു സിംഹിണിയായി രൂപാന്തരം പ്രാപിച്ചിരിക്കുകയാണ്. കത്തോലിക്കാ പുരോഹിതമാഫിയയ്ക്കെതിരെ, ത്യാൻസിറാണിയെപ്പോലെ അരയും തലയും മുറുക്കി പോരാടാൻ തയ്യാറെടുക്കുകയാണ്. യേശു വചസ്സുകളുടെ പച്ചയായ അർത്ഥം കണ്ടെ



ത്തിയ അവർ, നീതിക്കുവേണ്ടി മുന്നിട്ടിറങ്ങി പീഡകളനുഭവിക്കാൻ ഒരുങ്ങുകയാണവർ. കേരളസഭയിൽ സ്ത്രീശക്തിയുണർത്താൻ അവരൊരു നിമിത്തമാകുമെന്ന്, അവർ ദിവസേന പത്രങ്ങളിലൂടെ നൽകുന്ന പ്രസ്താവനകളും പ്രഖ്യാപനങ്ങളും സൂചിപ്പിക്കുന്നുണ്ട്. സ്ത്രീശക്തിയെന്നത് അമ്മമാരുടെ ശക്തിയാണ്; ഒരു വിഭാഗീയ ശക്തിയല്ല. അതുകൊണ്ടുതന്നെ, ആൺ-പെൺ വ്യത്യാസമില്ലാതെ മക്കളെല്ലാം അവരുടെ പിന്നിൽ അണിചേരും.

കച്ചവടതാല്പര്യമില്ലാത്തതും, സത്യസന്ധവുമായ ഒരു പരസ്യവും അടുത്തകാലം വരെ ആരും കണ്ടിട്ടുണ്ടാവില്ല. കുമാരി ഇന്ദുലേഖയാണെന്നുതോന്നുന്നു, മതനവീകരണത്തിനും സാമൂഹികനവോത്ഥാനത്തിനുമായി പരസ്യങ്ങളെ ഉപയോഗിക്കാമെന്ന് ആദ്യമായി കണ്ടു പിടിച്ചുപ്രയോഗിച്ചത്. ഒട്ടേറെ പരിഹാസവും ശകാരവും ഏറ്റുവാങ്ങേണ്ടിവന്നാലും, മോണിക്കയും അതേ പാത പിന്തുടരുന്നു എന്നതിൽ നിന്നും അതൊരു trend - setter ആയിരുന്നുവെന്ന് ഇപ്പോൾ തെളിഞ്ഞിരിക്കുന്നു. പുരോഹിതമാഫിയയെയും അവരുടെ വഞ്ചനയ്ക്കെതിരെ ഒരക്ഷരംപോലും ഉരിയാടാൻ തയ്യാറാകാത്ത മഹാപുരോഹിതന്മാരെയും തെല്ലും ഭയക്കുന്നില്ലെന്നു കാണിക്കാൻ, തന്റെ ഫോട്ടോയോടും വിലാസത്തോടുംകൂടിയാണ് അവർ തന്റെ

പരസ്യങ്ങൾ പ്രസിദ്ധീകരിക്കുന്നത്. മംഗളം, ദേശാഭിമാനി, ജന്മഭൂമി എന്നീ പത്രങ്ങളിൽ ഒരുമാസത്തെ തുടർനാൾപരസ്യങ്ങളാണ് 'ചർച്ച് ആക്ട്' നടപ്പിലാക്കുക എന്ന ശീർഷകത്തിൽ വ്യത്യസ്ത പ്രസ്താവനകളുമായി അവർ പ്രസിദ്ധീകരിച്ചു കൊണ്ടിരിക്കുന്നത്! 'സത്യജാല' മാസികയെ എല്ലാ പരസ്യങ്ങളിലും പരാമർശിക്കുന്നുണ്ട്. കൂടുതൽ അന്വേഷണങ്ങൾക്കായി ഫോൺ നമ്പർ നൽകിയിട്ടുള്ള കെ.സി.ആർ.എം. ഭാരവാഹികളുടെ ഫോണുകളിൽ നൂറുകണക്കിനാളു

കളാണ് ദിവസേന വിളിക്കുന്നത്.

മോണിക്കയുടെ മനോഗതങ്ങളെക്കുറിച്ചും സമരപരിപാടികളെക്കുറിച്ചും ഒരു ധാരണ നൽകുന്നതിനായി അവരുടെ ഏതാനും പരസ്യവാചകങ്ങൾ താഴെ കൊടുക്കുന്നു: തീർച്ചയായും, വിശ്വാസിസമൂഹത്തിന്റെ പൂർണ്ണപിന്തുണ സഭയിലെ സ്ത്രീശക്തിയുടെ മുർത്തരുപമായി കഴിഞ്ഞ മോണിക്കയ്ക്ക് ഉണ്ടാകുമെന്നു പ്രത്യാശിക്കാം.

മോണിക്കാ തോമസ് നൽകിക്കൊണ്ടിരിക്കുന്ന പരസ്യങ്ങൾ 'ചർച്ച് ആക്ട് നടപ്പിലാക്കുക'

“കത്തോലിക്കാ പുരോഹിത ചൂഷണത്തിന് വിധേയയായി 25 കോടി രൂപയുടെ മുതൽ നഷ്ടപ്പെട്ട മക്കളില്ലാത്ത വൃദ്ധയാണ് ഞാൻ. എന്റെ ഭർത്താവ് മരണശയ്യയിലാണ്. എന്നെപ്പോലുള്ളവരുടെ കണ്ണുനീർ ഇനിയെങ്കിലും വീഴാതിരിക്കാൻ ചർച്ച് ആക്ട് നടപ്പിലാക്കുക.”

“ഈ പരസ്യപരമ്പര വായിക്കുന്ന വായനക്കാർ എന്റെ കദനകഥയും അനുഭവപാഠങ്ങളും ഈ നാടുമുഴുവൻ പറഞ്ഞുപറഞ്ഞേ. കേരളം കണ്ട ഏറ്റവുംവലിയ ഒരു സാമ്പത്തികത്തട്ടിപ്പാണ് എന്റെ നേരെ ഉണ്ടായത്. എന്നാൽ തട്ടിപ്പുകാർക്ക് മെത്രാന്മാരുടെ ആശീർവാദം ഉണ്ടെന്നു കാണുമ്പോൾ ചില പത്രങ്ങൾ മൗനം പാലിക്കുന്നു. ആ പത്രങ്ങൾ വരുത്തുന്ന അയൽക്കാരോട് നിങ്ങൾ ഈ പാവം വൃദ്ധയുടെ കദനകഥ പറയേ.”

“മദ്യലഹരിക്കടിമപ്പെട്ടവന്റെ കൈയിൽനിന്നും കള്ളന്മാർ പിടിച്ചുപറിക്കുന്നതുപോലെ കരിസ്ഥാറ്റിക് ഭക്തിലഹരിക്കടിമപ്പെട്ട എന്റെ കൈയിൽനിന്നും ധ്യാനഗുരുകന്മാർ സർവ്വസ്വവും കൊള്ളയടിച്ചു. എനിക്ക് സംഭവിച്ചത് മറ്റുള്ളവർക്ക് സംഭവിക്കാതിരിക്കട്ടെ. ഇന്ന് ഞാൻ അറിയുന്നു ഭക്തിഭ്രാന്തിനേക്കാൾ യേശുവിനിഷ്ടം പരസ്പരഹിതപ്രവൃത്തികളാണ്. അവിടുന്ന് പറയുന്നു ബലിയല്ല, കരുണയാണ് എനിക്ക് വേണ്ടത്.”

“തട്ടിപ്പിന്റെ തുടക്കമിങ്ങനെ, വർഷങ്ങൾക്ക് മുമ്പ് രോഗശയ്യയിലായിരുന്ന എനിക്ക് യേശുവും മാതാവും ദർശനം തന്നു. അത് സാക്ഷ്യം പറയണമെന്ന് അച്ചന്മാർ എന്നോട് ആവശ്യപ്പെട്ടു. ഞാൻ സാക്ഷ്യം പറഞ്ഞുതീരുന്നതിനുമുമ്പേ ധ്യാനഗുരു ചാടിക്കയറി പ്രഖ്യാപിച്ചു; അതുകൊണ്ട്, ഞാൻ എന്റെ സർവ്വസ്വവും ധ്യാനമന്ദിരത്തിന് സമർപ്പിച്ചിരിക്കുന്നുവെന്ന്, എല്ലാവരും സ്തോത്രം പറഞ്ഞു. ഞാൻ എങ്ങനെ സക്രാരിയുടെ മുമ്പിൽനിന്നു തർക്കിക്കും?”

“ദുർമന്ത്രവാദികൾ സൃഷ്ടിക്കുന്നതുപോലൊരു മാന്ത്രികാന്തരീക്ഷം സൃഷ്ടിച്ച ശേഷം കരിസ്ഥാറ്റിക് ധ്യാനഗുരുകന്മാർ എന്നെ ഹിപ്നോടൈസ് ചെയ്തു ധരിപ്പിച്ചു, മക്കളില്ലാത്ത എന്റെ 25 കോടിരൂപ വിലയുള്ള ഭൂസ്വത്ത് ആരോടും ഉരിയാടാതെ എഴുതിത്തന്നാൽ സംസാരശേഷി നഷ്ടപ്പെട്ട എന്റെ പ്രിയ ഭർത്താവ് പിറ്റേ ദിവസം സംസാരിക്കുമെന്ന്. ഇത്തരം ആത്മീയതട്ടിപ്പുകളുടെ കഥകൾ വിശദമായി അറിയുവാൻ 'സത്യജാല' മാസികയുടെ വരിക്കാർമാകുക”.

“കരിസ്ഥാറ്റിക്കുകാരുടെ നെഞ്ചത്തടികളും നിലവിളികളും കലർന്ന പ്രദർശനപരമായ ഭക്തി യേശുവിരുദ്ധമാണ്. പ്രാർത്ഥന ശാന്തസ്വരൂപനായ യേശുവുമായുള്ള സൗമ്യമായ സൗഹൃദ സംഭാഷണമായിരിക്കണം. പ്രാർത്ഥന ഫലിക്കുമ്പോൾ നമ്മുടെ ചുറ്റുവട്ടത്തുള്ള ദുരിതബാധിതരെ സഹായിക്കുക. ദൈവപ്രതിപുരുഷന്മാർ എന്നു നടിക്കുന്നവർ നിങ്ങളുടെ പോക്കറ്റടിക്കുവാൻ ഒരിക്കലും അനുവദിക്കരുത്”.

“സർവ്വസ്വവും കൊള്ളയടിച്ചു എടുത്തുപൊട്ടും തിരിയാത്ത ഈ കിഴവിയെ മണ്ടിയാക്കിയെന്നാണ് കത്തോലിക്കാ മാഫിയ അഹങ്കരിക്കുന്നത്. ഇതാ കർത്താവ് അവിടുത്തെ മുന്തിരിത്തോട്ടത്തിലെ വിഷച്ചെടികൾ പറിച്ച് നീക്കാൻ ദുർബലയായ ഈ ദാസിയെ തിരഞ്ഞെടുത്തിരിക്കുന്നു. മക്കളില്ലാത്ത എനിക്ക് ഈ മാഫിയയുടെ പീഡനം സഹിക്കുന്ന മക്കളെ മുഴുവൻ അവിടുന്ന് സമ്മാനിച്ചിരിക്കുന്നു”.

“സ്തുതിവചനങ്ങൾകൊണ്ട് ബോറടിപ്പിച്ച് പുറകേ നടക്കുന്ന മകനെയെന്നോ, തന്റെ രോഗിയായ അനുജനെ ശുശ്രൂഷിക്കുന്നവനെയെന്നോ ഒരു അപ്പൻ അധികം സ്നേഹിക്കുന്നത്? 25

ഭാരതീയവേദാന്തവും യേശുവിന്റെ ദൈവദർശനവും

നവംബർമാസ ചർച്ചാപരിപാടി

ചർച്ച നയിക്കുന്നത് : ശ്രീ വയലാർ മൈക്കിൾ
 ('ശാസ്ത്രയുഗത്തിലെ വേദാന്തപഠനം' എന്ന ഗ്രന്ഥത്തിന്റെ രചയിതാവ്)
 സമയം : 2012 നവംബർ 24, ശനി, 2 പി.എം
 സ്ഥലം : പാലാ, ടോംസ് ചേമ്പർ ഹാൾ

ശ്രീ വയലാർ മൈക്കിളിന്റെ വിഷയാവതരണത്തോടു പ്രതികരിച്ചുകൊണ്ട്, ഭാരതീയ ദർശനങ്ങളിൽ അവഗാഹമുള്ള ശ്രീ ജോസാൻസി, ശ്രീ ബാബു എന്നിവർ സംസാരിക്കുന്നു. തുടർന്ന് പൊതുചർച്ചയും വിഷയാവതരണന്റെ മറുപടിപ്രസംഗവും ഉണ്ടായിരിക്കും. ചെയർമാൻ ശ്രീ കെ. ജോർജ്ജ് ജോസഫ് മോഡറേറ്ററായിരിക്കും. ചർച്ചയിൽ പങ്കെടുക്കാനും, നേരിട്ടനുഭവമോ അറിവോ ഉള്ള സഭാപ്രശ്നങ്ങൾ ചർച്ചയ്ക്കായി അവതരിപ്പിക്കാനും എല്ലാവർക്കും അവസരമുണ്ടായിരിക്കുന്നതാണ്.

കൂടാതെ, ഭൂമിതട്ടിപ്പിനിരയായ ശ്രീമതി മോണിക്കാ തോമസ് തനിക്കുണ്ടായ ദുരനുഭവങ്ങൾ വിവരിച്ചുകൊണ്ടും തുടർനടപടികൾ ചർച്ചയ്ക്കു വയ്ക്കുന്നതുമാണ്. എല്ലാവരെയും സാദരം ക്ഷണിക്കുന്നു!

കെ.ജോർജ്ജ് ജോസഫ് (ചെയർമാൻ)
 Mob:9496313963

കെ.കെ.ജോസ് കണ്ടത്തിൽ (സെക്രട്ടറി)
 Mob:8547573730

കോടി രൂപ നഷ്ടപ്പെടുത്തി ഈ മുത്തശ്ശി പഠിച്ച വിലമതിക്കാനാവാത്ത പാഠം ഇതാണ്. ദൈവം നമ്മുടെ പ്രിയപ്പെട്ട അപ്പനാണ്. മാനവസേവയിൽ പ്രസാദിക്കുന്ന അപ്പൻ”.

“കാഞ്ഞിരപ്പള്ളി മെത്രാന്റെയും മെത്രാപ്പോലീത്തായുടെയും കർദ്ദിനാളിന്റെയും അമരണകൾക്കുമുമ്പിൽ ഞാൻ പടിപടിയായി സത്യഗ്രഹമിരിക്കുവാൻ പോവുകയാണ്. ഇന്ദുലേഖയും അമ്മയും അനുജത്തിയും എന്നോടൊപ്പം ഉണ്ടാകും. സ്ത്രീ അമ്മയാണ്. മക്കൾക്ക് നിർഭയം ജീവിക്കാൻ നാളത്തെ ലോകം നന്നായിരിക്കണം. അമ്മമാരുടെ ധർമ്മികപിതൃണ അഭ്യർത്ഥിക്കുന്നു”.

സത്യജാല മാസികയുടെ വരിക്കാരാകുവാൻ ബന്ധപ്പെടുക

ഫോൺ:8547573730, 9747815025, 9496313963

സ്നേഹപൂർവ്വം മോണിക്കാ തോമസ്, അറയ്ക്കൽ, കൊരട്ടി, എരുമേലി

Late News

മോണിക്കയുടെ വീടിനുനേരെ കല്ലേര്!

മോണിക്കയുടെ സ്ഥലം തട്ടിയെടുത്ത ധ്വാനഗുരു കോടതിയുടെ സ്റ്റേ വിഗ്നിച്ചിട്ട്, ഏതാനും വിശുദ്ധഗുണകളോടൊപ്പം, വഞ്ചിച്ചെടുത്ത സ്ഥലത്ത് താല്ക്കാലികമായി നിർമ്മിച്ച ഷെഡ്ഡിൽ കൗൺസിലിംഗുമായി കൂടിയിരിക്കുകയാണ്. മോണിക്കയുടെ വീടിനു മുകളിലാണ് ധ്വാനഗുരുവിന്റെ മധുപാനരതോത്സവകേന്ദ്രം. അവിടെനിന്ന് അർദ്ധരാത്രിക്ക് തന്റെ വീടിനുനേരെ നാലുതവണ കല്ലേറുണ്ടായതായി മോണിക്കാ പറഞ്ഞു. അപ്പോൾത്തന്നെ പോലീസ് സ്റ്റേഷനിൽ വിളിച്ചു പറഞ്ഞെങ്കിലും ഒരന്വേഷണവും ഉണ്ടായില്ല. എന്നാൽ ഒരു വ്യാജപരാതിയുടെ അടിസ്ഥാനത്തിൽ ഒരു സ്പെഷ്യൽ ബ്രാഞ്ച് ഉദ്യോഗസ്ഥൻ നവം. 7-ാം തീയതി മോണിക്കയുടെ വീട്ടിൽ എത്തുകയുണ്ടായി. മക്കളില്ലാത്ത വൃദ്ധയായ മോണിക്കയെ വിരട്ടി ഒതുക്കുക എന്ന തന്ത്രം പയറ്റിനോക്കുകയാണ്, പുരോഹിതമാഫിയ. മോണിക്കാ മതിയായ രേഖകളില്ലാതെയാണ് ഇൻഡ്യയിൽ താമസിക്കുന്നതെന്നും, ഭീകരന്മാരെ തന്റെ പാർപ്പിടത്തിൽ പാർപ്പിച്ചിരിക്കുന്നുവെന്നും, അവർക്കു സാമ്പത്തികസഹായം ചെയ്യുന്നുവെന്നും മറ്റുമാണ് പരാതി!

‘ചർച്ച് ആക്ട് നടപ്പിലാക്കൂ’ എന്ന ശീർഷകത്തിൽ മോണിക്കാ പണം മുടക്കി മാധ്യമങ്ങളിൽ പരസ്യം കൊടുത്തുതുടങ്ങിയതാണ് മെത്രാൻ മാഫിയായെ വിറളി പിടിപ്പിച്ചിരിക്കുന്നത് എന്നു തോന്നുന്നു. അവരുടെ ദൃഷ്ടിയിൽ, കത്തോലിക്കാ സഭാ നവീകരണ പ്രസ്ഥാനക്കാർ ഭീകരന്മാരാണ്! മക്കളില്ലാത്ത വൃദ്ധയുടെ വീടിനു പാതിരാത്രിയിൽ കല്ലെറിയുന്ന വിശുദ്ധഗുണകൾ മാലാഖക്കുഞ്ഞുങ്ങളും! ഒരു കാര്യം ഞങ്ങളിവിടെ അസന്ദിഗ്ധമായി വ്യക്തമാക്കട്ടെ: ഞങ്ങൾ ഭീകരരാണെങ്കിൽ, മഹാത്മാഗാന്ധി ലോകംകണ്ട ഏറ്റവും വലിയ ഭീകരനാണ്. അതെ, ഞങ്ങൾ അഭിമാനിക്കുന്നു, ഞങ്ങൾ ഗാന്ധിയൻ ഭീകരന്മാരാണ്!



നിർത്തു,
ഈ കൊന്തയുരുട്ടലും
മന്ത്രാലാപനങ്ങളും

- രവീന്ദ്രനാഥടാഗോർ

[ടാഗോറിന്റെ ഈ കവിത, ഭക്തിയുടെ വേഷമണിഞ്ഞുകൊണ്ട് മാമോന്റെ ദാസരായി ലോകമെങ്ങും കറങ്ങുന്നവർക്കുള്ള ശക്തിയേറിയ ചാട്ടവാറിടയാണ്. അതുകൊണ്ട് മലയാളത്തിലാക്കി പ്രസിദ്ധീകരിക്കുന്നു- എഡിറ്റർ]

വിവർത്തനം: സക്കറിയാസ് നെടുങ്കനാൽ

നിറുത്തു, ഈ കൊന്തയുരുട്ടും
മന്ത്രാലാപനങ്ങളും
അവയിലൂടെ ആരെയാണ്, ഈ
ആലയത്തിന്റെ
ഇരുട്ടടഞ്ഞ മൂലയിൽ കതകടച്ചിരുന്നു
നിങ്ങളാരാധിക്കുന്നത്?
കണ്ണു തുറക്കൂ;
നിന്റെ ദൈവം നിനക്കു മുമ്പിലില്ല!


അവനാകട്ടെ, പാടത്തു പണിയുന്നവന്റെയും
വഴിയുണ്ടാക്കാൻ കല്ലു
പൊട്ടിക്കുന്നവന്റെയും അടുത്താണ്.
വെയിലത്തും മഴയത്തും അവൻ
അവരോടോത്തുണ്ട്.
അതിനാൽ അവന്റെ അങ്കിയിലാകെ
പൊടിപുരണ്ടിരിക്കുന്നു.
നീ ദൈവത്തെ തിരയുന്നുവെങ്കിൽ,
നിന്റെ മോടിയുടുപ്പുകൾ അഴിച്ചുവച്ച്
അവിടേക്കു ചെന്നാലും!

നിന്റെ വിശുദ്ധ ചിന്തകളും അറുത്ത
പൂക്കളും
കുന്തിരിക്കവും ആർക്കുവേണം!
വസ്ത്രത്തിലെ കീറലും കറയും നിനക്കു
കുറച്ചിലാകുന്നുവോ?
എന്നാൽ അറിയും, അദ്ധ്വാനവും നെറ്റിയിലെ
വിയർപ്പും
ദൈവം ഇഷ്ടപ്പെടുന്നു.

(ഗീതാഞ്ജലി: 11-ാമത്തെ കവിതാഖണ്ഡം)

യേശുവിന്റെ അന്ത്യഅന്താഴ് മേശ- അർത്ഥവും ദൗത്യവും

ജോസഫ് കെ. കുളിരാന്തി



[കഴിഞ്ഞ ലക്കത്തിൽ, ഫാ. ജോസഫ് മറ്റം എസ്. ജെ. 'പൗരോഹിത്യത്തിന്റെ അസ്തിത്വംപോലും യേശുവിന്റെ ആശയങ്ങൾക്ക് എതിരാണ്' എന്നു സമർത്ഥിക്കുകയുണ്ടായി (പേജ് 8-11). സഭയിലിന്ന് ആചരിക്കുന്ന ഒരു കുദാശയും യേശു സ്ഥാപിച്ചതല്ലെന്ന് ശ്രീ. ടി.ടി. മാത്യു തകിടിയേൽ വ്യക്തമാക്കുകയും ചെയ്തു (പേജ്: 12-15). അപ്പോൾപ്പിന്നെ എന്താണ് യേശു സ്ഥാപിച്ചത്? സുവിശേഷാടിസ്ഥാനത്തിൽ ഇതിനുത്തരം പറയുകയാണിവിടെ, യശഃശരീരനായ ശ്രീ. ജോസഫ് കെ. കുളിരാന്തി. ഈ ലേഖനം 2001 മാർച്ച് 30-ന്, ഒരു പ്രബന്ധമായി പ്രസിദ്ധീകരിച്ചിരുന്നു, അദ്ദേഹം. വിഷയത്തിന്റെ പ്രാധാന്യം കണക്കിലെടുത്ത്, സാമാന്യം ദീർഘമായ ഈ ലേഖനം മുഴുവനായി ഈ ലക്കത്തിൽ പ്രസിദ്ധീകരിക്കുന്നു. തുടർന്ന്, ഇതിന്മേൽ ഗൗരവതരമായ ഒരു ചർച്ച ഉണ്ടാകണം എന്ന് ആഗ്രഹിക്കുകയും ചെയ്യുന്നു - എഡിറ്റർ]

ആമുഖം

പുതിയനിയമത്തിൽ എഴുതപ്പെട്ട നാലു സുവിശേഷങ്ങളിൽ യോഹന്നാന്റെ സുവിശേഷമാണ് ആധ്യാത്മികമായി ഏറ്റവും ആഴമുള്ളത് എന്ന കാര്യത്തിൽ ബൈബിൾ പണ്ഡിതന്മാർ പൊതുവേ ഏകാഭിപ്രായക്കാരാണ്. അതിലെ 6,13,14,15,16,17 എന്നീ അധ്യായങ്ങൾ ചിന്താമൃതമാണ്.

യോഹന്നാന്റെ 6-ാം അധ്യായം വളരെ ഗഹനമാണ്. അതിൽ പല കാര്യങ്ങളെയുംപറ്റി പ്രതിപാദിച്ചിട്ടുണ്ടെങ്കിലും ഏറ്റം പഠനാർഹമായത്, 'സ്വർഗ്ഗത്തിൽനിന്ന് ഇറങ്ങിവന്ന ജീവന്റെ അപ്പമായ യേശുവിനെപ്പറ്റിയും, അദ്ദേഹം ദൈവജനത്തിനിടയിൽ സ്നേഹവും കൂട്ടായ്മയും പങ്കുവയ്ക്കലും ഊട്ടിയുറപ്പിക്കുവാൻ ഏർപ്പെടുത്തിയ സ്നേഹവിരുന്നിനെപ്പറ്റിയുമുള്ള പ്രബോധനങ്ങളാണ്. 6: 25 മുതൽ 64 വരെയുള്ള വാക്യങ്ങളിൽ, 52 മുതൽ 56 വരെയുള്ള 5 വാക്യങ്ങൾ ഒഴിച്ചുള്ളവ, ജീവന്റെ അപ്പമായ യേശുവിനെ സ്വാംശീകരിക്കാനുള്ള മാർഗ്ഗങ്ങൾ നിർദ്ദേശിക്കുന്നു. ഇടയിൽപ്പറഞ്ഞിരിക്കുന്ന 5 വാക്യങ്ങൾ സ്നേഹവിരുന്നിനെ വ്യവസ്ഥാപിക്കുന്നു. യേശു വന്നിട്ട് 20 നൂറ്റാണ്ടുകൾ പിന്നിട്ടിട്ടും മേൽസൂചിപ്പിച്ച വാക്യങ്ങൾക്കു സത്യസന്ധമായി മിഴിവേകാൻ ആർക്കെങ്കിലും കഴിഞ്ഞിട്ടുണ്ടോ? ഇല്ലെന്നുള്ളതല്ലേ വസ്തുത?

യോഹന്നാൻ 6-ലെ തിരുവചനങ്ങളെ സത്യസന്ധമായും യുക്തിസഹമായും ആഴത്തിലും നോക്കിക്കാണുവാനുള്ള ഒരു തീവ്രശ്രമമാണ് ഈ ലേഖനം.



അനുവാചകർ ഇതു പഠിക്കുമ്പോൾ വി. കുർബാന, യേശു അത്താഴമേശയിൽ നൽകിയ പുതിയ പ്രമാണം (യോഹ. 13:34,35) കേന്ദ്രബിന്ദുവാക്കിക്കൊണ്ടു ദൈവജനം നടത്തേണ്ട സ്നേഹവിരുന്നാണെന്നും, ഇപ്പോൾ പുരോഹിതൻ നടത്തുന്ന ബലിയർപ്പണമല്ലെന്നും അർത്ഥശങ്കയ്ക്കിടയില്ലാതെ ബോധ്യമാകും.

യേശു ജീവന്റെ അപ്പം

ഗുരുവും കർത്താവുംമായ യേശു പെസഹാഭക്ഷണത്തിന് ഏതാണ്ട് ഒരാഴ്ചമുമ്പ് കഫർണഹോമിലെ സുനഗോഗിൽ വച്ച്, 'ഞാനാകുന്നു ജീവന്റെ അപ്പം' എന്നതിന്റെ അർത്ഥം ശിഷ്യന്മാരെയും ശ്രോതാക്കളായ യഹൂദരെയും വിശദമായി പഠിപ്പിച്ചിരുന്നു. അവിടുന്ന് പറഞ്ഞു:

“ഞാനാകുന്നു ജീവന്റെ അപ്പം. എന്റെ അടുക്കൽ വരുന്നവന് ഒരിക്കലും വിശക്കുകയില്ല, എന്നിൽ വിശ്വസിക്കുന്നവന് ഒരിക്കലും ദാഹിക്കുകയുമില്ല” (6:35). ഈ തിരുവചനങ്ങൾ വായിക്കുമ്പോൾ നമ്മൾ ഒരു കാര്യം ഓർമ്മിച്ചിരിക്കണം-ഇതൊന്നും വാചാർത്ഥത്തിൽ വ്യാഖ്യാനിക്കാനുള്ളതല്ല. യേശു താൻ സ്വർഗത്തിൽനിന്ന് ഇറങ്ങിവന്ന ജീവന്റെ അപ്പമാണെന്നു പറഞ്ഞത് കേവലം ഉപമയാണ്. മറ്റുവസരങ്ങളിൽ, സന്ദർഭാനുസരണമായി, താൻ മുന്തിരിവള്ളിയാണെന്നും ജീവജലമാണെന്നുംമറ്റും പറഞ്ഞിട്ടുള്ളത് ഇവിടെ അനുസ്മരിക്കാം.

യേശുവിന്റെ അടുക്കൽ വരികയും പിതാവായ ദൈവം അയച്ച ലോകരക്ഷകനായ തന്റെ പുത്രനാണ് യേശുക്രിസ്തു എന്നു വിശ്വസിക്കുകയും, അദ്ദേഹത്തിന്റെ വചനങ്ങൾ പാലി

ക്കുകയും ചെയ്താൽ ക്രിസ്തുശിഷ്യനാകാം. ജീവന്റെ അപ്പം ശരീരത്തിനു ഭുജിക്കാനുള്ളതല്ല; ഹൃദയത്തിനും ആത്മാവിനും ഭുജിക്കാനുള്ളതാണ്. ഇവിടെപ്പറയുന്ന വിശപ്പും ദാഹവും ആത്മാവിന്റേതാണ്. എന്നാൽ കഷ്ടമേ, കാലാന്തരത്തിൽ ജീവന്റെ അപ്പത്തെ (യേശുവിനെ) ജീവനോടെ ഭക്ഷിക്കാമെന്നും, അപ്പത്തിന്റെ രൂപത്തിൽ കണ്ണുകൊണ്ടു കണ്ട് ആരാധിക്കാമെന്നുമുള്ള ഒരു വികലദൈവശാസ്ത്രം, റോമൻ ചക്രവർത്തിമാരെ കരുവാക്കി, സാത്താൻ സഭയിൽ കടത്തിവിട്ടു. ഇന്നും അതു നിലനിൽക്കുന്നു. ഈ ലോകത്തിൽ ജീവനുള്ള ഒരു ജീവിയും ജീവനോടെ മറ്റൊരു ജീവിയെ ഭക്ഷിക്കുന്നില്ല. പിന്നെ എങ്ങനെയാണ് യേശുവിനെ - ജീവന്റെ നാമനെ - ജീവനോടെ ഭക്ഷിക്കുക?!

അഞ്ചപ്പവും രണ്ടുമീനും വർധിപ്പിച്ച് അയ്യായിരത്തിലധികംപേരെ തീറ്റി തൃപ്തരാക്കിയതു കണ്ടു ഹരം പിടിച്ച ആ യഹൂദജനം തന്റെ പിന്നാലെ ഓടിക്കൂടുന്നതു കണ്ട യേശു അവരോട്, നശ്വരമായ അപ്പത്തിനുവേണ്ടിയല്ല, നിത്യജീവൻ നൽകുന്ന അപ്പത്തിനുവേണ്ടിയാണ് അവർ പരിശ്രമിക്കേണ്ടതെന്നും അതു താൻതന്നെയാണെന്നും ഉൽബോധിപ്പിക്കുകയായിരുന്നു.

വിഷമംപിടിച്ച പ്രബോധനം

ആത്മാവിനു ഭുജിക്കാനുള്ള, നിത്യജീവനുവേണ്ടിയുള്ള, അപ്പം താനാണെന്നു പഠിപ്പിച്ചതിനുശേഷം അവിടുന്ന് 'ലോകത്തിന്റെ ജീവനുവേണ്ടി' തന്റെ ശരീര-രക്തങ്ങൾ, ഭക്ഷണ-പാനീയങ്ങളുടെ സാദൃശ്യത്തിൽ, വാഗ്ദാനം ചെയ്യുന്നുണ്ട്. യോഹ. 6-ൽ 52 മുതൽ 56 വരെയുള്ള 5 വാക്യങ്ങളിലാണ് നാമിതു കാണുന്നത്: “ഞാൻ



കൊടുക്കുന്ന ഈ അപ്പം ലോകത്തിന്റെ ജീവനുവേണ്ടിയുള്ള എന്റെ ശരീരമാണ്” (യോഹ 6:25). ‘ജീവന്റെ അപ്പം’ എന്തെല്ലാത്തെയും ദീർഘമായ പ്രതിപാദനത്തിനിടയിൽ നടത്തിയ ജീവനില്ലാത്ത അപ്പത്തെപ്പറ്റിയുള്ള ഈ പരാമർശം ശോതാക്കൾക്കിടയിൽ ബുദ്ധിമുട്ടുണ്ടാക്കി. ലോകത്തിനു ജീവൻ നൽകാൻ, സമൂഹത്തിൽ ചനലങ്ങൾ സൃഷ്ടിക്കാൻ, അവർക്കിടയിൽ സ്നേഹവിരുന്നുകൾ നടത്തണം എന്നതായിരുന്നു സൂചന. തന്റെ നാമത്തിൽ ജനങ്ങൾ ഒന്നിച്ചുകൂടി അപ്പംമുറിക്കൽ നടത്തണമെന്നും, ഇല്ലായ്മ - വല്ലായ്മകൾ പങ്കിട്ടു സ്നേഹവും കൂട്ടായ്മയും പാലിക്കണമെന്നും അദ്ദേഹം ഉപദേശിക്കുകയായിരുന്നു. ഈ സാരാംശം മനസ്സിലാക്കാതെ, അവന്റെ പല ശിഷ്യന്മാരും ഇതു കേട്ട് പറഞ്ഞു: “ഇതു വിഷമംപിടിച്ച പ്രബോധനമാണ്. ആർക്ക് ഇത് ഉൾക്കൊള്ളാൻ കഴിയും?” ശിഷ്യന്മാർ ഇതേപ്പറ്റി പിറുപിറുക്കുന്നുണ്ടെന്നു മനസ്സിലാക്കി യേശു അവരോടു പറഞ്ഞു: “ഇതു നിങ്ങൾക്ക് ഇടർച്ചയുണ്ടാക്കുന്നോ? കാരണം എന്റെ ശരീരം സാക്ഷാൽ ഭക്ഷണമാണ്; എന്റെ രക്തം സാക്ഷാൽ പാനീയവുമാണ്” (യോഹ. 6:55). എന്താണ് ഈ വചനംകൊണ്ട് അവിടുന്ന് അർത്ഥമാക്കിയത്? മാനിറച്ചി, മയിലിറച്ചി, കാടയിറച്ചി എന്നിവപോലെ തീറ്റയ്ക്കുള്ള ഇറച്ചിയാണ് തന്റെ മാംസം എന്നോ? അല്ലേയല്ല! യേശു യഹൂദരെ നരഭോജികളും രക്തദാഹികളുമാക്കിയെന്നോ? ഇല്ലേയില്ല! ഇവിടെ അദ്ദേഹം അവതരിപ്പിച്ചത് കേവലം ശരീരശാസ്ത്ര (Physiology) മായിരുന്നു.

മാംസ-രക്തങ്ങളുടെ രഹസ്യം

ഭക്ഷണ-പാനീയങ്ങൾ പചിച്ച് രൂപാന്തരപ്പെടുന്നതാണ്, അഥവാ, സാക്ഷാൽ ഭക്ഷണ-പാനീയങ്ങളാണ്, എല്ലാ മനുഷ്യരുടെയും മാംസ-രക്തങ്ങൾ. അതുപോലെ തന്റെ മാംസ-രക്തങ്ങളും ഭക്ഷണ-പാനീയങ്ങളാണെന്നു മാത്രമാണ് യേശു പറഞ്ഞത്. വെറും ശരീരശാസ്ത്രം! (ബൈബിളിൽ ഏറ്റവും തെറ്റിദ്ധരിക്കപ്പെട്ട വാക്യം) വസ്തുഭേദംവരുത്തി തന്റെ മാംസ-രക്തങ്ങൾ ഭക്ഷ്യപേയമാക്കുമെന്ന് യേശു അർത്ഥമാക്കിയില്ല; പറഞ്ഞതുമില്ല.

“ഇതെന്റെ മാംസമാകുന്നു, ഇതെന്റെ രക്തമാകുന്നു,” എന്നു പറഞ്ഞുകൊണ്ട് അപ്പവും വീഞ്ഞും യേശു ശിഷ്യന്മാർക്കു നീട്ടിക്കൊടുത്തു എന്ന ധാരണയും ബൈബിൾവിരുദ്ധമാണ്. യേശു ഉപയോഗിച്ചത് വർത്തമാനകാല പദങ്ങളേയല്ല; മറിച്ച്, ഭാവികാലപദങ്ങളാണ്. “നിങ്ങൾക്കായി വിഭജിക്കപ്പെടുന്ന എന്റെ ശരീരം” എന്നും, “ചിന്തപ്പെടുന്നതും പുതിയ



ഉടമ്പടിയുടേതുമായ എന്റെ രക്തം” (മത്താ. 26:28, മർക്കോ. 4:24, ലൂക്കോ 22:20) എന്നുമാണ് അവിടുന്ന് പറഞ്ഞത്. യോഹന്നാനാകട്ടെ, ഇക്കാര്യം വിട്ടുകളഞ്ഞിരിക്കുകയുമാണ്.

തന്റെ പാത്രത്തിൽ മുക്കിത്തിന്നുകൊണ്ടിരുന്നതും ശിഷ്യന്മാർക്കു നീട്ടിക്കൊടുത്തതുമായ അപ്പവും വീഞ്ഞും പിറ്റേന്ന് പചനം (ദഹനം) വഴി മാംസ-രക്തങ്ങളായിത്തീരുമെന്നും, തന്റെ കൈകാലുകളിൽ കാരിരുമ്പാണികൾ അടിച്ചിരിക്കി കാൽവരിക്കുന്നിൽ ശത്രുക്കളാൽ അന്ന് ക്രൂശിക്കപ്പെടുമ്പോൾ തന്റെ മാംസം വിഭജിക്കപ്പെടുമെന്നും രക്തം ചിന്തപ്പെടുമെന്നും വികാരഭരിതനായി പ്രവചിക്കുകയായിരുന്നു ആ ത്രികാലജ്ഞാനി.

ഇതുപോലെതന്നെ, കൂലങ്കഷമായ പഠനത്തിനും ധ്യാനത്തിനും വിധേയമാകേണ്ടതാണ്, “എന്റെ ശരീരം ഭക്ഷിക്കുകയും രക്തം പാനംചെയ്യുകയും ചെയ്യുന്നവൻ എന്നിലും ഞാൻ അവനിലും വസിക്കും” (6:55) എന്ന തിരുവചനവും. ഭക്ഷണ-പാനീയങ്ങളുടെ പ്രതീകങ്ങളിലുള്ള മാംസവും രക്തവും എന്നുമാത്രമേ ഇതിനർത്ഥമുള്ളൂ; ഇത് അക്ഷരാർത്ഥത്തിൽ വ്യാഖ്യാനിക്കാൻ പാടില്ലാത്തതുമാണ്. “ഭക്ഷിക്കുന്നവൻ എന്നിലും ഞാൻ അവനിലും വസിക്കും” എന്നല്ലാതെ, ‘അപ്പത്തിലും വീഞ്ഞിലും ഞാൻ വസിക്കും’മെന്ന് യേശു പറഞ്ഞിട്ടില്ല. യേശുവും പിതാവായ ദൈവവും, മനുഷ്യമനസ്സുകളിലും മനുഷ്യസമൂഹത്തിലുമല്ലാതെ മറ്റൊരിടത്തും വസിക്കുമെന്ന് ബൈബിളിൽ ഒരിടത്തും കാണുന്നുമില്ല (മത്താ. 18:19, 20 കാണുക). “യേശു പറഞ്ഞു: ‘എന്നെ

സ്നേഹിക്കുന്നവൻ എന്റെ വചനം പാലിക്കും; എന്റെ പിതാവ് അയാളെ സ്നേഹിക്കും. ഞങ്ങൾ അയാളുടെ അടുക്കൽവന്ന് അയാളിൽ വാസമുറപ്പിക്കും” (യോഹ. 14:23). ദൈവം തന്റെ നാമത്തിൽ ഒന്നിച്ചുകൂടുന്ന മനുഷ്യസമൂഹങ്ങളിലും തന്നെ സ്നേഹിക്കുന്നവരുടെ മനസ്സുകളിലും മാത്രമേ വസിക്കുകയുള്ളൂ.

തമ്മിൽത്തമ്മിൽ സ്നേഹിക്കുക എന്ന യേശുവിന്റെ പുതിയ കല്പന പാലിക്കാൻ ഉതകുംവിധം, ശിഷ്യന്മാർ ഒത്തുകൂടി ഭക്ഷിക്കുകയും പാനംചെയ്യുകയും ചെയ്താൽ യേശുവിൽ വസിക്കാം. അപ്പോൾ യേശു നമ്മൾ ഓരോരുത്തരിലും വസിക്കുകയും ഒരു ശരീരമായിത്തീരുകയും ചെയ്യുന്നു; സ്നേഹസായുജ്യമടയുന്നു. യേശു പറഞ്ഞ യോഹ. 6: 62, 63 വാക്യങ്ങൾകൂടി പരിശോധിക്കുമ്പോൾ സകല സംശയങ്ങളും ദൂരീകൃതമാകും: “എങ്കിൽ മനുഷ്യപുത്രൻ താൻ മുമ്പ് ആയിരുന്നിടത്തേക്ക് ആരോഹണം ചെയ്യുന്നത് നിങ്ങൾ കണ്ടാലോ? ആത്മാവാണ് ജീവൻ നല്കുന്നത്; ശരീരം കൊണ്ടു പ്രയോജനമില്ല. ഞാൻ നിങ്ങളോടു പറഞ്ഞ വചനങ്ങളാണ് ആത്മാവും ജീവനും.” മനുഷ്യപുത്രൻ ഇനി ഭൂമിയിലില്ല. ഉത്തമാനം കാണിച്ചുതരാം. ശരീരംകൊണ്ടു പ്രയോജനമില്ല. ശരീരത്തിൽ-അപ്പത്തിൽ-ആത്മാവും ജീവനുമില്ല. യേശുവിന്റെ വചനം പാലിക്കുമ്പോൾ, മനുഷ്യൻ മനുഷ്യനെ സ്നേഹിക്കുമ്പോൾ, മനസ്സിൽ ദൈവം ജനിക്കുന്നു. പുരോഹിതശ്രേഷ്ഠന്മാരുടെ ഇക്കാര്യത്തെക്കുറിച്ചുള്ള വ്യാഖ്യാനങ്ങളും പഠനങ്ങളുമല്ലേ നമ്മെയെല്ലാം വഴിതെറ്റിക്കുന്നത്?

യേശുവിന്റെ അന്ത്യ അത്താഴമേശ

യോഹന്നാൻ പെസഹാ വിരുന്നിനെപ്പറ്റി പറഞ്ഞിരിക്കുന്നത് പതിമൂന്നാം അധ്യായത്തിലാണ്. അത് ആരംഭിച്ചിരിക്കുന്നതുതന്നെ ശ്രദ്ധേയമാണ്: “ഈ ലോകംവിട്ടു പിതാവിന്റെ അടുക്കലേക്ക് പുറപ്പെടാനുള്ള സമയമായി എന്ന് പെസഹാ തിരുന്നാളിനുമുമ്പേ യേശു അറിഞ്ഞിരുന്നു.” (ഭാവികാലജ്ഞാനത്തിനുള്ള വേറൊരു ഉദാഹരണം.) “അത്താഴത്തിനിടയിൽ എഴുന്നേറ്റ് തന്റെ മേലങ്കി മാറ്റിയിട്ട് ഒരു തോർത്ത് അരയിൽ ചുറ്റി. അവൻ ഒരു പാത്രത്തിൽ വെള്ളമൊഴിച്ച് ശിഷ്യന്മാരുടെ പാദങ്ങൾ കഴുകി, അരയിൽ ചുറ്റിയ തോർത്തു കൊണ്ടു തുടയ്ക്കാൻ തുടങ്ങി” (യോഹ. 13:4,5). അനന്തരം അദ്ദേഹം പറയുകയാണ്: “നിങ്ങളുടെ ഗുരുവും കർത്താവുമായ ഞാൻ നിങ്ങളുടെ കാലുകൾ കഴുകിയെങ്കിൽ,

നിങ്ങളും പരസ്പരം കാലു കഴുകണം. ഞാൻ നിങ്ങൾക്ക് ഒരു മാതൃക കാണിച്ചുതന്നിരിക്കുന്നു. ഞാൻ ചെയ്തതുതന്നെ നിങ്ങളും ചെയ്യണം” (യോഹ. 13:14-16). അന്ത്യഅത്താഴമേശയിൽ യേശു തന്റെ മുഴുവൻ പഠനങ്ങളെയും ഹ്രസ്വവും ദൃശ്യവുമായി (Concrete recapitulation) അവതരിപ്പിക്കുകയായിരുന്നു. സ്നേഹത്തിന്റെയും സേവനത്തിന്റെയും മാതൃക ശിഷ്യന്മാർക്കും, തദ്വാരാ ലോകജനതയ്ക്കു മുഴുവനും, കാട്ടിക്കൊടുക്കുകയായിരുന്നു. ആ വിശ്വാത്തരഗുരുഭൃതൻ. പിന്നീട് അദ്ദേഹം പറഞ്ഞ കാര്യമാണ് ക്രിസ്തുപഠനത്തിന്റെ കേന്ദ്രബിന്ദു. “ഒരു പുതിയ കല്പന നിങ്ങൾക്കു ഞാൻ നല്കുന്നു. നിങ്ങൾ പരസ്പരം സ്നേഹിക്കുക. ഞാൻ നിങ്ങളെ സ്നേഹിച്ചതുപോലെ നിങ്ങളും സ്നേഹിക്കുക” (ജീവൻ ബലികഴിക്കുന്നിടംവരെ പോയി ആ സ്നേഹം). “നിങ്ങൾ പരസ്പരം സ്നേഹിക്കുന്നെങ്കിൽ അതുകൊണ്ട് നിങ്ങൾ എന്റെ ശിഷ്യന്മാരാണെന്ന് എല്ലാവരും മനസ്സിലാക്കും” (യോഹ. 13: 34, 35).

ക്രിസ്തീയജീവിതത്തിന്റെ സിരാകേന്ദ്രം എന്നു വിശേഷിപ്പിക്കപ്പെടുന്ന ‘കൂർബാന യർപ്പണ്’ ത്തിന് മേൽചേർത്തിരിക്കുന്ന വചനങ്ങളോട് വല്ല ബന്ധവുമുണ്ടോ? അതിനുള്ള പര്യായം എന്നുമുന്മേൽ മേൽ ചേർത്തിരിക്കുന്ന വചന വ്യാഖ്യാനം സുവിശേഷാനുസൃതമാണോ എന്നു സ്ഥാപിക്കേണ്ടിയിരിക്കുന്നു. അതിനുള്ള എളുപ്പ മാർഗ്ഗം അപ്പോസ്തലന്മാർ നേതൃത്വം കൊടുത്തിരുന്ന ആദിമക്രൈസ്തവസമൂഹം യേശുവിന്റെ വചനങ്ങൾ എങ്ങനെ ഉൾക്കൊണ്ടുപ്രവർത്തിച്ചു എന്നു പരിശോധിക്കുന്നതാണ്.

“അപ്പോസ്തലന്മാരുടെ പ്രബോധനത്തിലും കൂട്ടായ്മയിലും അപ്പം മുറിക്കലിലും പ്രാർത്ഥനയിലും അവർ മുഴുകിയിരുന്നു.... വിശ്വാസം സ്വീകരിച്ച എല്ലാവരും ഒരു സമൂഹമായി. എല്ലാ വസ്തുക്കളും അവർക്കു പൊതുവായിരുന്നു. അവർ തങ്ങളുടെ വസ്തുവകകളും വിഭവങ്ങളും വിറ്റു; ഓരോരുത്തരുടെയും ആവശ്യാനുസരണം എല്ലാവർക്കുമായി പങ്കിടുകയും ചെയ്തു. അവർ അനുദിനം ദേവാലയത്തിൽ ഒരുമിച്ചുകൂടുകയും വീടുകളിൽ അപ്പം മുറിക്കുകയും ആഹ്ലാദത്തോടും ഉദാരമനസ്സോടുംകൂടി ഭക്ഷണത്തിൽ പങ്കുചേരുകയും ദൈവത്തെ സ്തുതിക്കുകയും സകല ജനങ്ങളുടെയും പ്രീതിപാത്രങ്ങളാവുകയും ചെയ്തു” (അപ്പോ. 2:42-47). യേശുവിന്റെ സ്നേഹപ്രബോധനത്തിൽ അവർ മായംചേർത്തില്ല.

യേശുക്രിസ്തുവിൽനിന്നു നേരിട്ടു വെളി

പാടു സ്വീകരിച്ച പൗലോസ് അപ്പോസ്തലനും കർത്താവിന്റെ അത്താഴമേശയെപ്പറ്റി സവിസ്തരം പ്രതിപാദിച്ചിട്ടുണ്ട്. 1 കോറി. 11:17-34 വരെ വാക്യങ്ങളിലും, എബ്രാ. 10:12-25 വരെ വാക്യങ്ങളിലും നമുക്ക് അത് വായിക്കാം. വിസ്താരഭയത്താൽ, 1 കോറി. വിട്ടു കളഞ്ഞിട്ട് എബ്രാ. 10 മാത്രം പരിശോധിക്കാം. “**വിശുദ്ധീകരിക്കപ്പെട്ടവരെ ഏകബലിയാൽ അവൻ എന്നെന്നേക്കും പരിപൂർണ്ണരാക്കി. പരിശുദ്ധാത്മാവും നമുക്ക് സാക്ഷ്യം നൽകുന്നു. ‘ആദിനങ്ങൾ കഴിഞ്ഞ് ഞാൻ അവരുമായി ഉണ്ടാക്കുന്ന ഉടമ്പടി ഇതാണ്; കർത്താവ് അരുൾചെയ്യുന്നു: എന്റെ നിയമങ്ങൾ അവരുടെ ഹൃദയങ്ങളിൽ ഞാൻ പ്രതിഷ്ഠിക്കും. അവ അവരുടെ മനസ്സുകളിൽ എഴുതും’ എന്ന് അരുൾ ചെയ്തശേഷം അവൻ തുടരുന്നു: ‘അവരുടെ പാപങ്ങളും അകൃത്യങ്ങളും ഇനി ഞാൻ ഓർമ്മിക്കയില്ല.’ ഇവയ്ക്കു മോചനമുള്ളിടത്തു പിന്നെ പാപത്തിനു ബലിയേ ഇല്ല** (എബ്രാ. 10:14-18). ‘ആദിനങ്ങൾ കഴിഞ്ഞ് ഞാൻ അവരുമായി ഉണ്ടാക്കുന്ന പുതിയ ഉടമ്പടി’ എന്നത് സ്വർണലിപികളിൽ രേഖപ്പെടുത്തേണ്ടതാണ്. അത്താഴമേശയിൽ നമ്മുടെ ഗുരു ‘ചിത്തപ്പെടുന്നതും ഉടമ്പടിയുടേതുമായ തന്റെ രക്തം’ എന്നു പ്രവചിച്ചിരിക്കുന്നത്, പുതിയ നിയമത്തിൽ താൻ ദൈവജനവുമായി നടത്തിയ ഈ പുതിയ ഉടമ്പടിയെപ്പറ്റിയാണ് എന്നു വ്യക്തം. “**സ്നേഹിക്കാനും സൽപ്രവൃത്തികൾ ചെയ്യാനും എങ്ങനെ അന്യോന്യം ഉത്തേജിപ്പിക്കാം എന്നു പരിഗണിക്കാം. ഒരു മിച്ച് കൂടുന്നതിൽ, ചിലർ ശീലമാക്കിയിരിക്കുന്നതുപോലെ, നാം വീഴ്ച വരുത്തരുത്. മറിച്ച്, ആദിനം അടുത്തടുത്തു വരുന്നതുകൊണ്ട് ഏറെയേറെ അന്യോന്യം ഉത്തേജിപ്പിക്കുക**” (എബ്രാ. 10:24, 25).

“അന്നപ്പെസഹാ തിരുന്നാളിൽ” മേൽപ്പറഞ്ഞ കാര്യങ്ങൾ അനുഷ്ഠിക്കാനാണ്, അല്ലാതെ “ഒരുമയൊടീ ബലി അർപ്പിക്കാ”നല്ല നമ്മുടെ കർത്താവ് കല്പിച്ചിരിക്കുന്നത്. നമ്മുടെ പുരോഹിതശ്രേഷ്ഠന്മാർ ഇക്കാര്യം മനസ്സിലാക്കിയിരുന്നുവെങ്കിൽ!

ക്രിസ്തുശിഷ്യന്മാർ പുതിയനിയമകാലം മുതൽ മുൻപോട്ട് അനുഷ്ഠിക്കേണ്ട കാര്യങ്ങൾ അർത്ഥശക്തയ്ക്കിടയില്ലാത്തവിധം പഠിപ്പിച്ചിട്ടുണ്ട്: “**നന്മ ചെയ്യാനും നിങ്ങൾക്കുള്ളവ പങ്കുവയ്ക്കാനും മറക്കരുത്. അത്തരം ബലികൾ പിതാവായ ദൈവത്തിനു പ്രീതികരമാണ്**” (ഹെബ്രാ. 13:16); “**നിങ്ങളുടെ ആത്മീയ ആരാധനയായി നിങ്ങളുടെ ശരീരങ്ങളെ വിശു**

ദ്ധവും ദൈവത്തിനു സ്വീകാര്യവുമായ ജീവനുള്ള ബലിയായി സമർപ്പിക്കുക” (റോമ. 12:1); “**പിതാവായ ദൈവത്തിന്റെ മുമ്പിൽ ശുദ്ധവും നിഷ്കളങ്കവുമായ ഭക്തി ഇതാകുന്നു: ദുരിതമനുഭവിക്കുന്ന അനാഥരെയും വിധവകളെയും സന്ദർശിക്കുക; ലോകത്തിന്റെ കളങ്കങ്ങളിൽനിന്നും സ്വയം കാത്തു സൂക്ഷിക്കുക**” (യാക്കോ. 1:27).

കാലാന്തരത്തിൽ രൂപംപ്രാപിച്ച പാശ്ചാത്യ-കൽദായ കുർബാനയചരണങ്ങളിൽ യേശുവിന്റെ പുതിയ കല്പനയുടെ സൂചനപോലും ഇല്ല എന്നു പറഞ്ഞാൽ തർക്കിക്കാൻ ലിറ്റർജി പണ്ഡിതന്മാർ മുമ്പോട്ടു വരുമെന്നു തോന്നുന്നില്ല. “**അവൻ അപ്പം മുക്കി ശിമയോൻ ഇസ്കരിയാത്തിന്റെ പുത്രനായ യൂദായ്ക്കു കൊടുത്തു. അപ്പം വാങ്ങിയ ഉടനെ സാന്താൻ അയാളിൽ പ്രവേശിച്ചു**” (യോഹ. 13:27). യേശുതന്നെ അപ്പം മുക്കി കൊടുത്തിട്ടു സംഭവിച്ചതു നിങ്ങൾ കാണുന്നില്ലേ? ഇനിയും ‘കുദാശ അപ്പ’ത്തിൽ യേശു ഉണ്ടെന്നു നിങ്ങൾ പറയുമോ?

പ്രമാണം പാലിച്ചിട്ടുണ്ടോ എന്നു മാത്രം ആത്മശോധനയിൽപ്പെടുത്തിയാൽപോരാ, കർത്താവിന്റെ ‘പുതിയ കല്പന’ പാലിച്ചിട്ടുണ്ടോ, പങ്കുവെച്ചിട്ടുണ്ടോ, നന്മ ചെയ്തിട്ടുണ്ടോ, എന്ന കാര്യങ്ങളും ആത്മശോധനയിൽപ്പെടണം. ലക്ഷാധിപതികളായ വിശ്വാസികളും കോടീശ്വരരായ മെത്രാന്മാരും അങ്കലാപ്പിലാകുന്നത് ഈ പ്രശ്നത്തിലാണ്. കരുണയില്ലാതെ, ശൂന്യവത്കരണമില്ലാതെ, എന്തു ബലിയാണ് നമ്മൾ അർപ്പിക്കുക? ഇക്കാലമത്രയും യേശുവിന്റെ മാംസ-രക്തങ്ങൾകൊണ്ട് പിതാവായ ദൈവത്തിനു നമ്മൾ ബലിയർപ്പിച്ചുപോലും! ചക്കാത്തുബലി!!!

ലോകത്തിനു ജീവൻ നൽകാൻ യേശു വിഭാവനംചെയ്തവിധം സഭയിൽ ഉറുത്തിരിയേണ്ട നൂതന ആരാധനക്രമത്തിന്റെ കരടുരൂപം:

1) അപ്പംമുറിക്കലും സമ്മേളനവും അപ്പോസ്തലന്മാരുടെ കാലത്തേതുപോലെ വീടുകളിലേക്കുതന്നെ മാറ്റണം. ഇതാണു ശരിയായ ഉറവിടം. കൽദായ കുർബാനയോ ലത്തീൻ കുർബാനയോ ഉറവിടമല്ല (അപ്പോ പ്രവ. 2:42-47 കാണുക).

2) ഇടവക യൂണിറ്റുകൾ ഓരോ കൂട്ടായ്മയായി എടുക്കാം. ഓരോ വാർഡിനും അതിലെ അംഗങ്ങൾതന്നെ തെരഞ്ഞെടുക്കുന്ന ഒരു

പ്രസിഡന്റും സെക്രട്ടറിയും ഉണ്ടായിരിക്കണം. സെക്രട്ടറിക്ക് പള്ളിയോഗപ്രതിനിധി എന്ന സ്ഥാനവും നൽകാം.

3) മാസത്തിലൊരിക്കൽ ഒരു നിശ്ചിത ദിവസം (ആദ്യത്താമസ് നല്ലത്), ഒരു ക്ലിപ്തസമയത്ത് (4 pm ഉത്തമം), വീട്ടുകാരുടെ സ്നേഹസമ്മേളനവും വിരുന്നും വാർഡിലെ ഓരോ വീട്ടിലും മാറി മാറി നടത്തണം.

4) സമ്മേളനം ആരംഭിക്കുന്നതിനുമുമ്പ് സെക്രട്ടറി രജിസ്റ്റർ നോക്കി വീട്ടുകാരുടെ ഹാജർ എടുക്കണം. വരാത്തവരെ അന്വേഷിക്കണം.

5) തുടർന്ന് സെക്രട്ടറിയോ അദ്ദേഹം നിശ്ചയിക്കുന്ന ആളോ സമ്മേളനസ്ഥലത്തു മേശയിൽ കുരിശുരുപത്തിനു മുമ്പിൽ വച്ചിരിക്കുന്ന ബൈബിൾ എടുത്ത് യോഹന്നാന്റെ സുവിശേഷം 13-ാം അധ്യായം സാവകാശം വായിക്കണം. വായന കഴിയുമ്പോൾ എല്ലാവരും എഴുന്നേറ്റുനിന്ന് സമൂഹത്തിൽ സന്നിഹിതനായിരിക്കുന്ന യേശുവിനെയും വായിച്ചുകേട്ട അദ്ദേഹത്തിന്റെ വചനങ്ങളെയുംപറ്റി 5 മിനിറ്റു നേരമെങ്കിലും കണ്ണടച്ചു ധ്യാനിക്കണം.

6) അനന്തരം, പുരുഷന്മാരുടെ ഭാഗത്തുനിന്നു രണ്ടുപേരും സ്ത്രീകളുടെ ഭാഗത്തുനിന്നു രണ്ടുപേരും മേശയ്ക്കടുത്തേക്കുവന്ന് അവിടെ പാത്രത്തിൽവച്ചിരിക്കുന്ന വെള്ളമെടുത്ത് പരസ്പരം കാലു കഴുകി തോർത്തുകൊണ്ടു തുടയ്ക്കണം. ആരുടെ കാലു കഴുകപ്പെടുന്നുവോ അയാൾക്കു സ്റ്റുളിൽ ഇരിക്കാം. (ആന്റണി അബ്രഹാമിന്റെ കാലു കഴുകിയാൽ അബ്രഹാം ആന്റണിയുടെയും കാലു കഴുകണം- അതുപോലെതന്നെ ചെയ്യണം ഏലിയും മറിയാമ്മയും.) സമത്വവും സാഹോദര്യവും സ്നേഹവും സേവനവും പ്രകടമാക്കുന്ന കർമ്മം. ഓരോ സമ്മേളനത്തിലും ഓരോ ജോഡി ആളുകൾ മാറിമാറി വരണം.

7) പിന്നീടു പ്രസിഡന്റ് സ്നേഹസംഭാഷണം നടത്തണം. അദ്ദേഹത്തിനു പ്രത്യേക സീറ്റു പാടില്ല. സമ്മേളനത്തിന് അരുപിയിൽ സന്നിഹിതനായിരിക്കുന്ന യേശുവാണ് അധ്യക്ഷൻ. 'നമ്മുടെ വാർഡിലെ വീട്ടുകാരിൽ രോഗമുലമോ, ദാരിദ്ര്യമുലമോ കഷ്ടപ്പെടുന്നവരുണ്ടോ? വീടു കെട്ടിമേയ്ക്കാൻ വശമില്ലാത്തവരോ വീടില്ലാത്തവരോ ഉണ്ടോ? അന്യോന്യം പിണങ്ങിക്കഴിയുന്നവരുണ്ടോ? ഇത്യാദി ജീവകാരുണ്യപരമായ കാര്യങ്ങൾ അന്വേഷിച്ചു ചർച്ചനടത്തി അതിനു പരിഹാരമാർഗ്ഗങ്ങൾ കണ്ടുപിടിക്കുക. പണസഹായം വേണ്ടപ്പോൾ പണം, സേവനം വേണ്ടിടത്തു സേവനം, കഴിവുപോലെ എല്ലാവരും നൽകുക. ഇതാണ് ക്രൈസ്തവർ നടത്തേണ്ട ബലി (എബ്രാ. 13: 16, യോഹ. 4: 23,24 കാണുക)

8) അനന്തരം, സമാനസുവിശേഷങ്ങളിൽ ഏതെങ്കിലും ഒന്നിൽനിന്ന് യേശുവിന്റെ അന്ത്യ അത്താഴവിരുന്നിനെപ്പറ്റി വിവരിക്കുന്ന ഭാഗം ഒരാൾ വായിക്കുകയും മറ്റുള്ളവർ അതു ശ്രദ്ധിച്ചു ധ്യാനിക്കുകയും വേണം.

9) ആ സമയത്ത് നമ്മുടെ വീടുകളിൽ പെസഹാ വ്യാഴാഴ്ച ഉണ്ടാക്കുന്നതുപോലുള്ള ഒരു വലിയ പ്ലേറ്റ് ഇണ്ടറിയിപ്പ് (INRI അപ്പം) വും, ഒരു വലിയ മൊന്തയിൽ പാൽ കാച്ചിയതും സമ്മേളനം നടത്തുന്ന വീട്ടുകാരനും സഖിയുംകൂടി മേശപ്പുറത്തു കൊണ്ടുവന്നു വയ്ക്കണം. കൂടെ ഒരു മേശക്കത്തിയും ഒന്നു രണ്ടു ചെറിയ കപ്പുകളും വേണം.

10) അനന്തരം പ്രസിഡന്റ് ഉച്ചത്തിൽ ഇങ്ങനെ പറയുന്നു: 'സഹോദരങ്ങളേ, നമ്മുടെ ഗുരുവും കർത്താവുമായ യേശുക്രിസ്തുവിന്റെ അന്ത്യ അത്താഴമേശയിലെ കല്പന അനുസരിച്ചു സജ്ജമാക്കിയിരിക്കുന്ന ഈ അപ്പത്തിൽനിന്നു ഭക്ഷിക്കാനും ഈ പാനപാത്രത്തിൽനിന്നു കുടിക്കാനും നമ്മൾ യോഗ്യരാണോ എന്നു നമുക്ക് അല്പനേരം ആത്മപരിശോധന നടത്താം. നമ്മൾ നിഷ്ക്കളങ്കരായിരിക്കുകയും നമുക്കുള്ളവ പങ്കുവയ്ക്കുകയും ചെയ്തിട്ടുണ്ടെങ്കിൽ ഈ അപ്പത്തിൽനിന്നു ഭക്ഷിച്ചും ഈ പാനപാത്രത്തിൽനിന്നു കുടിച്ചും യേശുവിന്റെ സ്നേഹത്തിൽ വസിക്കാം! അപ്പോൾ യേശുവിന്റെ മാംസ-രക്തങ്ങളും നമ്മുടെ മാംസ-രക്തങ്ങളും ഒന്നായിത്തീരുകയും, യേശുവും അവിടുത്തെ പിതാവും നമ്മൾ ഓരോരുത്തരിലും വന്നു വസിക്കുകയും ചെയ്യും' (യോഹ 6: 56, 14: 23,24).

11) പിന്നീട്, ഒരു പുരുഷൻ, ഒരു സ്ത്രീ എന്ന ക്രമത്തിൽ ഓരോരുത്തർ മുമ്പോട്ടുവന്ന് അപ്പത്തിൽനിന്നു മുറിച്ചെടുത്തു ഭക്ഷിക്കുകയും പാനപാത്രത്തിൽനിന്നു കപ്പിൽ പകർന്നു കുടിക്കുകയും ചെയ്യുന്നു. കുട്ടികളെ കൊണ്ടുവന്നിട്ടുള്ളവർ അവർക്കും എടുത്തു കൊടുക്കണം. ഭക്ഷണം നടക്കുമ്പോൾ, സമൂഹം വി. ഗ്രന്ഥത്തിൽനിന്ന് മലയിലെ പ്രസംഗം (മത്താ. 5) മൗനമായി വായിച്ചുകൊണ്ടിരിക്കണം.

12) പിന്നീട് എല്ലാവരുംകൂടി 'സ്വർഗസ്ഥനായ പിതാവേ' എന്ന പ്രാർത്ഥന ഉച്ചത്തിൽ ചൊല്ലി അടുത്തയോഗം എവിടെ എന്നു നിശ്ചയിച്ച് പിരിഞ്ഞുപോകുന്നു.

പരിശുദ്ധാത്മാവേ എഴുന്നള്ളി വരണമേ, ഒരു നവീന പന്തക്കുസ്താ സംജാതമാക്കണമേ!

അധികാരനവീകരണം സഭയിൽ നടപ്പിലാക്കപ്പെടുമോ?



ഫാ. ഡേവീസ് കാച്ചപ്പിള്ളി

അധികാരം അപരനെ അടക്കിഭരിക്കാനും അടിച്ചമർത്താനുമുള്ള ചെങ്കോലും പടവാളും പടത്തൊപ്പിയുമായി അംഗീകരിക്കപ്പെട്ടിരുന്ന ഒരു കാലമുണ്ടായിരുന്നു. ഇത് ഏറ്റക്കുറച്ചിലുകളോടെ രാഷ്ട്രത്തിലും സഭയിലും നിലനിന്നിരുന്നു. ഇതു ചോദ്യം ചെയ്യപ്പെടാത്ത അധികാരശൈലിയായതുകൊണ്ട് അധികാരികൾ ഏകാധിപത്യത്തിന്റെയും അഹങ്കാരത്തിന്റെയും ആൾരൂപങ്ങളായിത്തീർന്നു.

അധികാരം ദൈവത്തിൽ നിന്നാണെന്ന തിരുവചനത്തിന്റെ മറയിലാണ്, സഭയിൽ അധികാരം ഏകാധിപത്യമാകാൻ ഇടയായത്. സഭാധികാരികൾ ദൈവത്തിന്റെ പ്രതിപുരുഷരാണെന്ന വ്യാഖ്യാനത്തിൽ, സഭാധികാരികളെ എതിർക്കുന്നത് ശാപകാരണവും ദൈവകോപത്തിന് ഇടയാക്കുന്നതുമാണെന്ന ധാരണയിൽ, സഭാതനയർ സഭാധികാരികളെ കണ്ണടച്ചു വിശ്വസിച്ചു, അന്ധമായി അനുസരിച്ചു. സഭാധികാരികളുടെ പ്രകടമായ തെറ്റുകൾപോലും സഭാതനയർക്ക് എതിർക്കാനായില്ല. അത് സഭാധികാരികളെ ഏകാധിപതികളാക്കാൻ ഇടയാക്കി. അധികാരദുർവിനിയോഗം വർദ്ധിച്ചു. യേശുവിന്റെ അധികാരശുശ്രൂഷ അധികാരമേധാവിത്വമായി പരിണമിച്ചു. ശുശ്രൂഷയ്ക്കായി വിളിക്കപ്പെട്ടവരും നിയോഗിക്കപ്പെട്ടവരും ശുശ്രൂഷയും സേവനവും പിടിച്ചുപറ്റുന്നവരായിത്തീർന്നു; ശുശ്രൂഷയും സേവനവും കൈപ്പറ്റേണ്ടവരായ സഭാതനയർ സഭാധികാരികളുടെ സേവകരും ശുശ്രൂഷകരുമായി പരിണമിച്ചു. ഇത് ശുശ്രൂഷാപൗരോഹിത്യത്തെ കീഴ്മേൽമറിച്ചു. സഭാധികാരികളുടെ ശുശ്രൂഷയും സേവനവും അധികാരമേൽക്കോയ്മയായി അധഃപതിച്ചു.

ഇത്തരം അധികാരമേധാവിത്വത്തിനെതിരെ പ്രതികരിക്കാനുള്ള സമയം വളരെ വൈകിയെന്നാണ് രണ്ടാം വത്തിക്കാൻ കൗൺസിലിന്റെ പ്രബോധനങ്ങൾ വിളിച്ചറിയിക്കുന്നത്. ഈ അടിസ്ഥാനത്തിലാണല്ലോ, സഭയിൽ വർദ്ധിച്ചുവരുന്ന വൈദികമേധാവിത്വത്തിനെതിരെ അർജന്റീനയിലെ കർദ്ദിനാൾ ജോർജ് മാരിയോ ബർഗാളീനോ ആഞ്ഞടിച്ചത്. അവിഹിത ബന്ധത്തിലൂടെ

ജനിച്ച കുട്ടിക്ക് മാമ്മോദീസ നൽകാൻ തയ്യാറാകാത്ത വൈദികർക്കെതിരെയാണ് കർദ്ദിനാൾ വിമർശനശരങ്ങൾ തൊടുത്തുവിട്ടത്. അദ്ദേഹത്തിന്റെ വാക്കുകൾ ഇപ്രകാരം : “കുദാശകൾ ശിക്ഷിക്കാനുള്ള ഉപാധികളല്ല; രക്ഷിക്കാനും സൗഖ്യപ്പെടുത്താനുമുള്ള ഉപാധികളാണ്”. കുദാശകൾ വിശ്വാസികൾക്ക് നിരാകരിച്ചുകൊണ്ട് തങ്ങളുടെ അധികാരം സ്ഥാപിക്കുന്ന വൈദികർക്കെതിരായിരുന്നു കർദ്ദിനാളിന്റെ ശകാരം (സത്യദീപം, ഒക്ടോ.17). കർദ്ദിനാൾ മർത്തീനിയുടെ പ്രസിദ്ധമായ മരണപത്രവും ഇതേ രീതിയിൽ സഭയിലെ ദുഷിച്ച അധികാരമേൽക്കോയ്മയെ തിരുത്തുന്നതിനായിരുന്നല്ലോ. ഇക്കാര്യത്തിൽ സഭ 200 വർഷം പിന്നിലാണെന്നായിരുന്നു മർത്തീനിയുടെ പ്രസ്താവന.

കൗൺസിൽ തുറന്നുതന്ന നവീകരണപാതകളിലൂടെ മുന്നേറാനുള്ള നിഷ്ഠയും നിർബന്ധവുമാണ് സഭാധികാരികൾക്ക് ഉണ്ടാകേണ്ടത്. സഭയിലിന്നു നിലനിൽക്കുന്ന രാജകീയശൈലികളെല്ലാം എടുത്തുമാറ്റി നാലാം നൂറ്റാണ്ടിന് മുമ്പുണ്ടായിരുന്ന അപ്പോസ്തല ജീവിതശൈലികൾ സ്വീകരിക്കാനാകണം. സഭയെ കൊളോണിയൽ സഭയിൽനിന്ന്, ജനാധിപത്യത്തേക്കാൾ ഉന്നതമായ കൂട്ടായ്മയുടെ ശുശ്രൂഷാസമൂഹമാക്കി മാറ്റാനാകണം. സഭയിൽ യേശുവിന്റേതല്ലാതെ മറ്റ് ആരുടെയും ആധിപത്യത്തിന് സ്ഥാനമുണ്ടാകരുത്. സമവായ ചർച്ചകളിലൂടെ വളരുന്ന കൂട്ടായ്മയാണ് യഥാർത്ഥ സഭയെന്നു പ്രഘോഷിക്കാനാകണം. ഇതിന് സഭാധികാരികൾ മനസ്സ് തുറക്കുന്നില്ലായെങ്കിൽ, കർദ്ദിനാൾ വർക്കി വിതയത്തിലിന്റെ ദർശനം ശരിയാണെന്ന് ഉറപ്പാണ്.

“സീറോ മലബാർസഭയെ സാത്താൻ ബാധിച്ചിരുന്നു” എന്നാണ് അദ്ദേഹം പറഞ്ഞത്! കൗൺസിൽപ്രബോധനങ്ങൾ കലർപ്പില്ലാതെ നടപ്പിലാക്കപ്പെടണം, എന്ന മാർപ്പാപ്പായുടെ ആഹ്വാനം സഭാധികാരികൾ തള്ളിക്കളയാതിരിക്കട്ടെ!

ഫോൺ : 9497179433



ഏദനിലെ പാതിരിപ്പാമ്പ്

സാമുവൽ കൂടൽ

ഇതെഴുതുന്നത് 2012 ഓഗസ്റ്റ് 15-ന്. അതായത്, ഇന്ത്യയുടെ സ്വാതന്ത്ര്യദിനത്തിൽ. ഇന്ത്യയിൽ കത്തോലിക്കരൊഴികെ എല്ലാവരും വിദേശാധിപത്യത്തിൽനിന്നു സ്വതന്ത്രരായ മഹാദിവസം! എന്നാൽ ഇന്ത്യയിലെ കത്തോലിക്കന് സ്വാതന്ത്ര്യം മരണാനന്തരം മാത്രമേയുള്ളൂ. അതുവരെ പുരോഹിതവർഗ്ഗത്തിന്റെ വെറും അടിമകളായി, ആടുകളായി, ജീവിക്കാൻ വിധിക്കപ്പെട്ടവർ. സ്വന്തം ഭാര്യയെ പുണരുമ്പോൾ ‘കോണ്ടം’ ഉപയോഗിക്കുന്നതുവരെ വത്തിക്കാൻ നിയന്ത്രണത്തിലായ ഒരു കൂട്ടം തുണിയുടുത്ത ആടുകൾ! മുജ്ജന്മപാപംമൂലം കത്തോലിക്കാ കുടുംബങ്ങളിൽ വന്നുപിറന്ന ആത്മാക്കളേ, ലോകരക്ഷകനായ യേശുക്രിസ്തുവിനും നിങ്ങളെ രക്ഷിക്കാനായില്ലല്ലോ!

കഴിഞ്ഞദിവസം ചാനലിലൂടെ ചങ്ങനാശേരിയിൽ ഒരു മഹാപുരോഹിതൻ, യേശുവിന്റെ ‘അയൽക്കാരനെ സ്നേഹിക്കൂ’ എന്ന ഉപദേശത്തെ, ‘അയൽക്കാരനായ കത്തോലിക്കനെ മാത്രം സ്നേഹിക്കൂ’, എന്നു തിരുത്തിയതായി അറിഞ്ഞു. അകത്തോലിക്കരെ, ഹീനജാതിക്കാരെപ്പോലെ ‘തൊട്ടുകൂടാത്തവർ, തീണ്ടിക്കൂടാത്തവർ, ദൃഷ്ടിയിൽപ്പെട്ടാലും ദോഷമുള്ളോർ’ എന്ന പഴയ ബ്രാഹ്മണചൊല്ല് ഓർമ്മിപ്പിക്കുംവിധം അകറ്റിനിർത്താൻ, കത്തോലിക്കരുടെ വിവാഹങ്ങൾ അന്യവിഭാഗ ക്രൈസ്തവരോട് അരുത് എന്നു കൽപ്പിച്ചതായി വാർത്ത വന്നതുകണ്ടു! ‘അവനെ ക്രൂശിക്ക’ എന്ന് പീലാത്തോസിന്റെ അരമനയിൽ യേശുവിനെതിരെ ആർപ്പുവിളിച്ചവർ ഈ ജോഹകളേക്കാൾ എത്ര ഭേദം! ‘പിതാവേ നീ എന്നിലും ഞാൻ നിന്നിലും ആകുന്നതുപോലെ ഇവരും നമ്മിൽ ഒന്നാകേണ്ടതിന്’ എന്നു നൊന്തുപ്രാർത്ഥിച്ച് അദ്വൈതം ഉദ്ഘോഷിച്ച നസ്രായന്റെ പ്രതിപുരുഷന്മാർ ഇത്ര നീചമായ ദൈവവാദം മുഴക്കുന്നത് കാലത്തിനു പൊറുക്കാനാവാത്ത മഹാപാതകം തന്നെയാണ്. യേശുവിന്റെ സ്നേഹം എന്തെന്നറിയാതെ, അവന്റെ തിരുവചനങ്ങളുടെ മൂല്യങ്ങളെ മലിനീകരിക്കുന്നവരേ, നിങ്ങൾക്ക് ഹാ, കഷ്ടം!

ചങ്ങനാശേരി ജോഹപോലെ മറ്റു സഭാജോഹകളും പുലമ്പിയാൽ ഇവിടെയെങ്ങനെ കാൽവരിക്കുരിശ് മഹത്വപ്പെടും? എക്യുമെനിസം പ്രസംഗിക്കുന്ന കപടവേഷക്കാരേ, നിങ്ങളെ മനസ്സിലാക്കാൻ ഈ കമ്പ്യൂട്ടർ യുഗത്തിന് ഇത്ര താമസമോ! ഇല്ലാ, വേഗം മനസ്സിലാക്കും. നിങ്ങളാകുന്ന വൈറസ് ഓരോ മനസ്സുകളിൽനിന്നും വേഗം ക്ലീൻചെയ്ത് നീക്കം ചെയ്യും; നിശ്ചയം.

വിവാഹത്തിന്, ഇവരുടെ പള്ളി രജിസ്റ്ററിൽ മാത്രം ഒപ്പിട്ടതുകൊണ്ടു മതിവരാതെ എന്റെ ഇളയ മകൻ വീണ്ടും സർക്കാരിന്റെ സബ് രജിസ്ട്രാർ ഓഫീസിൽനിന്നും വിവാഹരേഖ ഉണ്ടാക്കിയത് ഇവിടെ ഓർമ്മിക്കുന്നു. കത്തനാരുടെ രേഖ സർക്കാരുകൾ അംഗീകരിക്കുന്നില്ലെങ്കിൽ പിന്നെ യെന്തിന് പള്ളിയിൽ കല്യാണവും പാഴ്ചെലവും എന്നു ചിന്തിക്കുന്ന കാലം വരുന്നു, ഇതാവുന്നിരിക്കുന്നു. ജനനം, വിവാഹം, മരണം ഈ മൂന്നിനും പള്ളിയുടെ രേഖകളേക്കാളും അതാതു സർക്കാരുകളുടെ രേഖകളാണ് ലോകത്തിനു വേണ്ടതെങ്കിൽ, നാമെന്തിന് പാതിരിയുടെ പിറകേ പോകണം എന്നു തലമുറകൾ തലകൊണ്ടാ

തമ്മിൽത്തമ്മിൽ സ്നേഹിക്കാൻ പ്രേരിപ്പിക്കേണ്ടതിനുപകരം, അന്യോന്യം ദേഷിക്കാനും വെറുക്കാനും ശീലിപ്പിക്കുകയാണ് ഇവർ ചെയ്യുന്നത്. കാലമിവരെ ‘പാതിരിപ്പാമ്പ്’കളെന്നേ ഇനിയും വിളിക്കുകയുള്ളൂ. മനനമുള്ള ദൈവമക്കൾ ഇവരുടെ തല പാമ്പിന്റേതെന്നതുപോലെ തകർക്കുന്ന കാലം വരുന്നു.

ലോചിക്കണം. തൊപ്പിവെച്ചാൽ പോലീസിനു വീര്യം കൂടുന്നതുപോലെ, ജോഹയിട്ടാൽ പാതിരി പാതിരിപ്പാവാകുന്നത് ദൈവനിഷേധംതന്നെ. (ഏദനിലെ പാമ്പുപോലെ, ദൈവകൽപ്പനകളെ ഇല്ലാതെയാക്കി സ്വന്തം ഫോർമുലകൾ ജനങ്ങളുടെ മനസ്സിലേക്കു വിഷമെന്നോണം കുത്തി വയ്ക്കുകയെന്ന ദൈവനിഷേധം.) തമ്മിൽത്തമ്മിൽ സ്നേഹിക്കാൻ പ്രേരിപ്പിക്കേണ്ടതിനു പകരം, അന്യോന്യം ദേഷിക്കാനും വെറുക്കാനും ശീലിപ്പിക്കുകയാണ് ഇവർ ചെയ്യുന്നത്. കാലമിവരെ 'പാതിരിപ്പാമ്പു'കളെന്നേ ഇനിയും വിളിക്കുകയുള്ളൂ. മനനമുള്ള ദൈവമക്കൾ ഇവരുടെ തല പാമ്പിന്റേതെന്നതുപോലെ തകർക്കുന്ന കാലം വരുന്നു.

സ്നേഹം പഠിപ്പിക്കാത്ത പുരോഹിതനും പാസ്റ്ററും സഭകളും എന്റെ കർത്താവിന്റേതല്ല; സത്യം, സത്യം, സത്യം! കാലമേ, ഈ ചതി തിരിച്ചറിയൂ. വിശുദ്ധ മത്തായി 6-ന്റെ 5-ൽ യേശു പഠിപ്പിച്ചതുപോലെ, പ്രാർത്ഥിക്കാൻ നിങ്ങൾ പള്ളിയിൽ പോകുന്നതിനു പകരം, ഹൃദയങ്ങളുടെ ഉള്ളുകളിൽ അവനവനെ, ആത്മാവിനെ, സ്വയം കണ്ടെത്തുവാനായി ഇന്ദ്രിയങ്ങളാകുന്ന വാതിലുകളടച്ചു ധ്യാനിക്കാൻ ശീലിക്കൂ. ദൈവത്തെ ഉള്ളിൽ കണ്ടെത്തിയവൻ, ഉള്ളിലറിഞ്ഞവൻ, എന്തിനു പള്ളിയും പാതിരിയും പാസ്റ്ററും? കാൽവരിക്കുരിശ് നിങ്ങളുടെ ഈ ഗതികേടുകൾ വിലപിക്കുന്നു.... കാതോർക്കുക മിശിഹാ മൊഴിയുന്നു, 'മകനേ, വകതിരിവിനെ കാത്തുകൊൾക' എന്ന്.

പള്ളി ഒരു സ്നേഹാലയമാകട്ടെ, എങ്കിലേ അതു ദൈവാലയമാകൂ! 'സ്നേഹമില്ലെങ്കിൽ പിന്നേതുമില്ല, സ്നേഹമാണീശന്റെ ഭാഷ! കേൾക്കൂ'... ഇന്നു മുതൽ ഓരോ മനുഷ്യനും താൻ ആരുടെയും മനസ്സിന്റെ അടിമയല്ല എന്നോർക്കട്ടെ. നസ്രായന്റെ വചനങ്ങളെ മാനിക്കാത്ത ഏതു ജോഹയും ഡ്രാക്കുള വേഷങ്ങൾ ആണെന്നും ഓർത്തിരിക്കുക. മനുഷ്യാ, നീ സ്വതന്ത്രനാകൂ. യേശു നിന്നെ വിളിക്കുന്നു. പാതിരിയുടെ പാഴ്വേലികൾ പൊളിച്ചു മാറ്റൂ. ആടുകളല്ല നിങ്ങൾ. സ്വർഗ്ഗസ്ഥതാതന്റെ അരുമസന്താനങ്ങളാണ് ഓരോ മനുഷ്യനും എന്നു കരുതി തമ്മിൽത്തമ്മിൽ സ്നേഹിക്കുക. അയൽക്കാരനെ സ്നേഹിക്കുക. പാതിരിസമ്പ്രദായത്തെ വെറുക്കുക. മാനസാന്തരപ്പെടു പുരോഹിതാ, കാലം നിന്നെ വെറുക്കുന്നു. ചാട്ടവാറിനു പകരം അനർത്ഥങ്ങളുമായി അവൻ വീണ്ടും ദേവാലയങ്ങളിൽ എത്താനായി, ഭക്തിയെ കച്ചവടംചെയ്യുന്ന നിങ്ങളെ..... കണ്ണേ മടങ്ങുക.

സഭയിലെ സ്ത്രീവിവേചനം



മരിയാ തോമസ്, പീടികയ്ക്കൽ
[ലേഖിക എഴുതിത്തന്ന 'Gender Bender in the Church' എന്ന ലേഖനത്തിന്റെ മലയാളരൂപം. സ്വന്തം തർജ്ജമ - എഡിറ്റർ]

ദൈവവചനങ്ങളോടു പ്രതിബദ്ധത പുലർത്തുകയും അവയെ ഹൃദയപൂർവ്വം സ്വീകരിക്കുകയും ചെയ്തിട്ടുള്ള സ്ത്രീവ്യക്തിത്വങ്ങളുടെ കഥ കൾകൊണ്ടു പഴയനിയമഗ്രന്ഥവും പുതിയനിയമഗ്രന്ഥവും നിറഞ്ഞിരിക്കുന്നു. സ്ത്രീയും പുരുഷനും ഒരുപോലെ സ്രഷ്ടാവായ ദൈവത്തിന്റെ ഛായയിൽ സൃഷ്ടിക്കപ്പെട്ടവരാണെന്ന് പഴയനിയമം പറയുന്നു (ഉല്പ.1:27). യേശുവിനെ ഗലീലിയാ മുതൽ ജറുശലേംവരെയും, ഗാഗുൽത്തായിൽ കുരിശിൻ ചുവട്ടിൽവരെയും, പിന്നെ കല്ലറവരെയും വിശ്വസ്തതയോടെ അനുധാവനം ചെയ്തവരിൽ പേരു പറഞ്ഞിട്ടുള്ളവരും പറയാത്തവരുമായ അനവധി സ്ത്രീകളെപ്പറ്റിയുള്ള പരാമർശങ്ങൾ ബൈബിളിലെമ്പാടും കാണാം. കൂടാതെ, സഭയുടെ ബാല്യദശയിൽ അതിനെ പടുത്തുയർത്തിയവർ എന്ന നിലയിലും ധാരാളം സ്ത്രീകൾ പരാമർശിക്കപ്പെട്ടിട്ടുണ്ട്. എന്നിരുന്നാലും, തുടർന്നുള്ള സഭാചരിത്രത്തിലെവിടെയും സ്ത്രീയെ രണ്ടാംതരക്കാരിയായി മാറ്റിനിർത്തിയിരിക്കുന്ന ഒരു ചിത്രമാണ് കാണുന്നത്. വിപുലമായ രീതിയിൽ വെട്ടിത്തിരുത്തലുകൾ നടത്തിയും പുരുഷാധിപത്യപരമായ ആശയങ്ങൾ സന്നിവേശിപ്പിച്ചും വികലമാക്കിയിട്ടുപോലും, നിർണ്ണായക സന്ദർഭങ്ങളിലെ സ്ത്രീസാന്നിധ്യംകൊണ്ടും അവരുടെ പങ്കാളിത്തംകൊണ്ടും സുവിശേഷങ്ങൾ സമ്പന്നമാണ്.

സ്ത്രീസാന്നിധ്യം പഴയനിയമത്തിൽ
സാരായുടെ വിശ്വാസതീക്ഷ്ണത (ഉല്പ. 18) മുതലിങ്ങോട്ട് വിശ്വാസദാർഢ്യമുള്ള സ്ത്രീകളുടെ

ധാരാളം മുൻഗാമികൾ നമുക്കുണ്ട്. പ്രവാചികമാരായ മിരിയം (പുറ. 15: 20-21), ദബോറ (ന്യായ. 4:4), സാമുവലിന്റെ അമ്മ ഹന്ന (1 സാമു 1), ഭർത്താവിന്റെ അമ്മ നവോമിയോക്ക് അങ്ങേയറ്റം പ്രതിബദ്ധത പ്രകടിപ്പിച്ച റൂത്ത് (റൂത്ത്. 1: 15-18), യഹൂദരെ വിമോചിപ്പിച്ച എസ്തേർ രാജ്ഞി (എസ്തേ. 14), ഇസ്രായേലിന്റെ വിമോചകയായി നിയോഗിക്കപ്പെട്ട യൂദിത്ത് (യൂദി. 13) മുതലായവർ, അനിതരസാധാരണമായ ശേഷിയും ശോമു

വചനം പരിശോധിച്ചാൽ സ്ത്രീയെയും പുരുഷനെയും തുല്യതയോടെ വീക്ഷിക്കുന്ന യേശുവിനെ കാണാം. അതിൽ ഇങ്ങനെ പറയുന്നു: “സൈമൺ പീറ്റർ അവരോടു പറഞ്ഞു: ‘നമ്മുടെയിടയിൽനിന്ന് മേരി പുറത്തുപോകട്ടെ. സ്ത്രീകൾക്ക് ഈ ജീവിതത്തിനാവശ്യമായ ഉൽകൃഷ്ടതയില്ല’. ഇതിനു മറുപടിയായി യേശു പറഞ്ഞു: ‘ഞാൻ അവരെ നയിച്ച് ഒരു പുരുഷനാക്കും. അങ്ങനെ അവരും നിങ്ങളെപ്പോലെ



ഷിയുംകൊണ്ട് പരാമർശിക്കപ്പെടേണ്ട പഴയ നിയമകാലത്തെ അനേകം സ്ത്രീകളിൽ ചിലർമാത്രമാണ്. സുസന്ന എന്ന ദൈവഭക്തയുടെ ധർമ്മനിഷ്ഠമായ ജീവിതത്തിൽ അവളുടെ ചാരിത്രശുദ്ധി ചോദ്യം ചെയ്യപ്പെട്ടതിന്റെയും, ദാനിയേൽ പ്രവാചകൻവഴി ദൈവിക ഇടപെടലുണ്ടായി അവൾക്കു നീതി ലഭിച്ചതിന്റെയും കഥ ദാനിയേലിന്റെ പുസ്തകത്തിലുണ്ടല്ലോ. ഇത്രയും കരുത്തുറ്റ സ്ത്രീകളെ ഇന്നത്തെ ആധുനികതലമുറയിൽ എത്രയോ വിരളമായിട്ടാണു കാണാൻ കിട്ടുക! അതുകൊണ്ട്, പിന്നിരിഞ്ഞുനോക്കി അവരുടെയൊക്കെ ജീവിതങ്ങളെ പഠിക്കുന്നത് സ്ത്രീവിരുദ്ധനിലപാടുകളുമായി മുന്നോട്ടുപോകുന്ന ഇന്നത്തെ സഭയെ തിരുത്താൻ സഹായകമായിരിക്കും.

സ്ത്രീകൾ പുതിയ നിയമത്തിൽ

യേശുവിനെ അനുഗമിച്ചിരുന്ന അവിടുത്തെ അടുത്ത സഹകാരികളായിരുന്ന സ്ത്രീകളുടെ കഥകളും അവരുൾപ്പെട്ട സംഭവങ്ങളും പുതിയ നിയമഗ്രന്ഥങ്ങളിൽ, പ്രത്യേകിച്ചു സുവിശേഷങ്ങളിൽ, പ്രകാശംചൊരിഞ്ഞുനിൽക്കുന്നു (ലൂക്കോ. 8:2-3). ഔദ്യോഗികമായി അംഗീകരിച്ചിട്ടില്ലാത്ത (Gnostic) സുവിശേഷങ്ങളിൽ ഏറ്റവും പ്രമുഖമായ തോമസിന്റെ സുവിശേഷത്തിലെ 18-ാമത്തെ

ജീവിക്കുന്ന ആത്മാവോടുകൂടിയ പുരുഷനു സദൃശമാകും.....” ഇവിടെ, അന്നത്തെ പുരുഷാധിപത്യസമൂഹത്തിന്റെ കേവലമൊരു വക്താവാകുകയാണ് പത്രോസ്. യേശുവാകട്ടെ, സ്ത്രീയിലും പുരുഷനിലുമുള്ളത് ഒരേ ജീവചൈതന്യമാണെന്നു സമർത്ഥിക്കുന്നു. ശരീരമെന്നത് അസ്തിത്വത്തിന്റെ പരസ്പരപൂരകമായ ബാഹ്യഘടകമാത്രം. ഇവിടെ ദൈതമില്ല, ഉള്ളത് ഏകത്വമാണ്.

'Jesus der Mann' എന്ന ഗ്രന്ഥത്തിൽ ഹന്നാ വോൾഫ് ഇങ്ങനെ എഴുതുന്നു: “യേശുവാണ് പുരുഷകേന്ദ്രീകൃതമായിരുന്ന പൗരാണികലോകത്തെ മുറിച്ചുകടന്ന ആദ്യത്തെ മനുഷ്യൻ? സ്ത്രീകളെക്കുറിച്ചൊരു കാഴ്ചപ്പാടും അവർക്കു വേണ്ടി ഒരു ദൗത്യവും യേശുവിനുണ്ടായിരുന്നു. തന്റെ കാലത്തെ സ്ത്രീവിരുദ്ധനിലപാടുകളെ തന്റെ പ്രബോധനങ്ങളിലൂടെയും പ്രവർത്തനങ്ങളിലൂടെയും യേശു അതിശക്തമായി മറികടന്നു” (മർക്കോ. 5:25-34, യോഹ. 8: 3-11). യേശുവിന്റെ ദൈവരാജ്യസങ്കല്പത്തിൽ സ്ത്രീകളും ഉൾപ്പെട്ടിരുന്നു. യേശുവിന്റെ സ്നേഹവും കരുതലും ഏറ്റുവാങ്ങിയ സ്ത്രീകളിൽ യുവതികളും വൃദ്ധകളും അമ്മമാരും പുത്രികളും വിവാഹിതരും വിധവകളും കന്യകകളും വേഷുകൾക്കും മുടന്തി



കളും ആരോഗ്യവതികളും സമ്പന്നരും ദരിദ്രരും യഹൂദരും വിജാതീയരും ഉണ്ടായിരുന്നു (ലൂക്കോ. 7: 11-17, യോഹ. 1: 44). അവർ അദ്ദേഹത്തിനാവശ്യമായ കാര്യങ്ങൾ ചെയ്തുകൊടുത്തും അദ്ദേഹത്തെ പരിചരിച്ചും അദ്ദേഹത്തെ യോർത്തു കരഞ്ഞും അദ്ദേഹത്തിന്റെ കൂടെ നടന്നിരുന്നു. കുരിശിന്റെ ചുവട്ടിൽ നിൽക്കുകയും യേശുവിന്റെ കബറിടത്തിങ്കൽ ചെല്ലുകയും അവിടുത്തെ ഉയിർപ്പ് പ്രഖ്യാപിക്കുകയും ചെയ്തു, അവർ (മർക്കോ 15: 40-41; ലൂക്കോ. 23: 28; യോഹ. 19: 25, 20:1). യേശുവിന്റെ ശിഷ്യത്വം സ്വീകരിച്ച സ്ത്രീകൾ, പുരുഷ ശിഷ്യരെപ്പോലെ അദ്ദേഹത്തെ വഞ്ചിച്ചതായോ, അദ്ദേഹത്തെ വിട്ട് ഓടിപ്പോയതായോ, നിഷേധിച്ചു പറഞ്ഞതായോ, ഭയന്ന് ഒളിച്ചിരുന്നതായോ സുവിശേഷങ്ങളിലെങ്ങും കാണാനില്ല. യേശുവിന്റെ അമ്മയായ മറിയം, മഗ്ദലക്കാരി മറിയം, ശമരിയാ സ്ത്രീ, മാർത്താ, മേരി, വ്യഭിചാരിണിയായി പിടിക്കപ്പെട്ട സ്ത്രീ എന്നിവർ ഇടർച്ചയോ പതർച്ചയോ ഇല്ലാത്ത ആത്മാർത്ഥമായ ശിഷ്യത്വത്തിന്റെ ദീപ്തമായ ഉദാഹരണങ്ങളായിത്തീർന്നവരിൽ ചിലർ മാത്രമാണ്. നമ്മെ ആത്മീയമായി പ്രചോദിപ്പിക്കാനും നമ്മിൽ അവബോധമുണർത്താനും നമുക്കു മാതൃകയാക്കാവുന്ന ശിഷ്യത്വത്തിന്റെ ഉത്തമസാക്ഷ്യങ്ങളാണ് അവരുടെ ജീവിതങ്ങൾ.

തുടർചരിത്രത്തിലെ വളച്ചൊടിക്കലുകൾ

സഭയുടെ ആരംഭഘട്ടത്തിന്റെ തീക്ഷ്ണതയായിരുന്നു, പൗലോസ്. സഹപ്രവർത്തകരായും ആദ്ധ്യാത്മികശുശ്രൂഷകരായും അദ്ദേഹത്തോടൊപ്പം സ്ത്രീകളും ഉണ്ടായിരുന്നു (റോമ. 16:1). എന്നാൽ അദ്ദേഹവും ആ കാലഘട്ടത്തിന്റെയും അന്നത്തെ ചിന്താഗതികളുടെയും ഒരുപ്തനായിരുന്നു. അതുകൊണ്ടുതന്നെ, ‘സ്ത്രീകൾ സഭയിൽ നിശ്ശബ്ദരായിരിക്കണമെന്നും (1 കോറി. 14:34), ‘തല മന്യ്ക്കണമെന്നും (1 കോറി. 11:3-13) നിയമം അനുശാസിക്കുന്നപ്രകാരം സ്ത്രീ പുരുഷനു വിധേയയായിരിക്കണമെന്നും മറ്റുമുള്ള ചില സ്ത്രീവിരുദ്ധവാക്യങ്ങൾ അദ്ദേഹത്തിന്റേതായി ബൈബിളിൽ കടന്നുകൂടുകയുണ്ടായി. എന്നാൽ, അദ്ദേഹം പിന്നീടടുത്ത ലേഖനങ്ങളിൽ, ‘ഇനിമേൽ, സ്ത്രീയെന്നോ പുരുഷനെന്നോ ഭേദമില്ല; നിങ്ങളെല്ലാവരും യേശുക്രിസ്തുവിൽ ഒന്നാണ്’ എന്നു പ്രഖ്യാപിക്കുന്ന ഉദാരമായ ചിന്തയാണ് പങ്കുവയ്ക്കുന്നത്. എങ്കിലും, അദ്ദേഹത്തിന്റെ സ്ത്രീവിരുദ്ധചായ്വുള്ള വാക്യങ്ങളാണ്, കൂടുതലായി ഉദ്ധരിച്ചുകാണുന്നത്. പിന്നീടങ്ങോട്ട് സഭയുടെ ഔദ്യോഗികപടവുകളിലെ താഴ്ന്ന തലങ്ങളിൽമാത്രം വിഹരിക്കുവാൻ സ്ത്രീകൾ നിയോഗിതരായി. കൂടാതെ, തോമസ് അകീനാസ്, അഗസ്റ്റിൻ, ജെറോം, ക്രിസോസ്റ്റം മുതലായ സഭാപിതാക്കന്മാരുടെ രചനകളിലും കടുത്ത സ്ത്രീവിരുദ്ധനിലപാടുകൾ പ്രതിഫലിച്ചു. പുരുഷകേന്ദ്രീകൃതമായ ഇന്നത്തെ സഭാമാളികയെ,

അതിന്റെ ഘടനയെ, താങ്ങിനിർത്തുന്നതിനായി ഇന്നും, ഇവരുടെ സ്ത്രീവിദ്വേഷപരമായ ആശയങ്ങൾക്കു സ്ഥിരപ്രതിഷ്ഠ നൽകുകയാണ് സഭ ചെയ്തുകൊണ്ടിരിക്കുന്നത്.

നാലാം നൂറ്റാണ്ടിലെ ലാവോഡിക്ക (Laodicea) സുന്നഹദോസിലെ 44-ാം കാനോനും, 394-ലെ നൈംസ് (Nimes) സുന്നഹദോസും സ്ത്രീകൾക്കു പൗരോഹിത്യം നിരോധിച്ചു. സ്ത്രീപൗരോഹിത്യം അംഗീകരിച്ചിരുന്ന ‘പ്രിസിലിയനിസ്റ്റുകൾ’ (Priscillianists) എന്ന ക്രിസ്ത്യൻ വിഭാഗത്തിന്റെ കടുത്ത എതിർപ്പിനെ അവഗണിച്ചുകൊണ്ടായിരുന്നു തീരുമാനം. ക്രമേണ സഭയുടെ പ്രബോധനരംഗത്തുനിന്നു സ്ത്രീകൾ അപ്രത്യക്ഷരായി. ഈ സ്ത്രീ-വിരുദ്ധ നിലപാടിനെ, ‘ശാശ്വതപാരമ്പര്യസിദ്ധാന്തം’ (Constant tradition theory) എന്ന നിലയിൽ ഉയർത്തിപ്പിടിച്ചുകൊണ്ടാണ്, കത്തോലിക്കാസഭ സ്ത്രീകൾക്കു പൗരോഹിത്യപദവി നിഷേധിച്ചുകൊണ്ടിരിക്കുന്നത്. സ്ത്രീകൾ എന്ന നലയിലുള്ള തരംതാഴ്ത്തൽമൂലം സഭയിലെ സ്ത്രീകളാകകാനും പുരുഷപൗരോഹിത്യത്തിന്റെ അടിമകളായിത്തീർന്നിരിക്കുന്നു. അവരുടെ പെരുമാറ്റദൃഷ്ടിങ്ങൾക്ക്, പ്രത്യേകിച്ച് ലൈംഗികാതിക്രമങ്ങൾക്ക്, അവർ പലപ്പോഴും ഇരകളാകേണ്ടിവരുന്നുണ്ട്. വിശുദ്ധമായ ഉദ്ദേശ്യത്തോടു കൂടിയെന്നു കരുതപ്പെടുന്ന ‘കൈവയ്പ്പുകളും ‘കരിസ്മാറ്റിക് ചലനങ്ങളും’ (Charismatic actions) ‘കുവസാരിപ്പിക്കലുകളും മൊക്കെ മിക്കപ്പോഴും അവിശുദ്ധങ്ങളാകാറുണ്ട് എന്നത് സ്ത്രീകളുടെ അനുഭവമാണ്.

എന്തായാലും, പുരുഷാധിപത്യപരമായ വ്യാജസിദ്ധാന്തവൽക്കരണവും പുരുഷമേധാവിത്വവും വിജയകരമായി വ്യവസ്ഥാപിക്കപ്പെട്ടിരിക്കുന്ന ഒരവസ്ഥയിലാണിന്നു സഭ. 1952-ൽ 12-ാം പിയൂസ് മാർപ്പാപ്പാ ദൈവശാസ്ത്രത്തിൽ ഡിഗ്രി എടുക്കാൻ സ്ത്രീകളെ അനുവദിക്കുവരെ, ദൈവശാസ്ത്രപഠനങ്ങളിൽനിന്ന് സ്ത്രീകൾ ആസൂത്രിതമായിത്തന്നെ, അകറ്റിനിർത്തപ്പെട്ടിരുന്നു.

ഇക്കഴിഞ്ഞ വിശുദ്ധവാരത്തിൽ ശ്രവിച്ച ഒരു പള്ളിപ്രസംഗം ഓർമ്മവരുന്നു. യേശു പിടിക്കപ്പെട്ടശേഷം, പ്രധാനാചാര്യന്റെ കവാടകാവൽക്കാരി (gate keeper) പത്രോസിനെ ചൂണ്ടി ഇവനും അവനോടുകൂടെ ഉണ്ടായിരുന്നു എന്നു പറയുന്നതും, പത്രോസ് അതു നിഷേധിക്കുന്നതുമായ രംഗത്തെക്കുറിച്ചായിരുന്നു ആ കൊച്ചച്ചൻ പ്രസംഗിച്ചത്. അദ്ദേഹം പറഞ്ഞു: ‘പ്രിയപ്പെട്ടവരേ, ധീരനായ പത്രോസ് വെറുമൊരു പീറപ്പെണ്ണിന്റെ മുമ്പിൽ പതറി’. സ്ത്രീയെപ്പറ്റിയും പുരുഷനെപ്പറ്റിയും അച്ചന്റെ മനസ്സിലുള്ള തെറ്റായ മുൻധാരണയാണിവിടെ മറനീക്കി പുറത്തുവന്നത്. വാസ്തവത്തിൽ, ഇവിടെ ഈ കാവൽക്കാരിയാണോ ‘പീറ’? പത്രോസല്ലേ പേടിഞ്ഞാണ്ടൻ? അവൾ ചോദ്യംചെയ്യാനും ചെറു

മെത്രാന്മാർ പൊന്നുരുക്കുന്നിടത്ത് അമ്മായനെത്തു കാര്യം?

പാലാ രൂപതയിലെ ഏറ്റവും ലളിതമനസ്കനും സംശുദ്ധനുമായ ഒരു പുരോഹിതനാണ് രൂപതയുടെ സഹായമെത്രാനായി തിരഞ്ഞെടുക്കപ്പെട്ടിട്ടുള്ളത്. ഇതിന്റെ പിന്നിലുള്ള ഉദ്ദേശ്യം അത്ര സംശുദ്ധമല്ലെന്ന് അവിടുത്തെ വിശ്വാസികളിൽ പലരും ഉള്ളിൽ സംശയിക്കുന്നുണ്ടായിരുന്നു. അപ്പോഴാണ്, 'ഒരു നല്ല വൈദികനെ പാലാ രൂപതയ്ക്കു നഷ്ടപ്പെട്ടു' എന്ന ശീർഷകത്തിൽ 8 പേജുള്ള ഒരു ലഘുലേഖ പാലാ ഊലം പുത്തൻ പള്ളി ഇടവകാംഗമായ ശ്രീ ജോർജ്ജ് ഫ്രാൻസിസ് പൂവേലി എഴുതി പ്രസിദ്ധീകരിച്ചത്. ഒരു ഉത്തമ അല്മായനും ദൈവശാസ്ത്ര വിദ്യാർഥിയും പാലാ ഊലം പുത്തൻ പള്ളി യോഗപ്രതിനിധിയുമാണ് ശ്രീ ജോർജ്ജ് ഫ്രാൻസിസ് പൂവേലി.

സഭയ്ക്കു പ്രയോജനം ചെയ്യുമെന്ന ഉത്തമവിശ്വാസത്തോടെ സഭാധികാരികൾക്കെല്ലാം ആ പ്രസ്താവന അദ്ദേഹം അയച്ചുകൊടുക്കുകയും ചെയ്തു. പക്ഷേ ഉണ്ടായത്, പള്ളിക്കമ്മറ്റിയിൽ നിന്നുമുള്ള അദ്ദേഹത്തിന്റെ സസ്പെൻഷനാണ്! അതിനേത്തുടർന്ന്, തന്റെ ഉറച്ച നിലപാടു കൂടുതൽ വ്യക്തമാക്കിക്കൊണ്ട് മറ്റൊരു പ്രസ്താവന അദ്ദേഹം പള്ളിവികാരിയ്ക്കു സമർപ്പിക്കുകയും വികാരി പള്ളിയോഗത്തിൽ അവതരിപ്പിക്കുകയും ചെയ്തു. വികാരിയും യോഗാംഗങ്ങളും വടികൊടുത്തു വാങ്ങിയ അടിയുടെ ഷോക്കിൽ നിശ്ശേഷരായിരിക്കുകയാണ് എന്നാണ് അറിയുന്നത്.

(ശ്രീ ജോർജ്ജ് ഫ്രാൻസിസ് പൂവേലിയുടെ രണ്ടു പ്രസ്താവനകളും നവംബർ 5, 6 എന്നീ തീയതികളിലെ 'അമ്മായശബ്ദം' ബ്ലോഗിൽ കാണാവുന്നതാണ് - എഡിറ്റർ)

ത്തുനിൽക്കാനും കഴിവുള്ളവളായിരുന്നു. അമ്മ യായും ഭാര്യയായും, ഒപ്പം സമൂഹത്തിൽ വിവിധ തുറകളിലും സഭയെയും മുന്നേറുന്ന സ്ത്രീകൾ 'പീറ'കളാണോ? പള്ളിയിലെ പ്രസംഗപീഠങ്ങളിൽ കയറിനിന്നുകൊണ്ട് ഇത്തരം പള്ളിഭാഷ പ്രയോഗിക്കുന്ന 'പീറച്ചെറുക്കന്മാർ' ഇനിയെങ്കിലും ശ്രദ്ധയോടെ പ്രസംഗിക്കുക.

സഭയിൽ സ്ത്രീകൾക്കെതിരെ മുമ്പും ഇപ്പോഴും തുടർന്നുപോരുന്ന നിഷ്ഠൂര ദുർന്നടപടികളിൽനിന്നു നമ്മെ വിമോചിപ്പിക്കുന്നതിന്, ഇക്കാര്യത്തിൽ ചരിത്രപരമായി സംഭവിച്ചിട്ടുള്ള വിപര്യങ്ങളെക്കുറിച്ചും ദൈവശാസ്ത്രവളച്ചൊടിക്കലുകളെക്കുറിച്ചും ആഴത്തിലുള്ള ധാരണ ഉണ്ടാക്കിയെടുക്കേണ്ടിയിരിക്കുന്നു. ഇന്നത്തെ സ്ത്രീവിശ്വാസികൾ അടിച്ചുവാരുന്നതിനും അശ്ശന്താര അലങ്കരിക്കുന്നതിനും ഭക്ഷണകാര്യങ്ങൾക്കു മേൽനോട്ടം വഹിക്കുന്നതിനുമപ്പുറമുള്ള കാര്യങ്ങൾ ചെയ്യാൻ കഴിവുള്ളവരാണ്. ആദ്ധ്യാത്മിക പ്രബോധനത്തിനും സഭാകാര്യങ്ങളിൽ തീരുമാനങ്ങളെടുക്കുന്നതിനും കുദാശകൾക്കു കാർമ്മികത്വം വഹിക്കുന്നതിനുമുള്ള വേദികൾ അവർക്കു നൽകപ്പെടണം.

പുരുഷപുരോഹിതർ കുമ്പസാരക്കുടിന്റെ മറവിൽ സ്ത്രീകളെ ദുരുപയോഗിക്കരുതെന്നു ഞങ്ങളാവശ്യപ്പെടുന്നു. കുമ്പസാരക്കുട്ടിൽനിന്നു കുർബാനക്കുപ്പായത്തിലേക്ക് ആനയിക്കപ്പെടുന്ന

പെൺകുട്ടികളും സ്ത്രീകളും കന്യാസ്ത്രീകളും വിരളമല്ലാത്ത ഇക്കാലത്ത്, ദൈവത്തിന്റെ നാമത്തിലുള്ള ഇത്തരം ആഭാസങ്ങൾക്കെതിരെ പൊരുതാൻ സ്ത്രീകൾക്ക് അവകാശമുണ്ട്; കടമയുണ്ട്. അതു പോലെതന്നെ, പുരുഷപുരോഹിതർ കുർബാനയോസ്തി സ്ത്രീകളുടെ വായിൽ വച്ചുതരേണ്ടതില്ല. ഭാരതസംസ്കാരമനുസരിച്ച്, ഭർത്താവോ പ്രിയ കാമുകനോ മാത്രമാണ് സ്ത്രീകളുടെ വായിൽ ഭക്ഷണം വച്ചുകൊടുക്കുക.

ചരിത്രത്തിലെ യേശുവിനെ വീണ്ടും കണ്ടെത്തുകയും, പുരുഷാധിപത്യത്തിന് അപ്രമാദിത്വം നൽകുന്നതിനുവേണ്ടി രൂപംകൊടുത്തു കൈമാറിപ്പോരുന്ന വികലമായ യേശുരൂപത്തെ നിരാകരിക്കുകയും ചെയ്യേണ്ടിയിരിക്കുന്നു, നാം. അതിനു നാം എല്ലാ രൂപത്തിലുമുള്ള അടിമത്തത്തിന്റെ വിലങ്ങുകളിൽനിന്നും സഭ കൂടത്തുണരേണ്ടിയിരിക്കുന്നു. യാഥാർത്ഥ്യങ്ങൾ കണ്ടെത്താൻ പുനർപഠനങ്ങൾ നടത്തുകയും സഫുടമായും ഉച്ചത്തിലും സംസാരിക്കുകയും ചെയ്യേണ്ടിയിരിക്കുന്നു. സ്ത്രീ-പുരുഷ സമത്വത്തിലേക്കും നീതിയിലേക്കും സ്വാതന്ത്ര്യത്തിലേക്കുമുള്ള നമ്മുടെ യാത്ര വെല്ലുവിളികൾ നിറഞ്ഞതും തനതുശക്തിയിൽ ആശ്രയിച്ചുള്ളതും ആകേണ്ടതുണ്ട്. നമ്മുടെ ഭിന്നഭിന്നപ്രായങ്ങൾ നിശ്ശബ്ദമാക്കപ്പെട്ടേക്കാം.... എന്നാൽ യേശു പറയുന്നു: **'യേപ്പെടേണ്ട, ഞാൻ നിങ്ങളോടുകൂടിയുണ്ട്'.** പ്രിയ സഹോദരികളേ ഉണർന്നെണീക്കൂ! ●

അൽഫോൻസമ്മ കാൽ അടുപ്പിൽവെച്ചു പൊളിച്ചോ?

[ശരീരം വിരുപമാക്കി വിവാഹാലോചനകളിൽ നിന്നു രക്ഷപ്പെടാനാണ് അൽഫോൻസമ്മ അടുപ്പിൽ കാൽ വച്ച് പൊളിച്ചത് എന്ന കഥയാണ് എല്ലാവരും കേട്ടിട്ടുള്ളത്. ഇതു വസ്തുത അല്ലെന്ന്, അവരുടെ വളർത്തുവീടായ മുരിക്കൻ കുടുംബത്തിലെ അംഗവും അൽഫോൻസമ്മ എന്ന അന്നക്കുട്ടിയെ ഒരു ജ്യേഷ്ഠനെപ്പോലെ നോക്കിയ ആളുമായ ശ്രീ. പൈലോ ലൂക്കാച്ചന്റെ താഴെക്കൊടുക്കുന്ന സംഭാഷണത്തിൽനിന്നും വ്യക്തമാകുന്നു. 1985 ജൂലൈ 26-ലെ 'മലയാള മനോരമ'യിൽ 'അൽഫോൻസമ്മ: ത്യാഗത്തിന്റെ പ്രതീകം' എന്ന ശീർഷകത്തിൽ പ്രസിദ്ധീകരിച്ച സചിത്ര ലേഖനത്തിൽനിന്നുള്ള പ്രസക്തഭാഗമാണ് താഴെ - എഡിറ്റർ]

“...ആറാംക്ലാസിലെ പരീക്ഷ കഴിഞ്ഞുള്ള അവധിക്കാലത്തു സിസ്റ്റർ അൽഫോൻസ തീയിൽ വീണതു ലൂക്കാച്ചന്റെ തെളിനീരുപോലത്തെ ഓർമ്മയിൽ തെളിയുന്നു.

അന്നു ഞായറാഴ്ചയായിരുന്നു. അമ്മയ്ക്കു പാൽക്കഷായം അടുപ്പത്തിടാൻ പോയതാണ് അന്നക്കുട്ടി. കന്നിമാസക്കാലം. കൊയ്ത്തുകഴിഞ്ഞു ചാരക്കുട്ടിൽ പതിരിനു തീയിട്ടിരിക്കുകയായിരുന്നു. ഒരു മൂലയിൽമാത്രം പുക കണ്ട അന്നക്കുട്ടി അടിയിൽ തീയുണ്ടെന്ന് അറിയാതെയാണു

ചാരക്കുട്ടിൽ ഇറങ്ങിയത്. അരയോളം പൊളി. എന്റെ വലുപ്പന്റെ ഊഞ്ഞാക്കട്ടിലിലാണ് അന്നക്കുട്ടിയെ കിടത്തിയത്. ഞായിപ്പള്ളി രാമൻ കണിയാന്റെ ചികിത്സകൊണ്ടു 90-ാം ദിവസം അവൾ എണീറ്റുനടന്നു. ദേഹം നന്നാകാനും കാലിന്റെ നിറംമാറ്റം നീക്കാനുമായി പിന്നീട് ഒരുവർഷത്തെ ചികിത്സ വേണ്ടിവന്നു.....”

“...അന്നക്കുട്ടിക്ക് അന്നു തിരക്കിട്ട കല്യാണാലോചനകൾ നടത്തിയ കഥ ലൂക്കാച്ചൻ പറഞ്ഞു. ആഭരണങ്ങൾ വരെ പണിയിച്ച് അന്നമ്മ അന്നക്കുട്ടിക്കു വരനെ തേടുകയായിരുന്നു. വിദ്യാഭ്യാസമുള്ളവനാകണം അന്നക്കുട്ടിയുടെ ഭർത്താവ് എന്ന് അന്നമ്മയ്ക്കു നിർബന്ധം. പൈലോച്ചനു ചെറുക്കൻ ധനികനാവണം എന്നായിരുന്നു ആഗ്രഹം.

പൈലോച്ചന്റെ ജ്യേഷ്ഠൻ മുരിക്കൻ ചാക്കോച്ചൻ അന്നു മുട്ടുചിറപ്പള്ളി വികാരിയാണ്. കല്യാണാലോചനകൾ മുറുകിവന്നപ്പോൾ അന്നക്കുട്ടി അച്ചനെകണ്ടു പറഞ്ഞു “എന്നെ കെട്ടിച്ചയക്കേണ്ട; ഏതെങ്കിലും മഠത്തിൽ പോയാൽ മതി”. അച്ചൻ സഹായിക്കാമെന്നേറ്റു.

ഒരുവർഷംകൂടി മുരിക്കൻ തറവാട്ടിൽ നിന്ന ശേഷമാണ് അന്നക്കുട്ടി ഭരണങ്ങാനത്ത് മഠത്തിൽ ചേർന്നത്.

അച്ചന്റെ കത്തും ആയിരംരൂപയുമായി അന്നക്കുട്ടിയെയുംകൂടി ഭരണങ്ങാനം ക്ലാരിസ് മഠത്തിന്റെ സൂപ്പീരിയറെ കാണാൻ പോയതും ലൂക്കാച്ചനായിരുന്നു.....”

ഭക്തിയും പ്രവൃത്തിയും

[അജ്ഞാതനാമാവായ ഒരു മലയാളി വൈദികൻ, 'KK' എന്ന തൂലികാനാമത്തിൽ ജർമ്മൻ ഭാഷയിലെഴുതി പ്രസിദ്ധീകരിച്ച കുറെ കുഞ്ഞുകഥകൾ മലയാളത്തിലാക്കി പ്രസിദ്ധീകരിച്ചതാണ് 'മഴവില്ല്' എന്ന കഥാസമാഹാരം. ശ്രീ. സക്കറിയസ് നെടുങ്കനാൽ തന്റെ ആത്മാംശവുംകൂടി ചേർത്ത് തർജ്ജമ നിർവ്വഹിച്ചിട്ടുള്ള ഈ പുസ്തകത്തിൽ നിന്നെടുത്തതാണ് ഈ കഥ - എഡിറ്റർ]

ആലുവായ്ക്കടുത്തുള്ള ഒരു ചെറിയ ഗ്രാമം. ഒരു ഞായറാഴ്ച, ഭക്തജനങ്ങൾ പള്ളിയിലേക്കു നടക്കുമ്പോഴാണ് ഒരു തീവണ്ടിയപകടം സംഭവിക്കുന്നത്.

അപ്രതീക്ഷിതമായി വളരെക്കുറച്ചാളുകളേ അന്ന് ആരാധനയിൽ പങ്കെടുത്തുള്ളൂ. വികാരിയച്ചൻ കാരണമന്വേഷിച്ചപ്പോഴാണ് തീവണ്ടിയപകടമുണ്ടായതും ആൾക്കാരെല്ലാം അപകടസ്ഥലത്ത് രക്ഷാപ്രവർത്തനങ്ങളിൽ വ്യാപൃതരായതും അറിയുന്നത്. മനുഷ്യസ്നേഹികളായ തന്റെ ആട്ടിൻപറ്റത്തെപ്പറ്റി വൈദികന് തെല്ലൊന്നുമല്ല അഭിമാനവും സന്തോഷവും തോന്നിയത്. കഴിഞ്ഞ ഞായറാഴ്ച താൻ നല്ല സമരീയക്കാരുടെ കഥ പറഞ്ഞു പ്രസംഗിച്ചത് അദ്ദേഹം ഓർത്തു. ആളുകൾ കേട്ടതു ജീവിതത്തിൽ പകർത്തിയിരിക്കുന്നു. ദൈവത്തിനു സ്തുതി!

അപകടത്തിൽപ്പെട്ടവരെല്ലാം കൊള്ളയടിക്കപ്പെട്ടതായി കണ്ടെത്തിയ അധികാരികൾ സമീപവാസികളുടെ വീടുകൾ പരിശോധിക്കാൻ ഉത്തരവിട്ടു. സഹായത്തിനോടിക്കൂടിയ ഭക്തരുടെ വീടുകളിൽനിന്നുതന്നെ കളവുമുതലുകൾ കണ്ടുകിട്ടി!

-അയൽക്കാരുടെ ജീവിതവുമായി ബന്ധപ്പെടാതെ, സ്വന്തം അനുഭൂതികളിൽമാത്രം ഒരുങ്ങിപ്പോകുന്ന ഭക്തിപ്രകടനങ്ങൾ ശുഷ്കവും നിഷ്ഫലവുമാണ്. മനുഷ്യർക്കു നന്മ വരുത്താത്ത ചേഷ്ടകളും മന്ത്രങ്ങളുംവഴി ദൈവത്തെ പ്രീതിപ്പെടുത്താമെന്ന ധാരണ തീർത്തും വ്യർത്ഥമാണ് (പേജ്, 36).

സാരാംശം

(അദ്ധ്യായം 6)



ജോസഫ് മറ്റപ്പള്ളി

[എന്തിനെയും യുക്തിയുടെയും സാധ്യതകളുടെയും കണ്ണാടിയിൽക്കൂടിമാത്രം കാണുന്ന നമുക്ക്, വി. ബൈബിളിനെ മനസ്സിലാക്കാനും ഇവയൊക്കെ ആവശ്യമാണ്. ബൈബിളിലെ ശാസ്ത്രീയതയും യുക്തിയും വിശകലനം ചെയ്യുന്ന ഈ പരമ്പര ബൈബിൾ പഠിക്കാനാഗ്രഹിക്കുന്നവർക്ക് ഒരു നല്ല മുഖവുര തന്നെയായിരിക്കും -എഡിറ്റർ]

പ്രകാശത്തിന്റെ കഥ

സ്വയം ഉള്ളിലുള്ള സത്യത്തെ തിരിച്ചറിയുകയും ഭൗതിക വെല്ലുവിളികളെ അതിജീവിച്ചു ജീവകേന്ദ്രത്തെ ദൈവത്തിങ്കലേക്കു ബോധപൂർവ്വം അടുപ്പിക്കുകയും ചെയ്യുന്നവനേ ആത്മീയവളർച്ചയിലൂടെ അവസ്ഥാന്തരം പ്രാപിക്കുന്നുള്ളൂ. ഇതിനു ഭാരതീയ ചിന്തകളിൽ നൽകുന്ന വ്യാഖ്യാനമനുസരിച്ച് അന്നമയകോശം (ആഹാരം), പ്രാണമയകോശം, മനോമയകോശം, ജ്ഞാനമയകോശം എന്നീ നാല് ഊർജ്ജപുറംതോടുകളെ കീഴടക്കേണ്ടതുണ്ട്. അഞ്ചാമത്തെയും അവസാനത്തേതുമായ ആനന്ദമയകോശം ബ്രഹ്മാവിൽനിന്നു രൂപപ്പെട്ടതും ബ്രഹ്മാവിന്റെ ഭാഗം തന്നെയുമാണ്; ഇത് സ്ഥല-കാലാനുഭവങ്ങൾക്ക് അതീതവുമാണ്. ആദ്യത്തെ നാലു കോശങ്ങളും അഹത്തിന്റെ ഭാഗമാണ്; അവയ്ക്കെല്ലാം നാമവും രൂപവും ഭാവവും ഗുണവുമുണ്ട്. തന്നിലെ ദൈവത്വത്തെ തിരിച്ചറിയുന്ന ഏതൊരുവനും യുദ്ധം ചെയ്യുന്നത് അഹത്തിന്റെ ഈ മേഖലകളെ ഒന്നൊന്നായി കീഴടക്കാൻ തന്നെയാണ്. ഇതിനു നമ്മെ സഹായിക്കാൻ കഴിയുന്ന രീതിയിലല്ല ഒരു ഡ്രൈസ് തവ മതവിഭാഗത്തിന്റെയും ഇന്നത്തെ അവസ്ഥ എന്നത് ഖേദകരംതന്നെ. സ്വയം ശൂന്യവൽക്കരിക്കപ്പെടണം എന്ന് യേശു ഉദ്ബോധിപ്പിച്ചതിന്റെ അർത്ഥം മറ്റൊന്നല്ല. വി. മത്തായിയുടെ സുവിശേഷം (Ch. 6/ 22 King James version) ഇങ്ങനെ പറയുന്നു: "Light of the body is the eye: if therefore thine eye be single, thy all body shall be full of light." ഇനി ഇതിന്റെ POC

തർജ്ജമ ശ്രദ്ധിക്കുക: “കണ്ണാണ് ശരീരത്തിന്റെ വിളക്ക്. കണ്ണ് കുറ്റമറ്റതെങ്കിൽ ശരീരം മുഴുവൻ പ്രകാശിക്കും”. ഓരോ കോശത്തെയും കീഴടക്കി, ദൈവത്തിനതീതമായ പരമമായ പ്രകാശം ആയിത്തീരുന്ന ഒരു ദർശനാവസ്ഥയെപ്പറ്റിയാണ് യേശു പറഞ്ഞത്.

എത്ര വിശദീകരിച്ചാലും മതിയാവാത്ത ദൈവത്തെ നിർവ്വചിക്കുകയെന്നത് പ്രായേണ അസാധ്യം. മുമ്പു പറഞ്ഞതുപോലെ, വേദങ്ങൾ പോലും സത്യം എന്നൊന്ന് ഉണ്ടെന്നല്ലാതെ അത് എങ്ങനെയിരിക്കും എന്നു പറഞ്ഞിട്ടില്ല. ദൈവം ഉണ്ടെന്നു പറയുന്നതും, ഇല്ലെന്നു പറയുന്നതും ഗൗതമബുദ്ധനു തുല്യമായിരുന്നു. ദൈവമെന്നത് നിത്യമായ ശൂന്യതയിലുള്ള ഒരു ശക്തിയാണെന്നേ ഒറ്റ വാചകത്തിൽ പറയാനാവൂ. എങ്കിലും, കത്തിക്കൊണ്ടിരിക്കുന്ന ഒരു തിരിനാളത്തിന്റെ ഉപമ, ദൈവത്തെ മനസ്സിലാക്കാൻ അല്പം ഉപകരിച്ചേക്കാം. തിരിനാളത്തിന് ആകൃതിയുണ്ട്, പേരുണ്ട്, ഗുണമുണ്ട്, സവിശേഷതകൾ ഉണ്ട്. പക്ഷേ, ആ തിരിനാളം ഊതിക്കെടുത്തിയാൽ, അവിടെ അങ്ങനെയൊരു തിരിനാളം ഉണ്ടായിരുന്നൂവെന്നതിന് എന്തു തെളിവാണ്യുണ്ടായിരിക്കുക? തിരിനാളം അതിന്റെ അഹവുമായി ബന്ധപ്പെട്ട എല്ലാത്തിൽനിന്നും മുക്തമായി എന്നു പറയുമ്പോൾ, അതു ദൈവമായി എന്നുകൂടി പറയാം. ഒരാൾ വിശുദ്ധനെന്ന് ആരെങ്കിലും അവകാശപ്പെട്ടാൽ, തീർച്ചയായും അതിന്റെ അർത്ഥം, അയാൾ കത്തിക്കൊണ്ടിരിക്കുന്ന ഒരു തിരിനാളം അണഞ്ഞതുപോലെ യാതൊന്നും അവശേഷിപ്പിക്കാതെ ശൂന്യമായി നിത്യതയിൽ

ലയിച്ചു എന്നായിരിക്കണം. അപ്പോൾ ആ വിശുദ്ധനും ദൈവവും തമ്മിൽ യാതൊരു വ്യത്യാസവും ഉണ്ടായിരിക്കുകയുമില്ല. ഒരു ആത്മാവ് ആ തലത്തിലെത്തിയോ എന്നു പറയാൻ പ്രപഞ്ചത്തിൽ ഒന്നിനും സാധ്യമല്ല. ഇതേ ആശയം ഓഷോയും വിശദീകരിച്ചിട്ടുണ്ട്. അദ്ദേഹം പറഞ്ഞതും, ദൈവമെന്നാൽ കറതീർന്ന സ്നേഹമാണെന്നുതന്നെയാണ്. സ്നേഹം മാത്രമായ ദൈവത്തിൽ എത്തിനെങ്കിലും എത്തിച്ചേരണമെങ്കിൽ, അത് പ്രപഞ്ചത്തിലുള്ള സർവ്വതിനെയും തന്നിൽ ഒതുക്കി സ്വയം ചെറുതായിരിക്കേണ്ടതുണ്ട്. അതുകൊണ്ടാണ് സർഗ്ഗത്തിലേക്കുള്ള വാതിൽ ഇടുങ്ങിയിരിക്കുന്നതെന്ന് അദ്ദേഹം പറഞ്ഞത്.

സാക്ഷാൽ ദൈവമായിരിക്കുന്ന സ്നേഹം എന്ന ഊർജ്ജത്തിന്റെ പ്രവർത്തനം നമുക്കൊന്നു നോക്കാം. ഏതു ശരീരത്തിനുമുറ്റിലും അദ്യശ്യമായ ഒരു പ്രകാശവലയം (ഓറാ) ഉണ്ടായിരിക്കും. ശരീരത്തിലെ ഓരോ കോശത്തിൽ നിന്നും വമിക്കുന്ന ലക്ഷക്കണക്കിനു തരംഗങ്ങൾ ഒന്നുചേരുമ്പോഴാണ് ഇങ്ങനെയൊരു പ്രകാശവലയം ശരീരത്തിനുമുറ്റും രൂപപ്പെടുന്നത്. ഒരു ചാലകത്തിൽക്കൂടി ഇലക്ട്രോണുകൾ സഞ്ചരിക്കുമ്പോൾ, ഓരോ ഇലക്ട്രോണിനെയും ചുറ്റിക്കറങ്ങിക്കൊണ്ടിരിക്കുന്ന കാന്തികരശ്മികൾ ഒന്നുചേർന്ന്, ആ ചാലകം ചുരുൾ ആക്കുമ്പോൾ, കൂറേക്കൂടി ശക്തിയുള്ള മറ്റൊരു കാന്തികമേഖല രൂപപ്പെടുന്നുതുപോലെ തന്നെയാണ് ഇവിടെയും സംഭവിക്കുന്നത് എന്നുപറയാം. അതായത്, ശരീരത്തിലുള്ള ഓരോ ജീവകോശത്തിന്റെയും ചുറ്റിലുമുള്ള ഊർജ്ജവലയങ്ങൾ ഒന്നുചേർന്ന് ആകെമാനശരീരത്തിനു ചുറ്റും സൃഷ്ടിക്കുന്ന ഒരു പുതിയ മേഖലയാണ് 'ഓറാ' (Bioenergy field) എന്നർത്ഥം. ഇത് ഒരു സാധാരണ പരീക്ഷണശാലയിൽപ്പോലും തെളിയിക്കാവുന്നതേയുള്ളൂ. എല്ലാ ഊർജ്ജരശ്മികളെയും പൊതുവേ പ്രകാശം എന്നു വിളിക്കുന്ന ശാസ്ത്രം, ശരീരങ്ങൾക്കു ചുറ്റുമുള്ള ഈ മേഖലയെയും പ്രകാശമായി ആണ് വ്യാഖ്യാനിക്കുന്നത്. മരിക്കുന്ന ഒരു വ്യക്തിയിൽ ജീവകോശങ്ങൾ അൽപ്പാൽപ്പമായി പ്രവർത്തനരഹിതമാകുന്നതിനനുസരിച്ച്, 'ഓറ'യുടെ പ്രകാശതലങ്ങളും അപ്രത്യക്ഷമായിക്കൊണ്ടിരിക്കും. ഈ ഊർജ്ജവലയത്തിന്റെ ശുദ്ധിയും ശക്തിയും ആത്മീയമായി ഏറെ വളർന്നവരിൽ വളരെ കൂടുതലായിരിക്കും; അത് സൂചിപ്പിക്കാനാണ് വിശുദ്ധരുടെ തലയ്ക്കു മുകളിൽ ചന്ദ്രക്കലയുടെ ആകൃതിയിൽ ഒരു പ്രഭാവലയം കാണിക്കുന്നത്.

സൃഷ്ടിയുടെ, ഓരോ ഘട്ടം പിന്നിടുമ്പോഴും സ്രഷ്ടാവ് പറയുന്ന ഒരു കാര്യംകൂടി കേൾക്കുക. 'ഓരോന്നും നന്നായിരിക്കുന്നു' എന്നതാണ്. അതായത്, സൃഷ്ടിക്കപ്പെട്ടപ്പോൾ എല്ലാം പൂർണ്ണമായിരുന്നു എന്നർത്ഥം.

ഈ ഊർജ്ജമേഖല, പരിശീലനം ലഭിച്ച ഒരാൾക്ക് നഗ്നനേത്രങ്ങൾകൊണ്ടു കാണാനാവും. ഇതിന്റെ ചിത്രം എടുക്കാനുള്ള സൗകര്യവും ഇപ്പോഴുണ്ട്. ഈ പ്രകാശവലയത്തെ ശരീരത്തിന്റെ മൂശ (dye) ആയാണ് ഹോളിസ്റ്റിക് ചികിത്സാരംഗം കാണുന്നത്. അതായത്, ശരീരത്തിലുണ്ടാകുന്ന എല്ലാ രോഗങ്ങളുടെയും കാരണം ഈ ഊർജ്ജശരീരത്തിലുണ്ടെന്നതുതന്നെ. Reiki, Pranic Healing തുടങ്ങിയ ചികിത്സാസമ്പ്രദായങ്ങൾ, ഈ ഊർജ്ജശരീരത്തിലെ 'രോഗകാരണം' ഉന്മൂലനംചെയ്തു സൗഖ്യം പ്രാപ്യമാക്കുന്നു. ദാർഭാഗ്യവശാൽ, ഇന്നു ചില ക്രിസ്ത്യൻവിഭാഗങ്ങൾ, ഈ ഊർജ്ജശരീരസങ്കല്പവും അതിനെ ആസ്പദമാക്കിയുള്ള ചികിത്സകളും ചെങ്കുത്താന്റെ വകയാണെന്നുവരെ പഠിപ്പിക്കുന്നു. ആധുനികസഭകളെ അജ്ഞത എത്രത്തോളം ആവരണം ചെയ്തിരിക്കുന്നു എന്നേ ഇതിൽനിന്നു നാം മനസ്സിലാക്കേണ്ടതുള്ളൂ. രോഗിണിയായ സ്ത്രീ യേശുവിന്റെ വസ്ത്രാഞ്ചലത്തിൽ സ്പർശിച്ചപ്പോൾ ഈ ഊർജ്ജമാണ് അവളിലേക്ക് ഒഴുകിയത്. ഈ ശുദ്ധ സ്നേഹോർജ്ജത്തിന്റെ തണലിലാണ് ശിക്ഷ്യന്മാർ വളർന്നതും സർവ്വജ്ഞാനികളായതും.

സൃഷ്ടിയുടെ, ഓരോ ഘട്ടം പിന്നിടുമ്പോഴും സ്രഷ്ടാവ് പറയുന്ന ഒരു കാര്യംകൂടി കേൾക്കുക. 'ഓരോന്നും നന്നായിരിക്കുന്നു' എന്നതാണ്. അതായത്, സൃഷ്ടിക്കപ്പെട്ടപ്പോൾ എല്ലാം പൂർണ്ണമായിരുന്നു എന്നർത്ഥം. ഇപ്പോഴുള്ള അപൂർണ്ണത, ഞാൻ ആദ്യം സൂചിപ്പിച്ച ഒരു ബ്രഹ്മദിവസംകൊണ്ടുണ്ടായ പരിണാമത്തിൽ ആയിരിക്കണം സംഭവിച്ചത്.

മാർ ജോർജ് ആലഞ്ചേരിക്ക് 'ജോയിന്റ് ക്രിസ്ത്യൻ കൗൺസിൽ'

അയച്ചുകൊടുത്ത നിവേദനം

[2012 ജനുവരിയിൽ തയ്യാറാക്കിയ ഈ നിവേദനം JCC-യുടെ പ്രതിനിധിസംഘം നേരിട്ടു നൽകാൻ നിശ്ചയിച്ചിരുന്നതാണ്. എന്നാൽ പലവട്ടം ശ്രമിച്ചിട്ടും, സന്ദർശനാനുമതി ലഭിച്ചില്ല. അവസാനം 3-4 മാസങ്ങൾക്കുമുമ്പ് രജിസ്റ്റേർഡ് കത്തായും ഇ-മെയിൽ ആയും അയച്ചുകൊടുക്കുകയാണുണ്ടായത്. ഇതുവരെ ഒരു മറുപടിയും ഇതിനു ലഭിച്ചിട്ടുമില്ല. അതിനാൽ വായനക്കാരുടെ അറിവിലേക്കായി പ്രസിദ്ധീകരിക്കുന്നു- എഡിറ്റർ]

അഭിവന്ദ്യനായ മാർ ജോർജ് ആലഞ്ചേരി ശ്രേഷ്ഠ മെത്രാപ്പോലീത്താ,

സീറോ- മലബാർ സഭയുടെ മേജർ ആർച്ചുബിഷപ്പായി അവരോധിതനായതിനെത്തുടർന്ന് കർദ്ദിനാൾപദവിയും അങ്ങയെ തേടിയെത്തിയതിൽ ഞങ്ങൾ സന്തോഷിക്കുന്നു. അങ്ങേക്ക് 'ജോയിന്റ് ക്രിസ്ത്യൻ കൗൺസിൽ' ലിന്റെ അഭിവാദനങ്ങളും അഭിനന്ദനങ്ങളും!

കേരളത്തിന്റെ പല ഭാഗങ്ങളിലായി പ്രവർത്തിച്ചുവരുന്ന പന്ത്രണ്ട് സ്വതന്ത്രക്രൈസ്തവസംഘടനകളുടെ ഏകോപനവേദിയാണ് 'ജോയിന്റ് ക്രിസ്ത്യൻ കൗൺസിൽ' (JCC) എന്ന് ആദ്യമേ പരിചയപ്പെടുത്തട്ടെ. കേരളത്തിലെ ക്രൈസ്തവസഭകളെ യേശുവിന്റെ പ്രബോധനങ്ങൾക്കനുസരിച്ച് നവീകരിക്കേണ്ടത് കാലഘട്ടത്തിന്റെ ആവശ്യമാണെന്നു കരുതുന്നവരാണ് JCC പ്രവർത്തകർ. ഈ നവീകരണം ഏറ്റവും ആവശ്യമായിരിക്കുന്നത് കേരളത്തിലെ കത്തോലിക്കാസഭയിലാണെന്നും, അതിൽത്തന്നെ ഒരു പ്രമുഖവ്യക്തിസഭയായ സീറോ-മലബാർ സഭയിലാണെന്നുമാണ് ഞങ്ങളുടെ വിലയിരുത്തൽ. കാരണം, യേശു വിലക്കിയ വിജാതീയ റോമൻ അധികാരഘടന(മത്താ. 20: 25-28) ഏറ്റവും ശക്തമായി ഇന്നും നിലനിൽക്കുന്നത് ഈ സഭയിലാണ്.

ഏതൊരു സമൂഹത്തിന്റെയും ഭരണവും നിയമനിർമ്മാണവും പ്രാതിനിധ്യസ്വഭാവത്തിലുള്ളതായിരിക്കണമെന്ന ജനാധിപത്യതത്വം ആധുനികലോകം അംഗീകരിച്ചിട്ടുള്ളതാണ്. എന്നാൽ, തങ്ങളുടെ യാതൊരുവിധ പ്രാതിനിധ്യവും ഒരു ഘട്ടത്തിലും ലഭിച്ചിട്ടില്ലാത്ത ഒരു പുരോഹിത അധികാരശ്രേണിയുടെ ഭരണത്തിൻകീഴിലാണ്, അങ്ങ് മേജർ ആർച്ചുബിഷപ്പായിട്ടുള്ള സീറോ-മലബാർ സഭയിലെ വിശ്വാസിസമൂഹം. രൂപീകരണത്തിൽ തങ്ങളുടേതായ ഒരുവിധ പങ്കാളിത്തവും ഉണ്ടായിട്ടില്ലാത്തതും, അവർ അംഗീകരിച്ചിട്ടില്ലാത്തതുമായ 'പൗരസ്ത്യകാനോൻ നിയമ'മെന്ന

വിദേശനിർമ്മിത നിയമത്തിൻകീഴിലാണവർ ഭരിക്കപ്പെടുന്നത്. ഈ സഭാസംവിധാനം ആധുനിക ജനാധിപത്യമൂല്യങ്ങളെയും യേശുവിന്റെ കല്പനകളെയും ആദിമസഭാഘടനാമാതൃകകളെയും (മത്താ. 20:25-28, അപ്പോ. 6: 2-4) പരിഹസിക്കുകയല്ലേ ചെയ്യുന്നത്? ആദ്യമാർപാപ്പാ ആയ പത്രോസ് അപ്പോസ്തലൻ 'രാജകീയ പുരോഹിതഗണം' എന്നു വിശേഷിപ്പിച്ച വിശ്വാസികളെ ഇന്നത്തെ അപ്പോസ്തലപിൻഗാമികൾ അടിമകളാക്കിയിരിക്കുകയല്ലേ ചെയ്തിരിക്കുന്നത് എന്ന് അങ്ങ് ആലോചിച്ചുനോക്കുമല്ലോ.

അങ്ങു നേതൃത്വംകൊടുക്കുന്ന സഭയിൽ നിലനിൽക്കുന്ന ഈ ദുരവസ്ഥ മാറ്റിയെടുക്കേണ്ടതില്ലേ? ഇവിടെ അധികാരത്തിന്റെയും അടിച്ചമർത്തലിന്റെയും സഭാസംവിധാനങ്ങൾക്കുപകരം സ്നേഹത്തിന്റെയും ശുശ്രൂഷയുടെയുമായ സഭാസംവിധാനങ്ങൾ പുനഃസ്ഥാപിക്കേണ്ടതില്ലേ? അതിനായി സഭയെ അതിന്റെ ഉറവിടങ്ങളിലെ ചൈതന്യധാരയിലേക്കു നയിക്കേണ്ടതില്ലേ? രണ്ടാം വത്തിക്കാൻ കൗൺസിൽ ലക്ഷ്യമിട്ടതും അതിനായിരുന്നുവല്ലോ.

റോമൻ സാമ്രാജ്യമതമാകുന്നതിനു മുമ്പുള്ള ആദിമസഭയിലേക്കും, പോർട്ടുഗീസുകാർക്ക് അധീനപ്പെടുന്നതിനുമുമ്പുള്ള കേരളസഭയിലേക്കും തിരിഞ്ഞുനോക്കിയാൽ, അവിടെ വചനാനുസൃതമായ രൂപമാതൃകയിലുള്ള സഭാഘടനയായിരുന്നു നിലനിന്നിരുന്നത് എന്നു കാണുവാനാകും. കാലത്തിന്റെയും വ്യക്തികളുടെയും സമ്മർദ്ദങ്ങളിൽപ്പെട്ടു കേരളസഭയ്ക്കു നഷ്ടപ്പെട്ടതെന്തു ക്രൈസ്തവരൂപമാതൃക വീണ്ടെടുത്തു പുനഃസ്ഥാപിക്കാൻ രണ്ടാം വത്തിക്കാൻ കൗൺസിൽ നിർദ്ദേശിക്കുകയുണ്ടായി. കൗൺസിലിന്റെ മാർഗ്ഗനിർദ്ദേശപ്രകാരം കേരളസഭയുടെ പൂർവ്വപാരമ്പര്യമായ പള്ളിയോഗ സഭാഭരണസമ്പ്രദായം വീണ്ടെടുക്കണമെന്നഭ്യർത്ഥിച്ച് എത്രയോ നിവേദനങ്ങളാണ് ഞങ്ങളുടേതുപോലുള്ള ക്രൈസ്തവപ്രസ്ഥാനങ്ങൾ അക്കാലത്തു സമർപ്പി

ച്ചിട്ടുള്ളത്! അവ ചെവികൊള്ളുന്നതിനോ ഒരു കുടിക്കാഴ്ചയെങ്കിലും അനുവദിക്കുന്നതിനോ പകരം, ഏതു സഭാഘടനയിൽനിന്നാണോ സ്വയം മോചിപ്പിക്കാൻ വത്തിക്കാൻ കൗൺസിൽ നിർദ്ദേശിച്ചത്, അതേ പാശ്ചാത്യസഭാഘടന അരക്കിട്ടുറപ്പിക്കുന്ന പൗരസ്ത്യ കാനോൻനിയമം കേരളസഭയിൽ അടിച്ചേൽപ്പിക്കാൻ പൗരസ്ത്യ സംഘം എന്ന വത്തിക്കാൻ കാര്യാലയത്തിനു കൂട്ടുനിൽക്കുകയാണ് സീറോ-മലബാർ സഭാധ്യക്ഷന്മാർ ചെയ്തത്. അതും, രണ്ടായിരം വർഷത്തെ പാരമ്പര്യമുള്ള കേരളസഭ, നൂറ്റാണ്ടുകൾക്കുശേഷം ജന്മംകൊണ്ട കൽദായസഭയുടെ പുത്രിസഭയാണെന്ന തികച്ചും വ്യാജവും ആത്മഹത്യാപരവുമായ വാദഗതിക്ക് അടിമപ്പെട്ടുകൊണ്ട്!

അങ്ങനെ, ലോകത്തിലെ മുഴുവൻ കത്തോലിക്കാമെത്രാന്മാരും ചേർന്ന് ഏറ്റവും ആധികാരികമായി പ്രഖ്യാപിച്ച രണ്ടാം വത്തിക്കാൻ കൗൺസിൽ പ്രമാണരേഖകളെ അനുസരിക്കാൻ തയ്യാറാകാതെ, പൗരസ്ത്യസംഘമെന്ന ഒരു വത്തിക്കാൻ കാര്യാലയത്തിന്റെ അധികാരതാല്പര്യപ്രകാരം കേരളത്തിലെ ദൈവജനത്തിനുമേൽ റോമൻ പുരോഹിതാധിപത്യവ്യവസ്ഥ അടിച്ചേൽപ്പിക്കാൻ തയ്യാറായ സീറോ-മലബാർ മെത്രാൻ സിനഡിൽനിന്ന് നീതി ലഭിക്കില്ല എന്നു മനസ്സിലായ പശ്ചാത്തലത്തിലാണ്, ഇൻഡ്യയിലെ പൗരന്മാർ എന്ന നിലയിൽ ഞങ്ങൾ ഗവൺമെന്റിനെ സമീപിച്ചത്.

ഇൻഡ്യൻ ഭരണഘടനയുടെ 26-ാം അനുച്ഛേദമനുസരിച്ച്, ഇൻഡ്യയിലെ എല്ലാ മതസ്വത്തുക്കളും സ്ഥാപനങ്ങളും ഭരിക്കപ്പെടേണ്ടത് പാർലമെന്റോ അസംബ്ലികളോ പാസ്സാക്കുന്ന നിയമപ്രകാരമായിരിക്കേണ്ടതുണ്ട്. അത്തരമൊരു നിയമനിർമ്മാണം കേരളത്തിലെ ക്രൈസ്തവസമൂഹത്തിനായി നടത്തിത്തരണം എന്ന ആവശ്യമാണ് ഉന്നയിക്കപ്പെട്ടത്. അതിൻഫലമായി, ജസ്റ്റിസ് വി. ആർ. കൃഷ്ണയ്യർ അധ്യക്ഷനായി രൂപംകൊടുത്ത നിയമപരിഷ്കരണകമ്മീഷൻ, 'The Kerala Christian Church Properties and Institutions Trust Bill-2009' എന്ന, 'ചർച്ച് ആക്ട്' എന്നു പൊതുവേ അറിയപ്പെടുന്ന, കരട് ബിൽ ക്രോഡീകരിക്കുകയും 2009 ജനുവരി 26-ന് അന്നത്തെ കേരളാ ഗവൺമെന്റിനു സമർപ്പിക്കുകയും ചെയ്തു. എന്നാൽ, കേരളത്തിലെ കത്തോലിക്കാ മെത്രാന്മാരുടെ ദുഃസ്വാധീനംമൂലം അസംബ്ലിയിൽ അതിനോളം ചർച്ചചെയ്യപ്പെടുകയുണ്ടായില്ല. കേരളത്തിലെ മെത്രാന്മാരും അതിതുവരെ ചർച്ച ചെയ്തതായി അറിയാൻ കഴിഞ്ഞിട്ടില്ല.

ഞങ്ങളിപ്പോൾ ആവശ്യപ്പെടുന്നത് സീറോ-മലബാർ മെത്രാൻസിനഡ് എത്രയും വേഗം 'ചർച്ച് ആക്ട്' ചർച്ചചെയ്യണമെന്നാണ്; അതിൽ ബൈബിൾ വിരുദ്ധമായോ, ആദിമസഭയുടെയോ കേരളസഭയുടെയോ പാരമ്പര്യങ്ങൾക്കു വിരുദ്ധമായോ എന്തെങ്കിലുമുണ്ടോ എന്നു സഭാസമൂഹത്തിനു മുമ്പിൽ ചൂണ്ടിക്കാണിക്കണമെന്നാണ്; അങ്ങനെയൊന്നുമില്ലെങ്കിൽ, 'ചർച്ച് ആക്ട്' അംഗീകരിക്കണമെന്നും അതു നടപ്പാക്കുന്നതിനു ഗവൺമെന്റിനെ പിന്തുണയ്ക്കണമെന്നുമാണ്.

ദൈവജനമാണ് സഭ എന്ന കാഴ്ചപ്പാട് ഉൾക്കൊണ്ടുകൊണ്ട് അവരുടെകുടി വീക്ഷണകോണിൽ കാര്യങ്ങൾ നോക്കിക്കാണാൻ ഇനിയെങ്കിലും സഭാധ്യക്ഷന്മാർ തയ്യാറാകണം എന്നു ഞങ്ങൾ അഭ്യർത്ഥിക്കുന്നു. അവരുടെ കാഴ്ചപ്പാടിലും അനുഭവത്തിലും സഭ ഇന്ന് സമൂഹത്തോടു ഉത്തരവാദിത്വമോ(accountability) സുതാര്യതയോ പുലർത്താത്തതും അഴിമതി നിറഞ്ഞതുമായ കേവലമൊരു ഭൗതികസ്ഥാപനമാണ്. വിശ്വാസി സമൂഹത്തിന്റെ-സഭയുടെ-കൂട്ടായ വിവേകത്തിൽ പ്രവർത്തിക്കാൻ അവസരമുണ്ടാകുന്നില്ലെങ്കിൽ, സഭയുടെ ഈ ഭൗതികവൽക്കരണം യാതൊരു കടിഞ്ഞാണുമില്ലാതെ ഭീകരമായി വളരുന്നത് അവർ ഭയപ്പെടുന്നു. സഭാസമൂഹത്തിന്റെ കൂട്ടായ വിവേകം പ്രകടമാകുന്നത് ഉത്തരവാദിത്വവും അധികാരവുമുള്ള അവരുടെ വേദികളുണ്ടാകുമ്പോഴാണ്. അതായിരുന്നു നമ്മുടെ പള്ളിയോഗങ്ങൾ. ഇന്നത് അധികാരമില്ലാത്ത പാരിഷ് കൗൺസിലുകളെന്ന വെറും ഉപദേശകസമിതികളാണെന്നോർക്കുക.

'ചർച്ച് ആക്ട്' നിയമപരിഷ്കരണകമ്മീഷന്റെയോ ഏതെങ്കിലും ഗവൺമെന്റിന്റെയോ സൂഷ്ടിയല്ല, എന്ന് പ്രസ്താവിക്കാൻ ഞങ്ങൾ ആഗ്രഹിക്കുന്നു. മറിച്ച്, കേരളസഭയുടെ മൂന്നു തട്ടുകളുള്ള പള്ളിയോഗഭരണസമ്പ്രദായം പുനഃസ്ഥാപിക്കാൻ വിശ്വാസിസമൂഹത്തിന്റെ നിരന്തര നിവേദനങ്ങളുടെ പരിണതഫലമാണത്. ഭരണഘടനാവിധേയമാക്കാനുദ്ദേശിച്ച് പുതുതായി ക്രോഡീകരിച്ചു എന്നുമാത്രം. സഭയുടെ ഇന്നത്തെ അമിതമായ ഭൗതികവൽക്കരണത്തിനും സ്ഥാപനവൽക്കരണത്തിനും അഴിമതിക്കും തടയിടാൻ കേരളസഭാപാരമ്പര്യത്തിന്റെ പുനരാവിഷ്കാരമായ 'ചർച്ച് ആക്ട്' നിയമമാക്കിയേ പറ്റൂ.

സുവിശേഷമൂല്യങ്ങളിലൂടെയും കേരളസഭയുടെ വിശുദ്ധപാരമ്പര്യങ്ങളിലൂടെയും ഈ സഭയെ നയിക്കാനുള്ള ദൈവികമായ ഉത്തരവാദിത്വം ഇന്ന് ഏറ്റവുമേറെ നിക്ഷിപ്തമായിരിക്കുന്നത് ഈ സഭയുടെ മേജർ ആർച്ചുബിഷപ്പായ



ഓസ്ട്രേലിയയിൽ വൈദികർ കുട്ടികളെ പീഡിപ്പിച്ചതിനെപ്പറ്റി ദേശീയ അന്വേഷണം

[13-11-2012 -ൽ ദേശാഭിമാനിയിൽ വന്ന വാർത്ത-എഡിറ്റർ]

മെൽബോൺ: ഓസ്ട്രേലിയയിൽ വൈദികർ കുട്ടികളെ ലൈംഗികമായി ചൂഷണം ചെയ്ത സംഭവത്തിൽ ദേശീയ അന്വേഷണം നടത്തുമെന്ന് പ്രധാനമന്ത്രി ജൂലിയ ഗില്ലാർഡ് പ്രഖ്യാപിച്ചു. പൊലീസ് അന്വേഷണം അട്ടിമറിക്കാൻ റോമൻ കത്തോലിക്കാസഭ ഇടപെടുന്നതായി വ്യാപകമായ പരാതിയുയർന്ന സാഹചര്യത്തിലാണ് പുതിയ പ്രഖ്യാപനം.

ഇതേ വിഷയത്തിൽ വിക്ടോറിയ സംസ്ഥാനത്ത് പാർലമെന്റ് സമിതിയുടെ അന്വേഷണവും നടക്കുന്നുണ്ട്. 1930 മുതൽ ആയിരത്തോളം കുട്ടികളെ വൈദികർ പീഡിപ്പിച്ചതായി സഭതന്നെ സമ്മതിച്ചിരുന്നു. കുട്ടികളെ വൈദികർ പീഡിപ്പിച്ചതിൽ 2008 ജൂലൈയിൽ ഓസ്ട്രേലിയയിലെത്തിയ പോപ്പ് ബെനഡിക്ട് പതിനാറാമൻ പരസ്യമായി മാപ്പ് പറഞ്ഞിരുന്നു.



അങ്ങിലാണെന്നു ഞങ്ങൾ മനസ്സിലാക്കുന്നു. ഗവൺമെന്റുകളും രാഷ്ട്രീയകക്ഷികളുമായുള്ള ചർച്ചകളിലൂടെയും നയതന്ത്രനീക്കങ്ങളിലൂടെയും വിശ്വാസിസമൂഹത്തിന്റെ തലയ്ക്കു മുകളിലൂടെ കാര്യങ്ങൾ നീക്കുന്നത് ഈ ദൈവികമായ ഉത്തരവാദിത്വത്തിൽപ്പെടില്ല എന്നും അങ്ങേക്ക് അറിയാമല്ലോ. അങ്ങും മറ്റു മെത്രന്മാരും സംസാരിക്കേണ്ടതും ഉത്തരം നൽകേണ്ടതും സഭയിലെ ദൈവജനത്തോടാണ്.

അഴിമതിക്കും സുതാര്യതയില്ലായ്മയ്ക്കുമെതിരെ ഭാരതമന്ത്രി സുകുമാരൻ നായർ കഴിഞ്ഞ ഇന്നത്തെ സാഹചര്യത്തിൽ, കത്തോലിക്കാസമൂഹത്തിലും താമസംവിനാ അതു സംഭവിക്കും. അതിനുമുമ്പേതന്നെ, കാലത്തിന്റെ ചുവരെഴുത്തുവായിച്ച്, സഭയിലെ ജനാഭിലാഷം മാനിക്കാനുള്ള ഉൾക്കാഴ്ച അങ്ങേയ്ക്കുണ്ടാകട്ടെ എന്നു പ്രാർത്ഥിക്കുന്നു.

ലാലൻ തരകൻ (പ്രസിഡണ്ട്)

ജോയിപോൾ പുതുശ്ശേരി (ജന: സെക്രട്ടറി)

കൊച്ചി
16-01-2012

മുഴങ്ങും നൽകുന്ന പാഠം

ജോസഫ് മറ്റപ്പള്ളി

ഈ അടുത്ത കാലത്ത് വിവാദങ്ങളിലേക്കു കത്തിക്കയറിയ ഒരു സംഭവമാണ് ഇളങ്ങും പള്ളിമുറിയുടെ അജപാലനകേന്ദ്ര നിർമ്മാണം.

വലിയ കുഴപ്പമൊന്നുമില്ലാതിരുന്ന ഒരു കെട്ടിടം സീറോ - മലബാർ ശൈലിയനുസരിച്ചു പുതുക്കിപ്പണിയാൻ വികാരിയച്ചൻ തിരുമാനിക്കുന്നു, ആറു കോടിയുടെ പ്ലാൻ മനസ്സിൽ കാണുന്നു, മുപ്പത്തഞ്ചു ലക്ഷത്തിന്റെ പദ്ധതി പള്ളിയിൽ പ്രഖ്യാപിക്കുന്നു, പാരിഷ് കൗൺസിൽ കൂടുന്നു, ആറു കോടി അംഗീകരിപ്പിക്കുന്നു, പണിയുടെ പ്രാരംഭ പ്രവർത്തനങ്ങൾ ആരംഭിക്കുന്നു, സാമാന്യം കൊള്ളാവുന്ന നഴ്സറി കെട്ടിടം മുതൽ സർവ്വതും പൊളിക്കുന്നു, അച്ചൻമാർ തൊട്ടടുത്ത് വാടക വിട്ടിലേക്ക് താമസം മാറ്റുന്നു, പിരിവിനുള്ള നടപടിക്രമങ്ങൾ ആരംഭിക്കുന്നു..... അങ്ങനെ ആദ്യഘട്ടം പിന്നിട്ടു.

പ്ലാനും പദ്ധതിയും പൊതുയോഗത്തിൽ വെച്ചു. അവിടെ തുടങ്ങിയ പ്രശ്നങ്ങൾ ഇന്ന് പരിതാപകരമായ ഒരവസ്ഥയിൽ എത്തിനിൽക്കുകയാണ്. വ്യക്തിപരമായി ആക്രമിച്ചും പ്രതിരോധിച്ചും ആറ് കോടിയുടെ പദ്ധതി നടപ്പാക്കാനുള്ള വികാരിയച്ചന്റെ പദ്ധതി പൊതുയോഗം അപ്പാടെ തള്ളിക്കളഞ്ഞു. തത്കാലം പതിനായിരം ചതുരശ്ര അടിയുടെ മറ്റൊരു പ്ലാൻ തയ്യാറാക്കാൻ സമ്മതിച്ചെങ്കിലും, രണ്ടു കോടിയുടെ ആ പദ്ധതിയും അംഗീകരിക്കില്ലെന്നാണ് പൊതുയോഗത്തിന്റെ നിലപാട്. സഭാസേവനത്തിനു വരുന്ന വൈദികർക്കു താമസിക്കാനും സംഘടനകൾക്കു പ്രവർത്തിക്കാനും ആവശ്യമായ മാന്യമായ ഒരു കെട്ടിടം എന്നതിൽക്കവിഞ്ഞു മറ്റൊന്നും തങ്ങൾക്കു സ്വീകാര്യമല്ല എന്നതാണ് പൊതുയോഗത്തിന്റെ ചിന്തയും വികാരവും. ജനങ്ങൾ ശക്തരാണ് എന്നു കണ്ടപ്പോൾ, അതനുസ്മരിച്ചു പാരിഷ് കൗൺസിൽ അംഗങ്ങളും കാലുമാറി. അങ്ങനെ, വളരെ ദയനീയമായ ഒരു അവസ്ഥയിലേക്ക് വികാരിയച്ചൻ ചെന്നു പെട്ടിരിക്കുകയാണ്.

പത്തു ഇടവകാംഗങ്ങൾ ചേർന്നപ്പോൾ ഇത്രയും സാധിച്ചെങ്കിൽ, നട്ടെല്ലുള്ള വിശ്വാസികളുള്ള മറ്റിടവകകളിലും ഈ മാതൃക പരീക്ഷിക്കാവുന്നതേയുള്ളൂ.

മലയാളി വൈദികന്റെ നേതൃത്വത്തിൽ ഇറ്റലിയിൽ പഞ്ചനക്ഷത്ര വേശ്യാലയം

[‘Kerala Online News’- ൽ, ഒക്ടോബർ 31-ന് ‘ബൈലോൺ ഊവൂർ’ എന്ന പേരിൽ വന്ന വാർത്താക്കുറിപ്പ്.
നവം-1-ലെ ‘അന്ത്യശ്വാസം’ ബ്ലോഗിൽ ഇതു ഭാഗികമായി പ്രസിദ്ധീകരിച്ചിരുന്നു - എഡിറ്റർ]

കടുത്തുരുത്തി : ജില്ലയിലെ പ്രമുഖ ക്രിസ്തീയ അതിരൂപതയിലെ യുവ വൈദികന്റെ മേൽനോട്ടത്തിൽ ഇറ്റലിയിൽ പഞ്ചനക്ഷത്ര വേശ്യാലയം. നടത്തിപ്പുകാർ മലയാളികളായ സ്ത്രീകൾ. കഥാനായകനായ വൈദികൻ രൂപതയിലെ വിവിധ ഇടവകകളിൽ സേവനം ചെയ്യുന്നിടത്ത് പരിചയപ്പെട്ട വനിതാസംഘടനകളിൽ പ്രവർത്തിക്കുന്ന യുവതികളായ വീട്ടമ്മ മാരെയും, അവരുടെ ബന്ധുക്കളായ യുവതികളെയുമാണ് ഇറ്റലിയിലെ വേശ്യാലയത്തിൽ എത്തിച്ചിരിക്കുന്നത്.

കടുത്തുരുത്തി, ഏറ്റുമാനൂർ, കരികുന്നം, ഊവൂർ, കൈപ്പുഴ, മടമ്പം, രാജപുരം, മേഖലകളിൽ നിന്നുള്ള യുവതികളാണ് ഇവിടെ എത്തിയിരിക്കുന്നത്. പ്രായമായവരെ ശുശ്രൂഷിക്കാനായുള്ള ജോലികൾക്കാണ് കൊണ്ടുപോകുന്നത് എന്നാണ് വൈദികൻ സ്ത്രീകളുടെ ഭർത്താക്കന്മാരെയും മാതാപിതാക്കളെയും ധരിപ്പിച്ചിരിക്കുന്നത്.

കേരളത്തിൽനിന്ന് ഇറ്റലിയിൽ ചെല്ലുന്ന വിവിധ രൂപതകളിൽപ്പെട്ട വൈദികർ, പ്രമുഖ രാഷ്ട്രീയനേതാക്കൾ എന്നിവർക്ക് താമസവും വിരുന്നും ഒരുക്കുന്നതും യുവവൈദികന്റെ പഞ്ചനക്ഷത്ര വേശ്യാലായത്തിലാണ്. വൈദികന്റെ സഹായികളായി, ഇടവകയിൽ ജോലി

ചെയ്യുന്ന ചില കന്യാസ്ത്രീകളും, സഹവൈദികരും സ്ഥലത്തെ പ്രമുഖ രാഷ്ട്രീയദിവ്യന്മാരും ഉണ്ട്. ഇവർക്ക് കമ്മീഷൻ ഇനത്തിൽ നല്ല തുക വൈദികൻ മാസത്തോറും ഇവരുടെ അക്കൗണ്ടിലേക്ക് അയച്ചുകൊടുക്കും.

വൈദികന്റെ ഉത്തരവാദിത്വത്തിൽ ഏതാനും മാസങ്ങൾക്കുമുമ്പ് ജില്ലയിൽനിന്നു കൊണ്ടുപോയ വീട്ടമ്മയായ യുവതി ഇറ്റലിയിൽ എത്തിയതിനെത്തുടർന്നാണ് വൈദികർ നടത്തുന്ന വേശ്യാലയത്തിന്റെ കഥ പുറത്തുവന്നത്. യുവതി എതിർപ്പും ബഹളവും വച്ചതിനെത്തുടർന്ന് ഇവരെ ഇറ്റലിയിലെ ചാരിറ്റബിൾ സംഘടന നടത്തുന്ന വൃദ്ധസദനത്തിൽ ജോലിക്കായി നിയോഗിക്കുകയും, യുവതിയുടെ നാട്ടിലെ ബന്ധുക്കൾക്ക് നഷ്ടപരിഹാരമായി 2 ലക്ഷം രൂപാ നൽകി വൈദികനും കുട്ടാളികളും തടീരക്ഷിച്ചെടുക്കുകയുമായിരുന്നു.

ഇറ്റലിയിലേക്ക് വേശ്യാവൃത്തിക്കായി യുവതികളെ എത്തിക്കുന്നത് വൈദികരും കന്യാസ്ത്രീകളും അടങ്ങുന്ന വൻസംഘം ആയതിനാൽ, സർക്കാർ ഏജൻസികളോ വിദേശമന്ത്രാലയമോ തൊഴിൽ മന്ത്രാലയമോ അന്വേഷണം നടത്താറില്ല എന്നതും ഇവർക്ക് ഗുണകരമായി.

സൺഡേ സ്കൂൾ വിദ്യാർത്ഥിനിയുടെ മരണം: കേസിൽനിന്നു പിന്മാറാൻ പത്തുലക്ഷംരൂപാ കോഴ!

[Kerala Online News- ൽ വന്ന വാർത്താക്കുറിപ്പിൽനിന്ന്. വാർത്ത മുഴുവൻ വായിക്കാൻ
നവം.1 - ലെ ‘അന്ത്യശ്വാസം’ ബ്ലോഗ് സന്ദർശിക്കുക - എഡിറ്റർ]



ആലപ്പുഴ: ഏറെ വിവാദമായ സൺഡേ സ്കൂൾ വിദ്യാർത്ഥിനി ശ്രേയയുടെ ദുരുഹമരണം സംബന്ധിച്ച് കോഴ വാഗ്ദാനം ചെയ്തുവെന്നു വെളിപ്പെടുത്തൽ. കേസിൽ നിന്നും പിന്മാറാൻ പത്തുലക്ഷംരൂപ കോഴ വാഗ്ദാനം ചെയ്തെന്നാണ് പൊതു പ്രവർത്തകൻ കളർകോട് വേണുഗോപാലൻ നായർ വെളിപ്പെടുത്തിയത്.

ഒരു അഭിഭാഷകനാണ് പണം വാഗ്ദാനം ചെയ്തത്. അയാളുടെ പേര് വെളിപ്പെടുത്തുവാൻ ആഗ്രഹിക്കുന്നില്ല. സി.ബി.ഐ. ആവശ്യപ്പെട്ടാൽ പണം ഓഫർ ചെയ്തയാളുടെ പേര് പരസ്യപ്പെടുത്തുമെന്നും അദ്ദേഹം പറഞ്ഞു...



ശ്രീ. ചാക്കോ കളരിക്കലിന്റെ 'സഭാനവീകരണത്തിലേക്ക് ഒരു വഴി'

ആഗോള കത്തോലിക്കാസഭയുടെ, പ്രത്യേകിച്ച് സീറോ -മലബാർ സഭയുടെ, നവീകരണം ഉന്നം വച്ചുകൊണ്ട് ശ്രീ. ചാക്കോ കളരിക്കൽ പ്രസിദ്ധീകരിക്കുന്ന നാലാമത്തെ പുസ്തകമാണ്, 'സഭാനവീകരണത്തിലേക്ക് ഒരു വഴി'. അദ്ദേഹം രചിച്ച 'ഇടയൻ', 'ലൈംഗികതയും പൗരോഹിത്യവും', 'മതാധിപത്യം കത്തോലിക്കാസഭയിൽ' എന്നീ സഭാനവീകരണഗ്രന്ഥങ്ങൾ ഇതിനോടകം ജനശ്രദ്ധ പിടിച്ചുപറ്റിയിട്ടുണ്ട്. കത്തോലിക്കാവിശ്വാസികളുടെ ആധ്യാത്മികവളർച്ചയ്ക്ക് യേശുപഠനങ്ങൾ എക്കാലവും അനിവാര്യമാണ്. അവ ഫലപ്രദമാകണമെങ്കിൽ കത്തോലിക്കാസഭാസംവിധാനങ്ങൾ നവീകരിക്കപ്പെടണം. അത് എപ്രകാരം സാധിക്കുമെന്ന് പണ്ഡിതോചിതമായ ചരിത്രഗവേഷണത്തിലൂടെ അന്വേഷിച്ച് വേണ്ട മാർഗരേഖകൾ ഈ പുസ്തകത്തിൽ അവതരിപ്പിച്ചിരിക്കുന്നു.

ഈ പുസ്തകത്തിന് അവതാരിക എഴുതിയിട്ടുള്ളത് പ്രശസ്ത ചരിത്ര-ഭാഷാപണ്ഡിതനായ ഡോ. സ്കറിയ സക്കറിയായാണ്. അദ്ദേഹം അവതാരികയിൽ എഴുതുന്നു:

“ശ്രീ. ചാക്കോ കളരിക്കലിന്റെ വിമർശനാത്മക മതരചനയാണ്, 'സഭാനവീകരണത്തിലേക്ക് ഒരു വഴി'. ഒമ്പത് അധ്യായത്തിൽ ക്രൈസ്തവമതത്തിന്റെ അടിസ്ഥാനപ്രമാണങ്ങൾ, ചരിത്രം, ഭാവി എന്നിവ തത്ത്വനിഷ്ഠമായി ചർച്ച ചെയ്യുന്നു. രേഖാവിഷ്ഠമായി വിവരങ്ങൾ ശേഖരിച്ചവതരിപ്പിച്ച് ഹൃദയപൂർവ്വം ഭാവിക്കുവേണ്ടി ഭാവനാത്മകമായി ചിന്തിക്കുന്നു. ബൈബിൾ, വത്തിക്കാൻ കൗൺസിലിന്റെ പ്രമാണരേഖകൾ, നസ്രാണി പാരമ്പര്യങ്ങൾ എന്നിവ അടിസ്ഥാനമാക്കിയാണ് ചർച്ചയും വിശകലനവും. വിവിധ വിഷയങ്ങളിൽ ഗ്രന്ഥകർത്താവും നൽകുന്ന വ്യാഖ്യാനങ്ങൾ തുറവിയുള്ളവയാണ്. അവ വെളിപാടുകളല്ല, കല്പനകളല്ല. ചിന്തയിലൂടെ തെളിച്ചെടുക്കുന്ന സാധ്യതകളാണ്. നിങ്ങൾക്കു പല മട്ടിൽ ഇടപെട്ട് ഇതിനെ പൂരിപ്പിക്കാം. അതാണ് ഈ കൃതിയുടെ സംവിധാനപരമായ മേന്മ.”

ശ്രീ കളരിക്കലിന്റെ പഠനഗ്രന്ഥങ്ങളെല്ലാം സഭാധികാരികൾക്കും നവീകരണപ്രസ്ഥാനങ്ങളിലെ പ്രവർത്തകർക്കും ഭാവിതലമുറയ്ക്കും ഒരു മുതൽക്കൂട്ടാകുമെന്നുള്ളതിനു തർക്കമില്ല.

ഒരു മാസത്തിനുള്ളിൽ പ്രസിദ്ധീകരിക്കാനിരിക്കുന്ന 200 പേജുകളുള്ള ഈ പുസ്തകത്തിന്റെ മൂല വില 150 രൂപ. പ്രീ പബ്ലിക്കേഷൻനിരക്ക് 100 രൂപ മാത്രം! തുക 'സത്യജാല'യിലേക്ക് ഡിസംബർ 25-നു മുമ്പ് (വിലാസം: സർക്കുലേഷൻ മാനേജർ, 'സത്യജാല', പാലാ പി.ഒ., കോട്ടയം-686575) അയച്ചാൽ മതി. ബാങ്കുവഴി പണമടയ്ക്കുന്നവർ താഴെക്കൊടുത്തിരിക്കുന്ന അക്കൗണ്ടിലേക്ക് പണമടയ്ക്കണം. എങ്ങനെ പണമടയ്ക്കുന്നവരും, മുകളിൽ pre-publication എന്നെഴുതി സ്വന്തം വിലാസം തപാൽവഴിയോ, SMS ആയോ, mtharakunnel@gmail.com എന്ന വിലാസത്തിൽ ഇമെയിൽ ചെയ്തോ, 9495188610 എന്ന ഫോൺ നമ്പറിൽ വിളിച്ചോ, അറിയിക്കുകയും ചെയ്യണം.

Bank: S B T, Pala Branch, A/c No: 67117548175,
A/c Name: Kerala Catholic Church Reformation Movement,
IFS Code: SBTR0000120

'അത്മായശബ്ദം ബ്ലോഗ്' രണ്ടാം വയസ്സിലേക്ക്

'അത്മായശബ്ദം' ബ്ലോഗ് രണ്ടാം വയസ്സിലേക്കു കടക്കുന്നു. 2011 നവം- 6 നായിരുന്നു KCRM ബ്ലോഗ് ആരംഭിച്ചത്. ബ്ലോഗിലെ എഴുത്തുകാരുടെ സന്ദർശനങ്ങൾകൂടി കണക്കാക്കിയാൽ ഇതിനോടകം 137000 സന്ദർശനങ്ങൾ (hits) ആയിട്ടുണ്ട്. തൊള്ളായിരത്തിലേറെ പോസ്റ്റുകളും.

ഇവയിൽനിന്ന് ആത്മീയമായ ഉണർവും കർമ്മചൈതന്യവും പകരുന്ന കുറെ പോസ്റ്റുകൾ (രചനകൾ) തെരഞ്ഞെടുത്ത് 'ഇ-പുസ്തക'രൂപത്തിൽ ഒരു സ്മരണികയായി പ്രസിദ്ധീകരിക്കാമെന്നു കരുതുന്നു. 'അത്മായശബ്ദം' വായനക്കാർ ഓരോരുത്തരും തങ്ങൾക്കിഷ്ടപ്പെട്ട പത്തു പോസ്റ്റുകൾ വീതം തിരഞ്ഞെടുത്ത് നിർദ്ദേശിച്ചാൽ പ്രാഥമികമായ തിരഞ്ഞെടുപ്പ് എളുപ്പമാകും. അതിന്റെ അടിസ്ഥാനത്തിൽ ഒരു വിദഗ്ദ്ധസമിതിയുടെകൂടി നിർദ്ദേശങ്ങൾക്കനുസൃതമായി അവസാന തിരഞ്ഞെടുപ്പ് നടത്തണമെന്നും ഏറ്റവും കൂടുതൽ പേർ നിർദ്ദേശിക്കുന്ന ഒരു ലേഖനത്തിന് ഒരവർദ്ധി പ്രഖ്യാപിക്കണമെന്നുംകൂടി കരുതുന്നുണ്ട്.

KCRM-ന്റെ ചർച്ചായോഗങ്ങൾ മൊബൈൽ ഫോണുകളിലെ റിക്കാർഡിങ്ങ് സംവിധാനം ഉപയോഗിച്ച് റിക്കാർഡു ചെയ്തു തുടങ്ങിയിട്ടുണ്ട്. അങ്ങനെ റിക്കാർഡു ചെയ്യുന്ന റിപ്പോർട്ടുകൾ ഇമെയിൽ വിലാസം അയച്ചുതരുന്നവർക്ക് ഇമെയിൽ അറ്റാച്ച്മെന്റായി അയച്ചുതരാനാവും. (യാതൊരരെയിറ്റിങ്ങും ഉണ്ടാവില്ല. റിയൽ പ്ലേയറിൽ കേൾക്കാനാവും.) അവ MP3 ആയി കൺവർട്ട് ചെയ്തശേഷം എഡിറ്റുചെയ്ത് ശബ്ദമായിത്തന്നെ പ്രക്ഷേപണം ചെയ്യുന്നതിന് ആവശ്യമായ സോഫ്റ്റ്‌വെയറുകളെയും പോഡ്കാസ്റ്റിങ്ങ് സംവിധാനത്തെയുംപറ്റി പഠിച്ചുകൊണ്ടിരിക്കുന്നു. സാങ്കേതികജ്ഞാനമുള്ളവരുടെ സമയത്തിന് ന്യായമായ പ്രതിഫലം നല്കേണ്ടിവരും. അതിനു കഴിഞ്ഞാൽ മൊബൈൽ ഫോണുകളിലെ റിക്കാർഡിങ്ങ് സംവിധാനംതന്നെ ഉപയോഗിച്ച് സ്വന്തം അഭിപ്രായങ്ങൾ പകർത്തി ഇമെയിൽ അറ്റാച്ച്മെന്റായി അയച്ചുതന്നാൽ അവ ശബ്ദമായിത്തന്നെ പ്രക്ഷേപണം ചെയ്യുന്നതിനും നമുക്കു സാധിച്ചേക്കാം.

അഡ്മിനിസ്ട്രേറ്റർ, അത്മായശബ്ദം



നിങ്ങൾക്കും ആകാം യോഗീശ്വരൻ! (2-ാം ഭാഗം)

ശരിയുത്തരങ്ങൾ കണ്ടെത്തൂ!

ദീപാവലി കിസ്

റോഷൻ ഫ്രാൻസിസ്

ചോദ്യം 1 : അയോ കേസ് നടത്താൻ ചില വാക്കിയ പണംകൊണ്ട് നിർമ്മിക്കാമായിരുന്നത്?

ഉത്തരങ്ങൾ: (അ) നാൽപ്പതിനായിരം വെയ്റ്റിംഗ് ഷെഡ്യൂൾ, (ആ) നാലായിരം 'ലക്ഷം' വീടുകൾ, (ഇ) ആയിരം മാലിന്യസംസ്കരണ പ്ലാന്റുകൾ, (ഈ) കൊച്ചി മെട്രോ.

ചോദ്യം 2 : ആവേ മരിയാ ഭൂമിതട്ടിപ്പ് കേസിൽപ്പെട്ട ഭൂമി വിട്ടുകൊടുക്കാൻ അറയ്ക്കൽ മെത്രാൻ തീരുമാനിച്ചാൽ എന്തു സംഭവിക്കും ?

ഉത്തരങ്ങൾ : (അ) കർത്താവ് കോപിക്കും, (ആ) മറ്റുമെത്രാന്മാർക്ക് ദുർമാതൃകയാകും, (ഇ) ടാൻസാനിയയിൽ റബ്ബറിന് വളമിടിൽ മൂടങ്ങും, (ഈ) മെത്രാൻ സ്വന്തം വീടുകളിൽ കേറാറാകും.

ചോദ്യം 3 : ആറു കോടിയുടെ അജപാലന കേന്ദ്രം സ്വർഗ്ഗത്തിൽ പണിതാൽമതി എന്നു തീരുമാനിച്ച പള്ളി പൊതുയോഗം?

ഉത്തരങ്ങൾ : (അ) ചെങ്ങളം, (ആ) ഇളങ്ങുളം, (ഇ) രാമപുരം, (ഈ) കുറവിലങ്ങാട്.

ചോദ്യം 4 : എണ്ണിറ്റുനിന്ന് സംസാരിക്കാൻ ശേഷിയില്ലാത്ത മെത്രാൻ ?

ഉത്തരങ്ങൾ : (അ) മുരിക്കൻ, (ആ) അങ്ങാടി യത്ത്, (ഇ) കല്ലറങ്ങാട്ട്, (ഈ) പെരു നോട്ടം.

ചോദ്യം 5 : ബാങ്കോക്കിൽ കൂടുന്ന ഏഷ്യൻ ബിഷപ്പുമാരുടെ ലക്ഷ്യം?

ഉത്തരങ്ങൾ : (അ) അല്മായരെ വീണ്ടും ഒതുക്കുക, (ആ) പതിവുപോലെ രണ്ടു കമ്മിറ്റികൾ ഉണ്ടാക്കുക, (ഇ) ദശാംശം മാറ്റി പഞ്ചാംശം ആക്കുക (ഈ) തിന്നു കുടിച്ചു പിരിയുക.

ചോദ്യം 6 : പോലീസ് സംരക്ഷണത്തിൽ വെഞ്ചരിക്കേണ്ടി വന്ന പള്ളി ?

ഉത്തരങ്ങൾ : (അ) അമേരിക്കയിലെ കൊപ്പേൽ അൽഫോൻസാ പള്ളി, (ആ) പൊൻകുന്നം മഹാ ദേവാലയം, (ഇ) രാമപുരം പഴയ പള്ളി, (ഈ)

കെട്ടിടമില്ലാത്ത തലോർ മൈതാനപ്പള്ളി.

ചോദ്യം 7 : സഭാചരിത്രത്തിൽ ഒരൊറ്റ പറമ്പിൽ രണ്ടു ഇടവകപ്പള്ളികളുള്ള ഏക സ്ഥലം?

ഉത്തരങ്ങൾ : (അ) പാലാ, (ആ) കുറവിലങ്ങാട്, (ഇ) എരുമേലി, (ഈ) കാഞ്ഞിരപ്പള്ളി.

ചോദ്യം 8 : ആലഞ്ചേരി പിതാവിന്റെ ഇപ്പോഴത്തെ വിഷമം പിടിച്ച ദൗത്യം?

ഉത്തരങ്ങൾ : (അ) അല്മായന്റെ ചോദ്യങ്ങൾക്ക് മറുപടി പറയുക, (ആ) മറ്റു തൊപ്പിക്കാരെ വരുതിയിൽ കൊണ്ടുവരിക, (ഇ) റോമിൽ ഒരു സീറോ- മലബാർ കേരളാ ഹൗസ് കേരളക്കാർ അറിയാതെ സ്വന്തമാക്കുക, (ഈ) അടുത്ത മാർപ്പാപ്പായാവുക.

ചോദ്യം 9 : ഈ അടുത്ത കാലത്ത് കർദ്ദിനാൾ മർത്തിനി പറഞ്ഞത് കത്തോലിക്കാസഭ 200 വർഷം പിറകിൽ ആണെന്നാണ്. അങ്ങനെ യെങ്കിൽ സീറോ- മലബാർ സഭയുടെ സ്ഥിതി എന്ത്?

ഉത്തരങ്ങൾ : (അ) ഒരു മാറ്റവുമില്ല, (ആ) 300 വർഷം പിന്നിൽ, (ഇ) 2000 വർഷം പിന്നിൽ, (ഈ) എവിടെയാണെന്ന് ആർക്കും അറിയില്ല.

ചോദ്യം 10 : കൊളോണിയൂ ടിക്കറ്റ് എടുത്തെങ്കിലും വിശ്വാസികളെ ഭയന്ന് സിറ്റ് സർ ലാന്റിനു മുങ്ങിയ മെത്രാൻ?

ഉത്തരങ്ങൾ : (അ) അറയ്ക്കൽ, (ആ) ചക്യത്ത്, (ഇ) പൗവ്വത്തിൽ, (ഈ) ആനിക്കുഴിക്കാട്ടിൽ.

ചോദ്യം 11 : നാട്ടുകാർ പരാതിപ്പെട്ട് അടപ്പിച്ച ധ്യാനകേന്ദ്രം?

ഉത്തരങ്ങൾ: (അ) മുരിങ്ങൂർ, (ആ) അട്ടപ്പാടി, (ഇ) ആവേ മരിയാ, (ഈ) ശാലോം

ചോദ്യം 12 : ഭരണങ്ങാനത്ത് ഇപ്പോഴുള്ള പോരായ്മ?

ഉത്തരങ്ങൾ : (അ) സന്ദർശകർക്ക് താമസ സൗകര്യം (ആ) പുതിയ ഒരു അരമന, (ഇ) നേർച്ചപ്പണം സൂക്ഷിക്കാൻ സ്ഥലം, (ഈ) പണം ചിലവാക്കാൻ മാർഗ്ഗം

സത്യജ്ഞാപ



'സഭാധികാരം വികലമാക്കിയ യേശുരുപത്തെ നിരാകരിക്കുക' - മരിയാതോമസ്

'പുരുഷാധിപത്യത്തിനു സ്ഥിരപ്രതിഷ്ഠ നൽകുന്നതിനുവേണ്ടി സഭാധികാരം രൂപംകൊടുത്തു കൈമാറിപ്പോരുന്ന വികലമായ യേശുരുപത്തെ നിരാകരിച്ച്, ചരിത്രത്തിലെ യഥാർത്ഥ യേശുവിനെ വീണ്ടും കണ്ടെത്തുകയെന്ന ശ്രമകരമായ ദൗത്യത്തിനു നാം തുടക്കം കുറിക്കേണ്ടിയിരിക്കുന്നു' എന്ന സ്വതന്ത്രചിന്ത കയും എഴുത്തുകാരിയും മുൻ കന്യാസ്ത്രീയുമായ **മരിയാ തോമസ്, പീടികയ്ക്കൽ പ്രസ്താവിച്ചു.** 2012 ഒക്ടോബർ 27-ന് പാലാ ടോംസ് ചേമ്പർ ഹാളിൽ, KCRM സംഘടിപ്പിച്ച സെമിനാറിൽ, 'സഭയിലെ സ്ത്രീവിവേചനം' എന്ന വിഷയം അവതരിപ്പിച്ചു സംസാരിക്കുകയായിരുന്നു അവർ. പ്രബന്ധം വായിക്കാൻ ഈ ലക്കം 22-ാം പേജ് കാണുക)

തന്റെ ജീവിതത്തിനർത്ഥംനൽക്കാൻ കന്യാസ്ത്രീജീവിതം ഉതകുകയില്ലെന്നു തിരിച്ചറിഞ്ഞു. സഭയെയും മറുപിടുപോന്ന മരിയാ തോമസ്, തന്റെ തീവ്രമായ സത്യാന്വേഷണത്തിലൂടെ എത്തിച്ചേർന്ന വിശാലമായ ഒരു ലോകവീക്ഷണത്തിന്റെ തലത്തിൽ നിന്നുകൊണ്ടായിരുന്നു വിഷയം അവതരിപ്പിച്ചത്.

വിഷയാവതരണത്തെത്തുടർന്നു നടന്ന പൊതുചർച്ച, സദസ്സിലുണ്ടായിരുന്ന ഏതാണ്ടെല്ലാവരും തന്നെ പങ്കെടുത്തു എന്നു പറയാവുന്നത്ര സജീവമായിരുന്നു. ചർച്ചയിലുയർന്ന ചോദ്യങ്ങൾക്കും അന്വേഷണങ്ങൾക്കും മറുപടിയായി അവർ പറഞ്ഞ കാര്യങ്ങൾ ചുരുക്കത്തിൽ:

- 1) വീട്ടിലെ സാമ്പത്തികമായ പരിമിതികളായിരുന്നു തന്നെ മാത്തിൽ ചേരാൻ പ്രേരിപ്പിച്ചത്.
- 2) സ്ത്രീയും പുരുഷനും ശാരീരികവും മാനസികവുമായി വ്യത്യസ്തമായ രൂപ-ഭാവങ്ങളുള്ളവരാണ്. സ്ത്രീവിവേചനമില്ലാതാക്കാൻ സ്ത്രീകൾ പുരുഷന്മാരെപ്പോലെയാക്കാൻ തുനിയുകയല്ല വേണ്ടത്. മറിച്ച്, സ്ത്രീ എന്ന അഭിമാനത്തോടെ 'സ്ത്രീത്വ'ത്തിൽത്തന്നെ വളർച്ച നേടുകയാണു വേണ്ടത്.
- 3) തന്നെപ്പോലെ ചിന്തിക്കുകയും മറുപിടുപോരാൻ ആഗ്രഹിക്കുകയും ചെയ്യുന്ന ധാരാളം പേരെ തനിക്കു നേരിട്ടറിയാം. തിരിച്ചുവന്നാൽ സ്വന്തം കുടുംബത്തിൽനിന്നും സമൂഹത്തിൽനിന്നും ഉണ്ടാകുന്ന നിഷേധാത്മകപ്രതികരണങ്ങൾ ഓർത്തും, അരക്ഷിതാമോർത്തുംമാത്രമാണ് അവർ മാങ്ങളിൽ തുടരുന്നത്.
- 4) തീരുമാനമെടുക്കാൻ പ്രായമെത്തുന്നതിനു മുമ്പുള്ള ദൈവവിളി ക്യാമ്പുകളും, കന്യാസ്ത്രീ - വൈദിക പരിശീലനങ്ങളും, ആത്യന്തികവിശകലനത്തിൽ, മനുഷ്യാവകാശലംഘനങ്ങളാണ്. നിയമവഴിക്കും മറ്റു രീതികളിലും ശക്തമായി ചെറുക്കേണ്ടതുണ്ട്.
- 5) സഭയുടെ വ്യാഖ്യാനങ്ങൾക്കു പുറത്തുകടന്നാലേ ബൈബിൾ വായന അർത്ഥപൂർണ്ണമാക്കാൻ കഴിയുകയുള്ളൂ എന്ന, ചർച്ചയിൽ പങ്കെടുത്തു സംസാരിച്ച പ്രൊഫ. സെബാസ്റ്റ്യൻ വട്ടമറ്റത്തിന്റെ, അഭിപ്രായത്തോടു തനിക്കു പൂർണ്ണയോജിപ്പാണുള്ളത്.
- 6) ഓഷോയുടെ ബൈബിൾ വ്യാഖ്യാനങ്ങളും, ഇപ്പോൾ - ഇവിടെ എന്നവിധം അനുനിമിഷം ഉണർവോടെ ജീവിക്കാൻ സഹായകമായ ധ്യാനരീതികളും, യേശുവിന്റെ ആത്മീയ ദർശനത്തിനനുസൃതമായി ജീവിക്കാൻ തന്നെ സഹായിക്കുന്നുണ്ട്.
- 7) തന്റെ അനുഭവങ്ങളും കാഴ്ചപ്പാടുകളും ഉൾപ്പെടുത്തി ഒരു പുസ്തകമെഴുതാൻ ഉദ്ദേശിക്കുന്നുണ്ട്.
- 8) എരുമേലിയിൽ ഭൂമിതട്ടിപ്പിനിരയായ മോണിക്കയുടെ ദുരന്തകഥ ഇവിടെ പലരും പങ്കുവെച്ചുകേട്ടു. ഇതു സംബന്ധിച്ചു നടത്തുന്ന ഏതു സമരത്തിലും തന്റെ സാന്നിധ്യം ഉണ്ടായിരിക്കും.

പിന്നീടു നടന്ന ഹ്രസ്വചർച്ചയിൽ, ശുശ്രൂഷയും പരിചരണവും തീവ്രമായി ആഗ്രഹിക്കുന്ന മക്കളില്ലാത്ത വ്യഭാദവതികളുടെ പ്രശ്നവും, മറുപിടാനാഗ്രഹിക്കുന്ന കന്യാസ്ത്രീകളുടെ പ്രശ്നവും പരസ്പരം ബന്ധിപ്പിച്ചാൽ, കുറേപ്പേരുടെ പ്രശ്നം പരിഹരിക്കപ്പെട്ടില്ലേ എന്നൊരാശയം ഉരുത്തിരിയുകയുണ്ടായി. KCRM കമ്മിറ്റിയിൽ ഇക്കാര്യം കൂടുതൽ ചർച്ചയ്ക്ക് വ്യക്തത കൈവരുത്തണമെന്ന നിർദ്ദേശത്തോടെയാണ് ചർച്ച അവസാനിച്ചത്.

KCRM ചെയർമാൻ **ശ്രീ. K. ജോർജ്ജ് ജോസഫ്** ആദ്ധ്യക്ഷംവഹിച്ച ചർച്ചാസമ്മേളനത്തിന്റെ മേധാവേറ്റർ, പ്രസ്ഥാനത്തിന്റെ സീനിയർ മെമ്പറും, മുൻ ഭാരവാഹിയുമായ **ശ്രീ. ടോമി നെടുങ്കുന്നേലായിരുന്നു.** സെക്രട്ടറി **ശ്രീ. K.K. ജോസ്** സ്വാഗതവും, ഇന്റുലേഖയുടെ അമ്മ **ശ്രീമതി അലോഷ്യാ ജോസഫ്** കൂടെയുണ്ടായിരുന്നു.

‘സത്യജ്വാല’ വിതരണംചെയ്യുന്ന പുസ്തകങ്ങൾ

പുസ്തകം	ഗ്രന്ഥകാരൻ	വില
പുതിയലോകം പുതിയവഴി	ഡി.പങ്കജാക്ഷൻ	Rs.70
ആസ്തികൃവാദം	എം.പി.പോൾ	Rs.60
ശാസ്ത്രയുഗത്തിലെ വേദാന്തപഠനം	വയലാർ മൈക്കിൾ	Rs.80
നസ്രായനും നാരാണത്തുഭ്രാന്തനും അവബോധത്തിലേക്ക്	ഇപ്പൻ	Rs.20
(ഭാഗം I: ചിന്താപഥം)	സക്കറിയാസ് നെടുങ്കനാൽ	Rs.100
അവബോധനത്തിലേക്ക്		
(ഭാഗം II: ഭാവ്യതാപഥം	സക്കറിയാസ് നെടുങ്കനാൽ	Rs.100
മതാധിപത്യം കത്തോലിക്കാസഭയിൽ	ചാക്കോ കളരിക്കൽ	Rs.80
ലൈംഗികതയും പൗരോഹിത്യവും	ചാക്കോ കളരിക്കൽ	Rs.80
ഇടയൻ (നോവൽ)	ചാക്കോ കളരിക്കൽ	Rs.110
മോചനകാഹളം (കവിത)	റവ. ഡോ.ജയിംസ് ഗുരുദാസ് CMI	Rs.90
മതങ്ങളും പുരോഹിതമേധാവിത്വവും	പ്രൊഫ.കെ.എം.എബ്രഹാം	Rs.80
കുപ്രസിദ്ധരായ മാർപ്പാപ്പമാർ	പ്രൊഫ. കെ.എം. എബ്രഹാം	Rs.80
ആദ്ധ്യാത്മികത ഉണർത്തുന്ന ചോദ്യങ്ങൾ	ജോർജ്ജ് മുലേച്ചാലിൽ	Rs.50
നവോത്ഥാനം നവനാഗരികതയിൽ	ജോർജ്ജ് മുലേച്ചാലിൽ	Rs.90

‘ഓശാനയിൽനിന്നുള്ള ഗ്രന്ഥങ്ങൾ’

യേശുവും സഭയും	ജോർജ്ജ് മുലേച്ചാലിൽ	Rs.80
Acts and Decrees of the Synod of Diamper	(Editor, Dr.Scaria Zacharia)	Rs.150
ഉദയംപേരൂർ സുന്നഹദോസിന്റെ കാനോനുകൾ	(എഡിറ്റർ:ഡോ.സ്കറിയ സക്കറിയ)	Rs.100
മാനിക്കേയൻ കുരിശുവിവാദം -	വിവിധ ലേഖകർ	Rs.50
ഉദയംപേരൂർ സുന്നഹദോസ്- ഒരു ചരിത്രവിചാരണ	വിവിധ ലേഖകർ	Rs.50
പ്രൈവറ്റ് കോളജ്യപാഠകന്റെ സ്മരണകൾ	ജോസഫ് പുലിക്കുന്നേൽ	Rs.80
കേരളക്രൈസ്തവചരിത്രം -		
വിയോജനക്കുറിപ്പുകൾ	ജോസഫ് പുലിക്കുന്നേൽ	Rs.70
കാനോൻ നിയമത്തിലെ കാണാച്ചരടുകൾ	ജോസഫ് പുലിക്കുന്നേൽ	Rs.80
Identity of Nazrani Church of Kerala	ജോസഫ് പുലിക്കുന്നേൽ	Rs.75
ആരാധനക്രമ വിവാദം:		
ഓശാനയുടെ ഇടപെടലുകൾ	ജോസഫ് പുലിക്കുന്നേൽ	Rs.125
പേപ്പസി- ചരിത്രപരമായ ഒരു പഠനം	ജോസഫ് പുലിക്കുന്നേൽ	Rs.50
RSS- Christian Perspective Meet	Team of Speakers	Rs.100
The Liturgy, Hierarchy & Spirituality of St.Thomas Christians in the Pre-Portuguese period- a study	ജോസഫ് പുലിക്കുന്നേൽ	Rs.25
ഓശാനയുടെ എഡിറ്റോറിയലുകൾ	ജോസഫ് പുലിക്കുന്നേൽ	Rs.120
ഓശാനയുടെ എഡിറ്റോറിയലുകൾ	ജോസഫ് പുലിക്കുന്നേൽ	Rs.80
ഓശാനയുടെ 25 വർഷം-വിലയിരുത്തലുകൾ	വിവിധ ലേഖകർ	Rs.80

(ആവശ്യമുള്ള ഗ്രന്ഥങ്ങളുടെ ലിസ്റ്റ് അറിയിച്ചുകൊണ്ട്, തുക ‘സത്യജ്വാല’യുടെ സർക്കുലേഷൻ മാനേജർക്ക് അയയ്ക്കുക. സാധാരണ തപാലിൽ, പുസ്തകം അയച്ചുതരുന്നതാണ്. പോസ്റ്റേജ് സൗജന്യം. 500 രൂപയിൽ കൂടിയ തുകയ്ക്ക് പുസ്തകങ്ങൾ വാങ്ങുന്നവർക്ക് വിലയിൽ 10% ഡിസ്കൗണ്ട് ഉണ്ടായിരിക്കും)